


मार्कण्डेय पुराणं ॥

प्रथमोऽध्यायः ॥

अनिमोगं बते वासुदेवाय ॥



यद्योगिभिर्भवभयार्त्तिविनाशयोग्य-

मासाद्य वन्दितमतीव विविक्तचित्तैः ।

तद्वः पुनातु हरिपादसरोजयुग्म-

माविर्भवत्क्रमविलङ्घितभूर्भुवःस्वः ॥ १ ॥

पायात् स वः सकलकल्मषभेददक्षः

क्षीरोदकुक्षिफणिभोगनिविष्टमूर्तिः ।

श्वासावधूतसलिलोत्कणिकाकरालः

सिन्धुः प्रवृत्त्यमिव यस्य करोति सङ्गात् ॥ २ ॥

नारायणं नमस्कृत्य नरैश्चैव नरोत्तमं ।

देवीं सरस्वतीं व्यासं ततो जयमुदीरयेत् ॥

तपःस्वाध्यायनिरतं मार्कण्डेयं महामनिं ।

व्यासशिष्यो महातेजा जैमिनिः पर्यपृच्छत ॥ १ ॥

भगवन् भारताख्यानं व्यासेनोक्तं महात्मना ।

पूर्णमस्तमलैः शुभ्रैर्नानाशास्त्रसमुच्चयैः ॥ २ ॥

जातिशुद्धिसमायुक्तं साधुशब्दोपशोभितं ।

पूर्वपक्षोक्तिसिद्धान्तपरिनिष्ठासमन्वितं ॥ ३ ॥

चिदशानां यथा विष्णुर्हि पदां ब्राह्मणो यथा
 भूषणानाञ्च सर्वेषां यथा चूडामणिवरः ॥ ४ ॥
 यथायुधानां कुलिशमिन्द्रियाणां यथा मनः ।
 तथेह सर्वशास्त्राणां महाभारतमुत्तमं ॥ ५ ॥
 अचार्थश्चैव धर्मश्च कामो मोक्षश्च वर्ण्यते ।
 परस्परानुबन्धाश्च सानुबन्धाश्च ते पृथक् ॥ ६ ॥
 धर्मशास्त्रमिदं श्रेष्ठ मर्थशास्त्रमिदं परं ।
 कामशास्त्रमिदं चाग्रं मोक्षशास्त्रं तथोत्तमं ॥ ७ ॥
 चतुराश्रमधर्माणामाचारस्थितिसाधनं ।
 प्रोक्तमेतन्महाभाग वेदव्यासेन धीमता ॥ ८ ॥
 तथा तात कृतं ह्येतद्व्यासेनोदारकर्मणा ।
 यथा व्यासं महाशास्त्रं विरोधैर्नाभिभूयते ॥ ९ ॥
 व्यासवाक्यजलौघेन कुतर्कतरुहारिणा ।
 वेदशैलावतीर्ण्येन नीरजस्का मही कृता ॥ १० ॥
 कलशब्दमहाहंसं महाख्यानपराम्बुजं ।
 कथाविस्तीर्णसलिलं कार्ष्णं वेदमहाह्रदं ॥ ११ ॥
 तदिदं भारताख्यानं बह्वर्थं अतिविस्तरं ।
 तत्त्वतो ज्ञातुकामोऽहं भगवंस्त्वामुपस्थितः ॥ १२ ॥
 कस्मान्मानुषतां प्राप्तोनिर्गुणोऽपि जनार्दनः ।
 वासुदेवो जगत्सूतिस्थितिसंयमकारणं ॥ १३ ॥
 कस्माच्च पाण्डुपुत्राणामेका सा द्रुपदात्मजा ।
 पञ्चानां महिषी कृष्णा ह्यच नः संशयोमहान् ॥ १४ ॥

भेषजं ब्रह्महत्यायाबलदेवो महाबलः ।
 तीर्थयात्राप्रसङ्गेन कस्याच्चक्रे हलायुधः ॥ १५ ॥
 कथञ्च द्रौपदेयास्तेऽकृतदारा महारथाः ।
 पाण्डुनाथा महात्मानो बधमापुरनाथवत् ॥ १६ ॥
 एतत् सर्वं विस्तरशो ममाख्यातुमिहार्हसि ।
 भवन्तो मूढबुद्धीनामवबोधकराः सदा ॥ १७ ॥
 इति तस्य वचः श्रुत्वा मार्कण्डेयो महामुनिः ।
 दशाष्टदोषरहितो वक्तुं समुपचक्रमे ॥ १८ ॥

मार्कण्डेय उवाच ॥

क्रियाकालोऽयमस्माकं संप्राप्तो मुनिसत्तम ।
 विस्तरे चापि वक्तव्ये नैष कालः प्रशस्यते ॥ १९ ॥
 ये तु वक्ष्यन्ति वक्ष्येऽद्य तानहं जैमिने तव ।
 तथा च नष्टसन्देहं त्वां करिष्यन्ति पक्षिणः ॥ २० ॥
 पिङ्गाक्षश्च विबोधश्च सुपचः सुमुखस्तथा ।
 द्रोणपुत्राः खगश्चेष्टास्तत्त्वज्ञाः शास्त्रचिन्तकाः ॥ २१ ॥
 वेदशास्त्रार्थविज्ञाने येषामव्याहता मतिः ।
 विन्ध्यकन्दरमध्यस्थास्तानुपास्य च पृच्छ च ॥ २२ ॥
 एवमुक्तस्तदा तेन मार्कण्डेयेन धीमता ।
 प्रत्युवाचर्षिशार्दूलो विस्मयोत्फुल्ललोचनः ॥ २३ ॥

जैमिनिरुवाच ॥

अत्यद्भुतमिदं ब्रह्मन् खगवागिव मानुषी ।
 यत् पक्षिणस्ते विज्ञानमापुरत्यन्तदुर्लभं ॥ २४ ॥

तिर्यग्योन्यां यदि भवस्तेषां ज्ञानं कुतोऽभवत् ।
 कथञ्च द्रोणतनयाः प्रोच्यन्ते ते पतत्रिणः ॥ २५ ॥
 कश्च द्रोणः प्रविख्यातो यस्य पुञ्चचतुष्टयं ।
 जातं गुणवतान्तेषां धर्मज्ञानं महात्मनां ॥ २६ ॥

मार्कण्डेय उवाच ॥

शृणुष्वावहितो भूत्वा यद्वृत्तं नन्दने पुरा ।
 शक्रस्याप्सरसाञ्चैव नारदस्य च सङ्गमे ॥ २७ ॥
 नारदो नन्दनेऽपश्यत् पुंश्चलीगणमध्यगं ।
 शक्रं सुराधिराजानं तन्मुखासक्तलोचनं ॥ २८ ॥
 स तेनर्षिवरिष्ठेन दृष्टमाचः शचीपतिः ।
 समुत्तस्थौ स्वकञ्चास्मै ददावासनमादरात् ॥ २९ ॥
 तं दृष्ट्वा बलवृत्तमुत्थितं त्रिदशाननाः ।
 प्रणेमुस्ताश्च देवर्षिं विनयावनताः स्थिताः ॥ ३० ॥
 ताभिरभ्यर्चितः सोऽथ उपविष्टे शतक्रतौ ।
 यथाहं कृतसंभाषः कथाश्चक्रे मनोरमाः ॥ ३१ ॥
 ततः कथान्तरे शक्रस्तमुवाच महामुनिं ।

शक्र उवाच ॥

देह्याज्ञां नृत्यतामासां तव याभिमतिति वै ॥ ३२ ॥
 रम्भा वा कर्कशा वाथ उर्वश्यथ तिलोत्तमा ।
 घृताची मेनका वापि यत्र वा भवतो रुचिः ॥ ३३ ॥
 एतच्छ्रुत्वा द्विजश्रेष्ठोवाचं शक्रस्य नारदः ।
 विचिन्त्याप्सरसः प्राह विनयावनताः स्थिताः ॥ ३४ ॥

युष्माकमिह सर्वासां रूपौदार्यगुणाधिकं ।
 आत्मानं मन्यते या तु सा नृत्यतु ममाग्रतः ॥ ३५ ॥
 गुणरूपविहीनायाः सिद्धिर्नास्त्यस्य नास्ति वै ।
 चार्वाधिष्ठानवन्द्यं नृत्यमन्यदिडम्बनं ॥ ३६ ॥

मार्कण्डेय उवाच ॥

तद्वाक्यसमकालञ्च एकैकास्ता नतास्ततः ।
 अहं गुणाधिका न त्वं न त्वं चान्याब्रवीदिदं ॥ ३७ ॥
 तासां सम्भ्रममालोक्य भगवान् पाकशासनः ।
 पृच्छग्रतां मुनिरित्याह वक्ता यां वो गुणाधिकां ॥ ३८ ॥
 शक्रच्छन्दानुयाताभिः पृष्टस्ताभिः स नारदः ।
 प्रोवाच यत्तदा वाक्यं जैमिने तन्निबोध मे ॥ ३९ ॥
 तपस्यन्तन्नगेन्द्रस्थं या वः क्षोभयते बलात् ।
 दुर्वाससं मुनिश्रेष्ठं तां वो मन्ये गुणाधिकां ॥ ४० ॥


मार्कण्डेय उवाच ॥

तस्य तद्वचनं श्रुत्वा सर्वा वेपितकन्धराः ।
 अशक्यमेतदस्माकमिति ताश्चक्रिरे कथाः ॥ ४१ ॥
 तच्चाप्सरा वपुर्नाम मुनिक्षोभणगर्विता ।
 प्रत्युवाचानुयास्यामि यचासौ संस्थितो मुनिः ॥ ४२ ॥
 अद्य तं देहयन्तारं प्रयुक्तेन्द्रियवाजिनं ।
 स्मरशस्त्रगलद्रश्मिं करिष्यामि कुम्भारथिं ॥ ४३ ॥
 ब्रह्मा जनार्दनो वापि यदि वा नीललोहितः ।
 तमप्यद्य करिष्यामि कामवाणक्षतान्तरं ॥ ४४ ॥

इत्युक्त्वा प्रजगामाथ प्रालेयाद्रिं वपुस्तदा ।
 मुनेस्तपःप्रभावेण प्रशान्तश्चापदाश्रमं ॥ ४५ ॥
 सा पुंस्कोकिलमाधुर्यं यत्रास्ते स महामुनिः ।
 क्रोशमात्रं स्थिता तस्मादगायत वराप्सराः ॥ ४६ ॥
 तद्गीतध्वनिमाकर्ण्य मुनिर्विस्मितमानसः ।
 जगाम तत्र यत्रास्ते सा बाला रुचिरानना ॥ ४७ ॥
 तां दृष्ट्वा चारुसर्वाङ्गीं मुनिः संस्तभ्य भानसं ।
 शोभणायागतां ज्ञात्वा कोपामर्षसमन्वितः ॥ ४८ ॥
 उवाचेदन्ततो वाक्यं महर्षिस्तां महातपाः ॥ ४९ ॥
 यस्माद्दुःखार्जितस्येह तपसो विघ्नकारणात् ।
 आगतासि मदोन्मत्ते मम दुःखाय खेचरि ॥ ५० ॥
 तस्मात् सुपर्णगोत्रे त्वं मत्क्रोधकलुषीकृता ।
 जन्म प्राप्स्यसि दुष्प्रज्ञे यावद्वर्षाणि षोडश ॥ ५१ ॥
 निजरूपं परित्यज्य पक्षिणीरूपधारिणी ।
 चत्वारस्ते च तनयाजनिष्यन्तेऽधमाप्सरः ॥ ५२ ॥
 अप्राप्य तेषु च प्रीतिं शस्त्रपूता पुनर्दिवि ।
 वासमाप्स्यसि वक्तव्यन्नोत्तरन्ते कथञ्चन ॥ ५३ ॥
 इति वचनमसह्यं कोपसंरक्तदृष्टि-

श्वलकलवलयान्तां मानिनीं आवयित्वा ।
 तरलतरतरङ्गां गां परिव्यज्य विप्रः
 प्रथितगुणगणौघां संप्रयातः खगङ्गां ॥ ५४ ॥

द्वितीयोऽध्यायः ॥



मार्कण्डेय उवाच ॥

अरिष्टनेमिपुत्रोऽभून्नरुडो नाम पक्षिराट् ।
 गरुः स्याभवत् पुत्रः सम्पातिरिति विश्रुतः ॥ १ ॥
 तस्याप्यासीत् सुतः शूरः सुपार्श्वोवायुविक्रमः ।
 सुपार्श्वतनयः कुन्तिः कुन्तिपुत्रः प्रलोलुपः ॥ २ ॥
 तस्यापि तनयावास्तां कङ्कः कन्धरएव च ॥ ३ ॥
 कङ्कः कैलासशिखरे विद्युद्रूपेति विश्रुतं ।
 ददर्शाम्बुजपत्राक्षं राक्षसं धनदानुगं ॥ ४ ॥
 आपानासक्तममलस्रग्दामाम्बरधारिणं ।
 भार्यासहायमासीनं शिलापट्टेऽमले शुभे ॥ ५ ॥
 तदृष्टमात्रं कङ्केन रक्षः क्रोधसमन्वितं ।
 प्रोवाच कस्मादायातस्त्वमितो ह्यण्डजाधम ॥ ६ ॥
 स्त्रीसन्निकर्षे तिष्ठन्तं कस्मान्मामुपसर्पसि ।
 नैष धर्मः सुबुद्धीनां मियोनिष्याद्यवस्तुषु ॥ ७ ॥

कङ्क उवाच ॥

साधारणोऽयं शैलेन्द्रो यथा तव तथा मम ।
 अन्येषाञ्चैव जन्तूनां ममता भवतोऽत्र का ॥ ८ ॥

मार्कण्डेय उवाच ॥

ब्रुवाणमित्यं खड्गेन कङ्कं चिच्छेद राक्षसः ।
 क्षरत्क्षतजबीभत्सं विस्फुरन्तमचेतनं ॥ ९ ॥

कङ्कं विनिहतं श्रुत्वा कन्धरः क्रोधमूर्च्छितः ।
 विद्युद्रूपबधायाशु मनश्चक्रेऽण्डजेश्वरः ॥ १० ॥
 स गत्वा शैलशिखरं कङ्को यच्च हतः स्थितः ।
 तस्य सङ्कलनञ्चक्रे भ्रातुर्ज्येष्ठस्य खेचरः ।
 कोपामर्षविष्टश्चाक्षो नागेन्द्र इव निःश्वसन् ॥ ११ ॥
 जगामाथ स यच्चास्ते भ्रातृहा तस्य राक्षसः ।
 पक्षवातेन महता चालयन् भूधरान् वरान् ॥ १२ ॥
 वेगात् पयोदजालानि विक्षिपन् क्षतजेश्वरः ।
 क्षणात् क्षयितशत्रुः स पक्षाभ्यां क्रान्तभूधरः ॥ १३ ॥
 पानासक्तमतिं तच्च तं ददर्श निशाचरं ।
 आताम्रवक्त्रनयनं हेमपर्यङ्कमाश्रितं ॥ १४ ॥
 स्रग्दामापूरितशिखं हरिचन्दनभूषितं ।
 केतकीपत्रगर्भाभैर्दन्तैर्घोरतराननं ॥ १५ ॥
 वामोरुमाश्रितां चास्य ददर्शायतलोचनां ।
 पत्नीं मदनिकां नाम पुंस्त्रीकिलकलस्वनां ॥ १६ ॥
 ततो रोषपरीतात्मा कन्धरः कन्दरस्थितं ।
 तमुवाच सुदुष्टात्मन्नेहि युध्यस्व वै मया ॥ १७ ॥
 यस्माज्ज्येष्ठो मम भ्राता विश्रब्धो घातितस्त्वया ।
 तस्मात्त्वां मदसंसक्तं नयिष्ये यमसादनं ॥ १८ ॥
 विश्वस्तघातिनां लोका ये च स्त्रीबालघातिनां ।
 यास्यसे निरयान् सर्वांस्तांस्त्वमद्य मया हतः ॥ १९ ॥

मार्कण्डेय उवाच

इत्येवं पतगेन्द्रेण प्रोक्तं स्त्रीसन्निधौ तदा ।
 रक्षः क्रोधसमाविष्टं प्रत्यभाषत पक्षिणं ॥ २० ॥
 यदि ते निहतो भ्राता पौरुषं तच्च दर्शितं ।
 त्वामप्यद्य हनिष्येऽहं खड्गेनानेन खेचर ॥ २१ ॥
 तिष्ठ क्षणं नात्र जीवन् पतगाधम यास्यसि ।
 इत्युक्त्वाञ्जनपुञ्जाभं विमलं खड्गमाददे ॥ २२ ॥
 ततः पतगराजस्य यक्षाधिपभटस्य च ।
 बभूव युद्धमतुलं यथा गरुडशक्रयोः ॥ २३ ॥
 ततः स राक्षसः क्रोधात् खड्गमाविध्य वेगवत् ।
 चिक्षेप पतगेन्द्राय निर्वाणाङ्गारवर्च्चसं ॥ २४ ॥
 पतगेन्द्रश्च तं खड्गं किञ्चिदुत्क्षुत्य भूतलात् ।
 वक्त्रेण जग्राह तदा गरुडः पन्नगं यथा ॥ २५ ॥
 वक्त्रपादतलैर्भङ्क्त्वा चक्रे शोभमथाण्डजः ।
 तस्मिन् भग्ने ततः खड्गे बाहुयुद्धमवर्त्तत ॥ २६ ॥
 ततः पतगराजेन वक्षस्याक्रम्य राक्षसः ।
 हस्तपादकरैराशु शिरसा च वियोजितः ॥ २७ ॥
 तस्मिन्विनिहते सा स्त्री खगं शरणमभ्यगात् ।
 किञ्चित् सञ्जातसन्वासा ग्राह भार्या भवामि ते ॥ २८ ॥
 तामादाय खगश्रेष्ठः स्वकं गृहमगात् पुनः ।
 गत्वा स निष्कृतिं भ्रातुर्विद्युद्रूपनिपातनात् ॥ २९ ॥

कन्धरस्य च सा वेश्म प्राप्येच्छारूपधारिणी ।
 मेनकातनया सुभ्रूः सौपर्णं रूपमाददे ॥ ३० ॥
 तस्यां स जनयामास तार्क्षीन्नाम सुतान्तदा ।
 मुनिशापान्निविष्णुष्टां वपुमप्सरसां वरां ।
 तस्या नाम तदा चक्रे तार्क्षीमिति विहङ्गमः ॥ ३१ ॥
 मन्दपालसुताश्वासंश्चत्वारोऽमितबुद्धयः ।
 जरितारिप्रभृतयो द्रोणान्ता द्विजसत्तमाः ॥ ३२ ॥
 तेषां जघन्यो धर्मात्मा वेदवेदाङ्गपारगः ।
 उपयेमे स तान्तार्क्षीं कन्धरानुमते शुभां ॥ ३३ ॥
 कस्यचित्त्वथ कालस्य तार्क्षीं गर्भमवाप ह ।
 सप्तपक्षाहिते गर्भे कुरुक्षेत्रं जगाम सा ॥ ३४ ॥
 कुरुपाण्डवयोर्युद्धे वर्त्तमाने सुदारुणे ।
 भावित्वाच्चैव कार्यस्य रणमध्यं विवेश सा ॥ ३५ ॥
 तत्रापश्यत् तदा युद्धं भगदत्तकिरीटिनोः ।
 निरन्तरं शरैरासीदाकाशं शलभैरिव ॥ ३६ ॥
 पार्थकोदण्डनिर्मुक्तमासन्नमतिवेगवत् ।
 तस्या भल्लमहिश्यामं त्वचं चिच्छेद जाठरीं ॥ ३७ ॥
 भिन्ने कोष्ठे शशाङ्कामं भूमावण्डचतुष्टयं ।
 आयुषः सावशेषत्वात्तूलराशविवापतत् ॥ ३८ ॥
 तत्पातसमकालञ्च सुप्रतीकाङ्गजोत्तमात् ।
 पपात महती घण्टा वाणसञ्छिन्नबन्धना ॥ ३९ ॥
 समं समन्तात् प्राप्ता तु निर्भिन्नधरणीतला ।

छादयन्ती खगाण्डानि स्थितानि पिशितोपरि ॥ ४० ॥

हते च तस्मिन्नृपतौ भगदत्ते नरेश्वरे ।

बह्वन्यहान्यभूद्युद्धं कुरुपाण्डवसैन्ययोः ॥ ४१ ॥

वृत्ते युद्धे धर्मपुत्रे गते शान्तनवान्तिकं ।

भीष्मस्य गदतोऽशेषान् श्रोतुं धर्मान्महात्मनः ॥ ४२ ॥

घण्टागतानि तिष्ठन्ति यत्राण्डानि द्विजोत्तम ।

आजगाम तमुद्देशं शमीको नाम संयमी ॥ ४३ ॥

स तत्र शब्दमशृणोच्चिचीकुचीति वाशतां ।

बाल्यादस्फुटवाक्यानां विज्ञानेऽपि परे सति ॥ ४४ ॥

अथर्षिः शिष्यसहितो घण्टामुत्पाद्य विस्मितः ।

अमातृपितृपक्षाणि शिशुकानि ददर्श ह ॥ ४५ ॥

तानि तत्र तथा भूमौ शमीको भगवान्मुनिः ।

दृष्ट्वा स विस्मयाविष्टः प्रोवाचानुगतान् द्विजान् ॥ ४६ ॥

सम्यगुक्तं द्विजाग्रेण शुक्लेणोशनसा स्वयं ।

पलायनपरं दृष्ट्वा दैत्यसैन्यं सुरार्दितं ॥ ४७ ॥

न गन्तव्यं निवर्त्तध्वं कस्माद्ब्रजत कातराः ।

उत्सृज्य शौर्य्यशसी क्व गता न मरिष्यथ ॥ ४८ ॥

नश्यतो युद्धतो वापि तावद्भवति जीवितं ।

यावद्वातासृजत् पूर्वं न यावन्मनसेषितं ॥ ४९ ॥

एके म्रियन्ते स्वयहे पलायन्तोऽपरे जनाः ।

भुञ्जन्तोऽन्नं तथैवापः पिबन्तो निधनं गताः ॥ ५० ॥

विलासिनस्तथैवान्ये कामयाना निरामयाः ।

अविक्षताङ्गाः शस्त्रैश्च प्रेतराजवशङ्गताः ॥ ५१ ॥
 अन्ये तपस्यभिरता नीताः प्रेतनृपानुगैः ।
 योगाभ्यासे रताश्चान्ये नैव प्रापुरमृत्युतां ॥ ५२ ॥
 शम्बराय पुरा क्षिप्तं वज्रं कुलिशपाणिना ।
 हृदयेऽभिहतस्तेन तथापि न मृतोऽसुरः ॥ ५३ ॥
 तेनैव खलु वज्रेण तेनैवेन्द्रेण दानवाः ।
 प्राप्ते काले हता दैत्यास्तत्क्षणान्निधनं गताः ॥ ५४ ॥
 विदित्वैवं न सन्त्रासः कर्त्तव्यो विनिवर्त्तत ।
 ततो निवृत्तास्ते दैत्यास्त्यक्त्वा मरणजं भयं ॥ ५५ ॥
 इति शुक्रवचः सत्यं कृतमेभिः खगोत्तमैः ।
 ये युद्धेऽपि न संप्राप्ताः पञ्चत्वमतिमानुषे ॥ ५६ ॥
 काण्डानां पतनं विप्राः क्व घण्टापतनं समं ।
 क्व च मांसवसारक्तैर्भूमेरास्तरणक्रियाः ॥ ५७ ॥
 केऽप्येते सर्वथा विप्रा नैते सामान्यपक्षिणः ।
 दैवानुकूलता लोके महाभाग्यप्रदर्शिनी ॥ ५८ ॥
 एवमुक्त्वा स तान् वीक्ष्य पुनर्व्वचनमब्रवीत् ।
 निवर्त्तताश्रमं यात गृहीत्वा पक्षिबालकान् ॥ ५९ ॥
 मार्जाराखुभयं यच्च नैषामण्डजजन्मनां ।
 श्येनतो नकुलाद्यापि स्थाप्यन्तां तच्च पक्षिणः ॥ ६० ॥
 द्विजाः किं वातियत्नेन मार्थ्यन्ते कर्मभिः स्वकैः ।
 रक्ष्यन्ते चाखिला जीवा यथैते पक्षिबालकाः ॥ ६१ ॥
 तथापि यत्नः कर्त्तव्यो नरैः सर्व्वेषु कर्मसु ।

कुर्वन् पुरुषकारन्तु वाच्यतां याति नो सतां ॥ ६२ ॥

इति मुनिवरचोदितास्ततस्ते

मुनितनयाः परिगृह्य पक्षिणस्तान् ।

तरुविटपसमाश्रितालिसंघं

ययुरथ तापसरम्यमाश्रमं स्वं ॥ ६३ ॥

स चापि वन्यं मनसाभिकामितं

प्रगृह्य मूलं कुसुमं फलं कुशान् ।

चकार चक्रायुधरुद्रवेधसां

सुरेन्द्रवैवस्वतजातवेदसां ॥ ६४ ॥

अपाम्पतेर्गीष्मतिवित्तरक्षिणोः

समीरणस्यापि तथा द्विजोत्तमः ।

धातुर्विधातुस्त्वथ वैश्वदेविकाः

श्रुतिप्रयुक्ता विविधास्तु सत्क्रियाः ॥ ६५ ॥

इति मार्कण्डेयपुराणे चटकोत्पत्तिर्द्वितीयः ॥ २ ॥

तृतीयोऽध्यायः ॥



मार्कण्डेयउवाच ॥

अहन्यहनि विप्रेन्द्र स तेषां मुनिसत्तमः ।

चकाराहारपयसा तथा गुप्ता च पोषणं ॥ १ ॥

मासमाचक्षे जग्मुस्ते भानोः स्थन्दनवर्त्मनि ।

कौतूहलविलोलाक्षैर्दृष्ट्वा मुनिकुमारकैः ॥ २ ॥

दृष्ट्वा महीं सनगरां साम्भोनिधिसरिद्धरां ।
 रथचक्रप्रमाणां ते पुनराश्रममागताः ॥ ३ ॥
 अमहान्तान्तरात्मानो महात्मानो वियोनिजाः ।
 ज्ञानञ्च प्रकटीभूतं तत्र तेषां प्रभावतः ॥ ४ ॥
 ऋषेः शिष्यानुकम्पार्थं वदतो धर्मनिश्चयं ।
 कृत्वा प्रदक्षिणं सर्वं चरणावभ्यवादयन् ॥ ५ ॥
 ऊचुश्च मरणाद्घोरान्मोक्षिताः स्मरन्वया मुने ।
 आवासभक्ष्यपयसां त्वं नो दाता पिता गुरुः ॥ ६ ॥
 गर्भस्थानां मृता माता पित्रा नैवापि पालिताः ।
 त्वया नो जीवितं दत्तं शिशवो येन रक्षिताः ॥ ७ ॥
 क्षितावक्षततेजास्त्वं कृमीणामिव शुष्यतां ।
 गजघण्टां समुत्पाद्य कृतवान् दुःखरेचनं ॥ ८ ॥
 कथं वर्द्धयुरबलाः खस्थान् द्रक्ष्याम्यहं कदा ।
 कदा भूमेर्द्रुमं प्राप्तान् द्रक्ष्ये दृक्षान्तरं गतान् ॥ ९ ॥
 कदा मे सहजा कान्तिः पांशुना नाशमेष्यति ।
 एषां पक्षानिलोत्थेन मत्समीपविचारिणां ॥ १० ॥
 इति चिन्तयता तात भवता प्रतिपालिताः ।
 ते साम्प्रतं प्रवृद्धाः स्मः प्रवृद्धाः करवाम किं ॥ ११ ॥
 इत्यृषिर्वचनं तेषां श्रुत्वा संस्कारवत् स्फुटं ।
 शिष्यैः परिरुतः सर्वैः सह पुत्रेण शृङ्गिणा ॥ १२ ॥
 कौतूहलपरो भूत्वा रोमाञ्चपटसंवृतः ।
 उवाच तच्चतो ब्रूत प्रवृत्तेः कारणं गिरः ॥ १३ ॥

कस्य शापादियं प्राप्ता भवद्भिर्विक्रिया परा ।
रूपस्य वचसश्चैव तन्मे वक्तुमिहार्हय ॥ १४ ॥

पक्षिण ऊचुः ॥

विपुलस्वानिति ख्यातः प्रागासीन्मुनिसत्तमः ।
तस्य पुत्रद्वयं जज्ञे सुकृषस्तुम्बुरुस्तथा ॥ १५ ॥
सुकृषस्य वयं पुत्राश्चत्वारः संयतात्मनः ।
तस्यर्षेर्विनयाचारभक्तिनम्राः सदैव हि ॥ १६ ॥
तपश्चरणशक्तस्य शास्यमानेन्द्रियस्य च ।
यथाभिमतमस्माभिस्तदा तस्योपपादितं ॥ १७ ॥
समित्पुष्पादिकं सर्वं यच्चैवाभ्यवहारिकं ।
एवं तच्चाथ वसतां तस्यास्माकञ्च कानने ॥ १८ ॥
आजगाम महावर्ष्मा भग्नपक्षो जरान्वितः ।
आताम्रनेत्रः स्रस्तात्मा पक्षी भूत्वा सुरेश्वरः ॥ १९ ॥
सत्यशौचक्षमाचारमतीवोदारमानसं ।
जिज्ञासुस्तमृषिश्चेष्टमस्मच्छापभवाय च ॥ २० ॥

पक्ष्युवाच ॥

द्विजेन्द्र मां क्षुधाविष्टं परिचातुमिहार्हसि ।
भक्ष्णार्थी महाभाग गतिर्भव ममातुला ॥ २१ ॥
विन्ध्यस्य शिखरे तिष्ठन् पक्षिपक्षेरितेन वै ।
पतितोऽस्मि महाभाग श्वसनेनातिरंहसा ॥ २२ ॥
सोऽहं मोहसमाविष्टो भूमौ सप्ताहमस्मृतिः ।

स्थितस्तत्राष्टमेनाह्ना चेतनां प्राप्तवानहं ॥ २३ ॥
 प्राप्तचेताः क्षुधाविष्टो भवन्तं शरणं गतः ।
 भक्ष्यार्थी विगतानन्दो दूयमानेन चेतसा ॥ २४ ॥
 तत् कुरुष्वामलमते मत्त्राणायाचलां मतिं ।
 प्रयच्छ भक्ष्यं विप्रर्षे प्राण्यात्राक्षमं मम ॥ २५ ॥
 स एवमुक्तः प्रोवाच तमिन्द्रं पक्षिरूपिणं ।
 प्राणसन्धारणार्थाय दास्ये भक्ष्यं तवेप्सितं ॥ २६ ॥
 इत्युक्त्वा पुनरप्येनमपृच्छत् स द्विजोत्तमः ।
 आहारः कस्तवार्याय उपकल्पो भवेन्मया ।
 स चाह नरमांसेन तृप्तिर्भवति मे परा ॥ २७ ॥

ऋषिरुवाच ॥

कौमारं ते व्यतिक्रान्तमतीतं यौवनञ्च ते ।
 वयसः परिणामस्ते वर्त्तते नूनमण्डज ॥ २८ ॥
 यस्मिन्नराणां सर्वेषामशेषेच्छा निवर्त्तते ।
 स कस्माद्दृढभावेऽपि सुन्दरं सात्मको भवान् ॥ २९ ॥
 क्व मानुषस्य पिशितं क्व वयश्चरमं तव ।
 सर्व्वथा दुष्टभावानां प्रथमो नोपपद्यते ॥ ३० ॥
 अथवा किं मयैतेन प्रोक्तेनास्ति प्रयोजनं ।
 प्रतिश्रुत्य सदा देयमिति नो भावितं मनः ॥ ३१ ॥
 इत्युक्त्वा तं स विप्रेन्द्रस्तथेति कृतनिश्चयः ।
 शीघ्रमस्मान् समाह्वय गुणतोऽनुप्रशस्य च ॥ ३२ ॥
 उवाच क्षुब्धहृदयो मुनिर्वाक्यं सुनिष्ठुरं ।

विनयावनतान् सर्वान् भक्तियुक्तान् कृताञ्जलीन् ॥३३॥
 कृतात्मानो द्विजश्रेष्ठा ऋणैर्युक्तामया सह ।
 जातं श्रेष्ठमपत्यं वो यूयं मम यथा द्विजाः ॥ ३४ ॥
 गुरुः पूज्यो यदि मतो भवतां परमः पिता ।
 ततः कुरुत मे वाक्यं निर्व्यलीकेन चेतसा ॥ ३५ ॥
 तद्वाक्यसमकालञ्च प्रोक्तमस्माभिरादृतैः ।
 यद्वक्ष्यति भवांस्तद्वै कृतमेवावधार्यतां ॥ ३६ ॥

ऋषिरुवाच ॥

मामेष शरणं प्राप्तोविहगः क्षुत्तृषान्वितः ।
 युष्मन्मांसेन येनास्य क्षणं तृप्तिर्भवेत वै ॥ ३७ ॥
 तृष्णाक्षयश्च रक्तेन तथा शीघ्रं विधीयतां ।
 ततो वयं प्रव्यथिताः प्रकम्पोद्गतसाध्वसाः ।
 कष्टं कष्टमिति प्रोच्य नैतत् कर्मेति चाब्रुवन् ॥ ३८ ॥
 कथं परशरीरस्य हेतोर्देहं स्वकं बुधः ।
 विनाशयेद्घातयेद्वा यथाह्यात्मा तथा सुतः ॥ ३९ ॥
 पितृदेवमनुष्याणां यान्युक्तानि ऋणानि वै ।
 तान्यपाकुरुते पुत्रो न शरीरप्रदः सुतः ॥ ४० ॥
 तस्मान्नैतत् करिष्यामो नो चीर्ष्यं यत् पुरातनैः ।
 जीवन् भद्राण्यवाप्नोति जीवन् पुण्यं करोति च ॥ ४१ ॥
 मृतस्य देहनाशश्च धर्माद्युपरतिस्तथा ।
 आत्मानं सर्वतो रक्ष्यमाहुर्धर्मविदो जनाः ॥ ४२ ॥
 इत्थं श्रुत्वा वचोऽस्माकं मुनिः क्रोधादिव ज्वलन् ।

प्रोवाच पुनरप्यस्मान् निर्दहन्निव लोचनैः ॥ ४३ ॥
 प्रतिज्ञातं वचो मह्यं यस्मान्नैतत् करिष्यथ ।
 तस्मान्मच्छापनिर्दग्धास्तिर्यग्योनौ प्रयास्यथ ॥ ४४ ॥
 एवमुक्त्वा तदा सोऽस्मांस्तं विहङ्गममब्रवीत् ।
 अन्त्येष्टिमात्मनः कृत्वा शास्त्रतश्चौर्ध्वदेहिकं ॥ ४५ ॥
 भक्षयस्व सुविश्रब्धो मामत्र द्विजसत्तम ।
 आहारीकृतमेतत्ते मया देहमिहात्मनः ॥ ४६ ॥
 एतावदेव विप्रस्य ब्राह्मणत्वं प्रचक्ष्यते ।
 यावत् पतगजात्यग्रं स्वसत्यपरिपालनं ॥ ४७ ॥
 न यज्ञैर्दक्षिणावद्भिस्तत्पुण्यं प्राप्यते महत् ।
 कर्मणान्येन वा विप्रैर्यत् सत्यपरिपालनात् ॥ ४८ ॥
 द्रव्येष्वेवचनं श्रुत्वा सोऽन्तर्विस्मयनिर्भरः ।
 प्रत्युवाच मुनिं शक्रः पक्षिरूपधरस्तदा ॥ ४९ ॥
 योगमास्थाय विप्रेन्द्र त्यजेदं स्वं कलेवरं ।
 जीवज्जन्तुं हि विप्रेन्द्र न भक्षामि कदाचन ॥ ५० ॥
 तस्यैतद्वचनं श्रुत्वा योगयुक्तोऽभवन्मुनिः ।
 तं तस्य निश्चयं ज्ञात्वा शक्रोऽप्याह स्वदेहमृत् ॥ ५१ ॥
 भो भो विप्रेन्द्र बुध्यस्व बुद्ध्या बोध्यं बुधात्मक ।
 जिज्ञासार्थं मयाऽयं ते अपराधः कृतोऽनघ ॥ ५२ ॥
 तत् क्षमस्वामलमते का चेच्छा क्रियतां तव ।
 पालनात् सत्यवाक्यस्य प्रीतिर्मे परमा त्वयि ॥ ५३ ॥
 अद्य प्रभृति ते ज्ञानमैन्द्रं प्रादुर्भविष्यति ।

तपस्यथ तथा धर्मे न ते विघ्नो भविष्यति ॥ ५४ ॥
 इत्युक्त्वा तु गते शक्रे पिता कोपसमन्वितः ।
 प्रणम्य शिरसास्माभिरिदमुक्तो महामुनिः ॥ ५५ ॥
 बिभ्यतां मरणात्तात त्वमस्माकं महामते ।
 क्षन्तुमर्हसि दीनानां जीवितप्रियता हि नः ॥ ५६ ॥
 त्वगस्थिमांससंघाते पूयशोणितपूरिते ।
 कर्त्तव्या न रतिर्यत्र तत्रास्माकमियं रतिः ॥ ५७ ॥
 श्रूयताञ्च महाभाग यथा लोको विमह्यति ।
 कामक्रोधादिभिर्दोषैरवशः प्रबलारिभिः ॥ ५८ ॥
 प्रज्ञाप्राकारसंयुक्तमस्थिस्थूणं पुरं महत् ।
 चर्मभित्तिमहारोधं मांसशोणितलेपनं ॥ ५९ ॥
 नवद्वारं महायासं सर्व्वतः स्नायुवेष्टितं ।
 नृपश्च पुरुषस्तत्र चेतनावानवस्थितः ॥ ६० ॥
 मन्त्रिणौ तस्य बुद्धिश्च मनश्चैव विरोधिनौ ।
 यतेते वैरनाशाय तावुभावितरेतरं ॥ ६१ ॥
 नृपस्य तस्य चत्वारो नाशमिच्छन्ति विद्विषः ।
 कामः क्रोधस्तथा लोभो मोहश्चान्यस्तथा रिपुः ॥ ६२ ॥
 यदा तु स नृपस्तानि द्वा राण्यावृत्य तिष्ठति ।
 तदा सुस्थबलश्चैव निरातङ्गश्च जायते ॥ ६३ ॥
 जातानुरागो भवति शत्रुभिर्नाभिभूयते ॥ ६४ ॥
 यदा तु सर्व्वद्वाराणि विवृतानि स मुञ्चति ।
 रागो नाम तदा शत्रुर्नैवादिद्वारमृच्छति ॥ ६५ ॥

सर्व्वथापी महायामः पञ्चद्वारप्रवेशनः ।
 तस्यानुमार्गं विशति तद्वै घोरं रिपुत्रयं ॥ ६६ ॥
 प्रविश्याथ स वै तत्र द्वारैरिन्द्रियसंज्ञकैः ।
 रागः संश्लेषमायाति मनसा च सहेतरैः ॥ ६७ ॥
 इन्द्रियाणि मनश्चैव वशे कृत्वा दुरासदः ।
 द्वाराणि च वशे कृत्वा प्राकारं नाशयत्यथ ॥ ६८ ॥
 मनस्तस्याश्रितं दृष्ट्वा बुद्धिर्नश्यति तत्क्षणात् ।
 अमात्यरहितस्तत्र पौरवर्गोज्झितस्तथा ॥ ६९ ॥
 रिपुभिर्लब्धविवरः स नृपो नाशमृच्छति ।
 एवं रागस्तथा मोहो लोभः क्रोधस्तथैव च ॥ ७० ॥
 प्रवर्त्तन्ते दुरात्मानो मनुष्यस्मृतिनाशकाः ।
 रागात् क्रोधः प्रभवति क्रोधाह्लोभोऽभिजायते ॥ ७१ ॥
 लोभाद्भवति सम्मोहः सम्मोहात् स्मृतिविभ्रमः ।
 स्मृतिभ्रंशाद्बुद्धिनाशो बुद्धिनाशात् प्रणश्यति ॥ ७२ ॥
 एवं प्रणष्टबुद्धीनां रागलोभानुवर्त्तिनां ।
 जीविते च सलोभानां प्रसादं कुरु सत्तम ॥ ७३ ॥
 योऽयं शापो भगवता दत्तः स न भवेत्तथा ।
 न तामसीं गतिं कष्टां व्रजेम मुनिसत्तम ॥ ७४ ॥

ऋषिरुवाच ॥

यन्मशोक्तं न तन्मिथ्या भविष्यति कदाचन ।
 न मे वागन्वृतं ग्राह यावदद्येति पुत्रकाः ॥ ७५ ॥
 दैवमत्र परं मन्ये धिक् पौरुषमनर्थकं ।

अकार्थं कारितो येन बलादहमचिन्तितं ॥ ७६ ॥
 यस्माच्च युष्माभिरहं प्रणिपत्य प्रसादितः ।
 तस्मात्तिर्यक्त्वमापन्नाः परं ज्ञानमवाप्स्यथ ॥ ७७ ॥
 ज्ञानदर्शितमार्गाश्च निर्दूतक्लेशकल्मषाः ।
 मत्प्रसादादसन्दिग्धाः परां सिद्धिमवाप्स्यथ ॥ ७८ ॥
 एवं शप्ताः स्म भगवन् पित्रा दैववशात् पुरा ।
 ततः कालेन महता योन्यन्तरमुपागताः ॥ ७९ ॥
 जाताश्च रणमध्ये वै भवता परिपालिताः ।
 वयमित्थं द्विजश्रेष्ठ खगत्वं समुपागताः ।
 नास्त्यसाविह संसारे यो न दिष्टेन बाध्यते ॥ ८० ॥

मार्कण्डेय उवाच ॥

इति तेषां वचः श्रुत्वा शमीको गगवान् मुनिः ।
 प्रत्युवाच महाभागः समीपस्थायिनो द्विजान् ॥ ८१ ॥
 पूर्वमेव मया प्रोक्तं भवतां सन्निधाविदं ।
 सामान्यपक्षिणो नैते केऽप्येते द्विजसत्तमाः ।
 ये युद्धेऽपि न संप्राप्ताः पञ्चत्वमतिमानुषे ॥ ८२ ॥
 ततः प्रीतिमता तेन तेऽनुज्ञाता महात्मना ।
 जग्मुः शिखरिणां श्रेष्ठं विन्ध्यं द्रुमलतायुतं ॥ ८३ ॥
 यावदद्य स्थितास्तस्मिन्नचले धर्मपक्षिणः ।
 तपःस्वाध्यायनिरताः समाधौ कृतनिश्चयाः ॥ ८४ ॥
 इति मुनिवरलब्धसत्क्रियास्ते
 मनितनया विहगत्वमभ्युपेताः ।

गिरिवरगहनेऽस्तिपुण्यतोये

यतमनसो निवसन्ति विन्ध्यपृष्ठे ॥ ८५ ॥

इति मार्कण्डेयपुराणे विन्ध्यप्राप्तिः ॥ ३ ॥

चतुर्थोऽध्यायः ॥



मार्कण्डेय उवाच ॥

एवन्ते द्रोणतनयाः पक्षिणो ज्ञानिनोऽभवन् ।

वसन्ति ह्यचले विन्धे तानुपास्व च पृच्छ च ॥ १ ॥

इत्यृषेर्वचनं श्रुत्वा मार्कण्डेयस्य जैमिनिः ।

जगाम विन्ध्यशिखरं यत्र ते धर्मपक्षिणः ॥ २ ॥

तन्नगासन्नभूतश्च शुश्राव पठतां ध्वनिं ।

श्रुत्वा च विस्मयाविष्टश्चिन्तयामास जैमिनिः ॥ ३ ॥

स्थानंसौष्ठवसम्पन्नं जितश्वासमविश्रमं ।

विस्पष्टमपदोषञ्च पठ्यते द्विजसत्तमैः ॥ ४ ॥

वियोनिमपि संप्राप्तानेतान्मुनिकुमारकान् ।

चित्रमेतदहं मन्ये न जहाति सरस्वती ॥ ५ ॥

बन्धुवर्गस्तथा मित्रं यच्चैष्टमपरं गृहे ।

त्यक्त्वा गच्छति तत् सर्वन्न जहाति सरस्वती ॥ ६ ॥

इति सञ्चिन्तयन्नेव विवेश गिरिकन्दरं ।

प्रविश्य च ददर्शासौ शिलापट्टगतान् द्विजान् ॥ ७ ॥

पठतस्तान् समालोक्य मुखदोषविवर्जितान् ।
 सोऽथ शोकेन हर्षेण सर्वानेवाभ्यभाषत ॥ ८ ॥
 स्वस्थस्तु वो द्विजश्रेष्ठा जैमिनिं मां निबोधत ।
 व्यासशिष्यमनुप्राप्तं भवतां दर्शनोत्सुकं ॥ ९ ॥
 मन्युर्न खलु कर्त्तव्यो यत् पिचातीवमन्युना ।
 शप्ताः खगत्वमापन्नाः सर्वथा दिष्टमेव तत् ॥ १० ॥
 स्फीतद्रव्ये कुले केचिज्जाताः किल मनस्विनः ।
 द्रव्यनाशे द्विजेन्द्रास्ते शबरेण सुसान्त्विताः ॥ ११ ॥
 दत्त्वा याचन्ति पुरुषा हत्वा वध्यन्ति चापरे ।
 पातयित्वा च पात्यन्ते त एव तपसः क्षयात् ॥ १२ ॥
 एतद्दृष्टं सुबहुशो विपरीतं तथा मया ।
 भावाभावसमुच्छेदैरजस्रं व्याकुलं जगत् ॥ १३ ॥
 इति संचिन्त्य मनसा न शोकं कर्त्तुमर्हथ ।
 ज्ञानस्य फलमेतावच्छोकहर्षैरधृष्यता ॥ १४ ॥
 ततस्ते जैमिनिं सर्वे पाद्यार्घ्याभ्यामपूजयन् ।
 अनामयञ्च पप्रच्छुः प्रणिपत्य महामुनिं ॥ १५ ॥
 अथोचुः खगमाः सर्वे व्यासशिष्यं तपोनिधिं ।
 सुखोपविष्टं विश्रान्तं पद्मानिलहतक्लमं ॥ १६ ॥

पक्षिण ऊचुः ॥

अद्य नः सफलं जन्म जीवितञ्च सुजीवितं ।
 यत् पश्यामः सुरैर्वन्द्यं तव पादाम्बुजद्वयं ॥ १७ ॥
 पितृकोपाग्निरुद्धतो यो नो देहेषु वर्त्तते ।

सोऽद्य शान्तिं गतो विप्र युष्मद्दर्शनवारिणा ॥ १८ ॥
 कञ्चित्ते कुशलं ब्रह्मन्नाश्रमे मृगपक्षिषु ।
 वृक्षेष्वथ लतागुल्मत्वक्सारतृणजातिषु ॥ १९ ॥
 अथवा नैतदुक्तं हि सम्यगस्माभिरादृतैः ।
 भवता सङ्गमो येषां तेषामकुशलं कुतः ॥ २० ॥
 प्रसादञ्च कुरुष्वान् ब्रूह्यागमनकारणं ।
 देवानामिव संसर्गो भवतोऽभ्युदयो महान् ।
 केनास्मद्भाग्यगुरुणा आनीतो दृष्टिगोचरं ॥ २१ ॥

जैमिनिरुवाच ॥

श्रूयतां द्विजशार्दूलाः कारणं येन कन्दरं ।
 विन्ध्यस्येहागतो रम्यं रेवावारिकणोक्षितं ।
 सन्देहान् भारते शास्त्रे तान् प्रष्टुं गतवानहं ॥ २२ ॥
 मार्कण्डेयं महात्मानं पूर्वं भृगुकुलोद्वहं ।
 तमहं पृष्ठवान् प्राप्य सन्देहान् भारतं प्रति ॥ २३ ॥
 स च पृष्ठो मया प्राह सन्ति विन्ध्ये महाचले ।
 द्रोणपुत्रा महात्मानस्ते वक्ष्यन्त्यर्थविस्तरं ॥ २४ ॥
 तद्वाक्यचोदितश्चेममागतोऽहं महागिरिं ।
 तत् शृणुध्वमशेषेण श्रुत्वा व्याख्यातुमर्हथ ॥ २५ ॥

पतिष्ठा ऊचुः ॥

विषये सति वक्ष्यामो निर्व्विशङ्कः शृणुष्व तत् ।
 कथं तन्न वदिष्यामो यदस्मद्बुद्धिगोचरं ॥ २६ ॥
 चतुर्ध्वपि हि वेदेषु धर्मशास्त्रेषु चैव हि ।

समस्तेषु तथाङ्गेषु यच्चान्यद्वेदसम्मितं ॥ २७ ॥
 एतेषु गोचरोऽस्माकं बुद्धेर्ब्राह्मणसत्तम ।
 प्रतिज्ञान्तु समावोढुं तथापि न हि शक्नुमः ॥ २८ ॥
 तस्माददस्व विश्रब्धं सन्दिग्धं यद्वि भारते ।
 वक्ष्यामस्तव धर्मज्ञ न चेन्मोहो भविष्यति ॥ २९ ॥

जैमिनिरुवाच ॥

सन्दिग्धानीह वस्तूनि भारतं प्रति यानि मे ।
 शृणुध्वममलास्तानि श्रुत्वा व्याख्यातुमर्हथ ॥ ३० ॥
 कस्मान्मानुषतां प्राप्तो निर्गुणोऽपि जनार्दनः ।
 वासुदेवोऽखिलाधारः सर्वकारणकारणं ॥ ३१ ॥
 कस्माच्च पाण्डुपुत्राणामेका सा द्रुपदात्मजा ।
 पञ्चानां महिषी कृष्णा सुमहानच संशयः ॥ ३२ ॥
 भेषजं ब्रह्महत्याया बलदेवो महाबलः ।
 तीर्थयात्राप्रसङ्गेन कस्माच्चक्रे हलायुधः ॥ ३३ ॥
 कथञ्च द्रौपदेयास्तेऽकृतदारा महारथाः ।
 पाण्डुनाथा महात्मानो बधमापुरनाथवत् ॥ ३४ ॥
 एतत् सर्वं कथ्यतां मे सन्दिग्धं भारतं प्रति ।
 कृतार्थोऽहंः सुखं येन गच्छेयं निजमाश्रमं ॥ ३५ ॥

पक्षिण ऊचुः ॥

नमस्कुत्य सुरेशाय विष्णवे प्रभविष्णवे ।
 पुरुषायाग्रमेयाय शाश्वतायाव्ययाय च ॥ ३६ ॥
 चतुर्थ्यहात्मने तस्मै त्रिगुणायागुणाय च ।

वरिष्ठाय गरिष्ठाय वरेण्यायामृताय च ॥ ३७ ॥
 यस्मादणुतरन्नास्ति यस्मान्नास्ति बृहत्तरं ।
 येन विश्वमिदं व्याप्तमजेन जगदादिना ॥ ३८ ॥
 आविर्भावतिरोभावदृष्टादृष्टविलक्षणं ।
 वदन्ति यत् सृष्टमिदं तथैवान्ते च संहृतं ॥ ३९ ॥
 ब्रह्मणे चादिदेवाय नमस्कृत्य समाधिना ।
 ऋक्सामान्युज्जिरन्वक्त्रैर्यः पुनाति जगच्चयं ॥ ४० ॥
 प्रणिपत्य तथेशानमेकबाणविनिर्जितैः ।
 यस्यासुरगणैर्यज्ञा विलुप्यन्ते न यज्विनां ॥ ४१ ॥
 प्रवक्ष्यामो मतं कृत्स्नं व्यासस्याद्भुतकर्मणः ।
 येन भारतमुद्दिश्य धर्माद्याः प्रकटीकृताः ॥ ४२ ॥
 आपो नारा इति प्रोक्ता मुनिभिस्तत्त्वदर्शिभिः ।
 अयनं तस्य ताः पूर्वं तेन नारायणः स्मृतः ॥ ४३ ॥
 स देवो भगवान् सर्वं व्याप्य नारायणो विभुः ।
 चतुर्धा संस्थितो बह्वान् सगुणो निर्गुणस्तथा ॥ ४४ ॥
 एका मूर्त्तिरनिर्द्देश्या शुक्लां पश्यन्ति तां बुधाः ।
 ज्वालामालीपरुद्धाङ्गी निष्ठा सा योगिनां परा ॥ ४५ ॥
 दूरस्था चान्तिकस्था च विज्ञेया सा गुणातिगा ।
 वासुदेवाभिधानोऽसौ निर्ममत्वेन दृश्यते ॥ ४६ ॥
 रूपवर्णादयस्तस्या न भावाः कल्पनामयाः ।
 अस्त्येव सा सदा शुद्धा सुप्रतिष्ठैकरूपिणी ॥ ४७ ॥
 द्वितीया पृथिवीं मूर्ध्ना शेषाख्या धारयत्यधः ।

तामसी सा समाख्याता तिर्यक्त्रं समुपाश्रिता ॥ ४८ ॥
 तृतीया कर्म कुरुते प्रजापालनतत्परा ।
 सत्वोद्रिक्ता तु सा ज्ञेया धर्मसंस्थानकारिणी ॥ ४९ ॥
 चतुर्थी जलमध्यस्था शेते पन्नगतल्पगा ।
 रजस्तस्या गुणः सर्गं सा करोति सदैव हि ॥ ५० ॥
 या तृतीया हरेर्मूर्तिः प्रजापालनतत्परा ।
 सा तु धर्मव्यवस्थानं करोति नियतं भुवि ॥ ५१ ॥
 प्रोद्धूतानसुरान् हन्ति धर्मविच्छत्तिकारिणः ।
 पाति देवान् सतश्चान्यान् धर्मरक्षापरायणान् ॥ ५२ ॥
 यदा यदा हि धर्मस्य ग्लानिर्भवति जैमिने ।
 अभ्युत्थानमधर्मस्य तदात्मानं सृजत्यसौ ॥ ५३ ॥
 भूत्वा पुरा वराहेण तुण्डेनापो निरस्य च ।
 एकया दंष्ट्रयोत्खाता नलिनीव वसुन्धरा ॥ ५४ ॥
 कृत्वा नृसिंहरूपञ्च हिरण्यकशिपुर्हतः ।
 विप्रचित्तिमुखाश्चान्ये दानवा विनिपातिताः ॥ ५५ ॥
 वामनादींस्तथैवान्यान् संख्यातुमिहोत्सहे ।
 अवतारांश्च तस्येह माथुरः साम्प्रतं त्वयं ॥ ५६ ॥
 इति सा सात्त्विकी मूर्तिरवतारान् करोति वै ।
 प्रद्युम्नेति च सा ख्याता रक्षाकर्मण्यवस्थिता ॥ ५७ ॥
 देवत्वेऽथ मनुष्यत्वे तिर्यग्योनौ च संस्थिता ।
 गृह्णाति तत्स्रभावञ्च वासुदेवेच्छया सदा ॥ ५८ ॥
 इत्येतत्ते समाख्यातं कृतकृत्योऽपि यत्प्रभुः ।

मानुषत्वं गतो विष्णुः शण्डास्त्रोत्तरं पुनः ॥ ५६ ॥

इति मार्कण्डेयपुराणे चतुर्थ्युद्गावतारः ॥ ४ ॥

पञ्चमोऽध्यायः ॥



पक्षिण ऊचुः ॥

त्वष्टृपुत्रे हते पूर्वं ब्रह्मन्निन्द्रस्य तेजसः ।
 ब्रह्महत्याभिभूतस्य परा हानिरजायत ॥ १ ॥
 तद्धर्मं प्रविवेशाय शक्रतेजोऽपचारतः ।
 निस्तेजाश्चाभवच्छक्रोधर्मं तेजसि निर्गते ॥ २ ॥
 ततः पुत्रं हतं श्रुत्वा त्वष्टा क्रुद्धः प्रजापतिः ।
 अवलुञ्च्य जटामेकामिदं वचनमब्रवीत् ॥ ३ ॥
 अद्य पश्यन्तु मे वीर्यं चयो लोकाः सदेवताः ।
 स च पश्यतु दुर्बुद्धिर्ब्रह्महा पाकशासनः ॥ ४ ॥
 स्वकर्माभिरतो येन मत्सुतो विनिपातितः ।
 इत्युक्त्वा कोपरक्ताक्षो जटामग्नौ जुहाव तां ॥ ५ ॥
 ततो वृचः समुत्तस्थौ ज्वालामाली महासुरः ।
 महाकायो महादंष्ट्रो भिन्नाञ्जनचयप्रभः ॥ ६ ॥
 इन्द्रश्चुरमेयात्मा त्वष्टृतेजोऽपहं हितः ।
 अहन्यहनि सोऽवर्द्धदिषुपातं महाबलः ॥ ७ ॥
 वधाय चात्मनो दृष्ट्वा वृचं शक्रो महासुरं ।
 प्रेषयामास सप्तर्षीन् सन्धिमिच्छन् भयातुरः ॥ ८ ॥

सख्यञ्चक्रुस्ततस्तस्य वृत्रेण समयांस्तथा ।
 ऋषयः प्रीतमनसः सर्वभूतहिते रताः ॥ ९ ॥
 समयस्थितिमुल्लङ्घ्य यदा शक्रेण घातितः ।
 वृत्रो हत्याभिभूतस्य तदा बलमशीर्यत ॥ १० ॥
 तच्छक्रदेहविभ्रष्टं बलं मारुतमाविशत् ।
 सर्वव्यापिनमव्यक्तं बलस्यैवाधिदैवतं ॥ ११ ॥
 अहत्याञ्च यदा शक्रो गौतमं रूपमास्थितः ।
 धर्षयामास देवेन्द्रस्तदा रूपमहीयत ॥ १२ ॥
 अङ्गप्रत्यङ्गलावण्यं यदतीवमनोरमं ।
 विहाय दुष्टं देवेन्द्रं नासत्यावगमत्ततः ॥ १३ ॥
 धर्मेण तेजसा त्यक्तं बलहीनमरूपिणं ।
 ज्ञात्वा सुरेशं दैतेयास्तज्जये चक्रुरुद्यमं ॥ १४ ॥
 राज्ञामुद्रिक्तवीर्याणां देवेन्द्रं विजिगीषवः ।
 कुलेष्वतिबला दैत्या अजायन्त महामुने ॥ १५ ॥
 कस्यचित्त्वथ कालस्य धरणी भारपीडिता ।
 जगाम मेरुशिखरं सदो यत्र दिवौकसां ॥ १६ ॥
 तेषां सा कथयामास भूरिभारावपीडिता ।
 दनुजात्मजदैत्योत्थं खेदकारणमात्मनः ॥ १७ ॥
 एते भवद्भिरसुरा निहताः पृथुलौजसः ।
 ते सर्वे मानुषे लोके जाता गेहेषु भूभृतां ॥ १८ ॥
 अक्षौहिणयोहि बहुलास्तद्भारार्त्ता ब्रजाम्यधः ।
 तथा कुरुध्वं चिदश यथा शान्तिर्भवेन्मम ॥ १९ ॥

पक्षिण ऊचुः ॥

तेजोभागैस्ततो देवा अवतेरुर्दिवो महीं ।
 प्रजानामुपकारार्थं भूभारहरणाय च ॥ २० ॥
 यदिन्द्रदेहजं तेजस्तन्मुमोच स्वयं वृषः ।
 कुन्त्यां जातो महातेजास्ततो राजा युधिष्ठिरः ॥ २१ ॥
 बलं मुमोच पवनस्ततो भीमो व्यजायत ।
 शक्रवीर्यार्द्धितश्चैव जज्ञे पार्थो धनञ्जयः ॥ २२ ॥
 उत्पन्नौ यमजौ माद्र्यां शक्ररूपौ महाद्युती ।
 पञ्चधा भगवानित्यमवतीर्णः शतक्रतुः ॥ २३ ॥
 तस्योत्पन्ना महाभागा पत्नी कृष्णा हुताशनात् ॥ २४ ॥
 शक्रस्यैकस्य सा पत्नी कृष्णा नान्यस्य कस्यचित् ।
 योगीश्वराः शरीराणि कुर्वन्ति बहुलान्यपि ॥ २५ ॥
 पञ्चानामेकपत्नीत्वमित्येतत् कथितं तव ।
 श्रूयतां बलदेवोऽपि यथा यातः सरस्वतीं ॥ २६ ॥

इति मार्कण्डेयपुराणे इन्द्रविक्रिया ॥ ५ ॥

षष्ठोऽध्यायः ॥



पक्षिण ऊचुः ॥

रामः पार्थे परां प्रीतिं ज्ञात्वा कृष्णस्य लाङ्गली ।
 चिन्तयामास बहुधा किं कृतं सुकृतं भवेत् ॥ १ ॥


कृष्णेन हि विना नाहं यास्ये दुर्योधनान्तिकं ।
 पाण्डवान् वा समाश्रित्य कथं दुर्योधनं नृपं ॥ २ ॥
 जामातरं तथा शिष्यं घातयिष्ये नरेश्वरं ।
 तस्मान्न पार्थं यास्यामि नापि दुर्योधनं नृपं ॥ ३ ॥
 तीर्थेष्वप्लावयिष्यामि तावदात्मानमात्मना ।
 कुरूणां पाण्डवानाञ्च यावदन्ताय कल्पते ॥ ४ ॥
 इत्यामन्त्र्य हृषीकेशं पार्थदुर्योधनावपि ।
 जगाम द्वारकां शौरिः स्वसैन्यपरिवारितः ॥ ५ ॥
 गत्वा द्वारवतीं रामो हृष्टपुष्टजनाकुलां ।
 श्वोगन्तव्येषु तीर्थेषु पपौ पानं हलायुधः ॥ ६ ॥
 पीतपानो जगामाथ रैवतोद्यानमृद्धिमत् ।
 हस्ते गृहीत्वा समदां रेवतीमप्सरोपमां ॥ ७ ॥
 स्त्रीकदम्बकमध्यस्थो ययौ मत्तः पदा स्खलन् ।
 ददर्श च वनं वीरो रमणीयमनुत्तमं ॥ ८ ॥
 सर्व्वर्त्तुफलपुष्पाढ्यं शाखामृगगणकुलं ।
 पुण्यं पद्मवनोपेतं सपल्वलमहावनं ॥ ९ ॥
 स शृण्वन् प्रीतिजननान् बहून्मदकलान् शुभान् ।
 ओच्चरम्यान् सुमधुरान् शब्दान् खगमुखेरितान् ॥ १० ॥
 सर्व्वर्त्तुफलभाराढ्यान् सर्व्वर्त्तुकुसुमोज्ज्वलान् ।
 अपश्यत् पादपांस्तत्र विहगैरनुनादितान् ॥ ११ ॥
 आम्रानाम्रातकान् भव्यान् नारिकेलान् सतिन्दकान् ।
 अबिल्वकांस्तथा जीरान् दाडिमान् बीजपूरकान् ॥ १२ ॥

पनसान् लकुचान् मोचान् नीपांश्चातिमनोहरान् ।
 पारावतांश्च कङ्कोलान् नलिनानम्लवेतसान् ॥ १३ ॥
 भल्लातकानामलकांस्तिन्दुकांश्च महाफलान् ।
 इङ्गुदान् करमर्दांश्च हरीतकविभीतकान् ॥ १४ ॥
 एतानन्यांश्च स तरून् ददर्श यदुनन्दनः ।
 तथैवाशोकपुन्नागकेतकीवकुलानथ ॥ १५ ॥
 चम्पकान् सप्तपर्ष्णांश्च कर्ष्णिकारान् समालतीन् ।
 पारिजातान् कोविदारान् मन्दारान् बदरांस्तथा ॥ १६ ॥
 पाटलान् पुष्पितान् रम्यान् देवदारुद्रुमांस्तथा ।
 सालांस्तालांस्तमालांश्च किंशुकान् वज्जुलान् वरान् ॥ १७ ॥
 चकोरैः शातपत्रैश्च मृङ्गराजैस्तथा शुक्रैः ।
 कोकिलैः कलविङ्कैश्च हारीतैर्जीवजीवकैः ॥ १८ ॥
 प्रियपुत्रैश्चातकैश्च तथान्यैर्विविधैः खगैः ।
 श्रोत्ररम्यं सुमधुरं कूजङ्गिश्चाप्यधिष्ठितं ॥ १९ ॥
 सरांसि च मनोज्ञानि प्रसन्नसलिलानि च ।
 कुमुदैः पुण्डरीकैश्च तथा नीलोत्पलैः शुभैः ॥ २० ॥
 कल्लारैः कमलैश्चापि आचितानि समन्ततः ।
 कादम्बैश्चक्रवाकैश्च तथैव जलकुक्कुटैः ॥ २१ ॥
 कारण्डवैः प्लवैर्हंसैः कूर्मैर्महुभिरेव च ।
 एभिश्चान्यैश्च कीर्त्तानि समन्ताज्जलचारिभिः ॥ २२ ॥
 क्रमेणेत्यं वनं शौरिर्वीक्षमाणो मनोरमं ।
 जगामानुगतः स्त्रीभिर्लतामृहमनुत्तमं ॥ २३ ॥

स ददर्श द्विजांस्तत्र वेदवेदाङ्गपारगान् ।
 कौशिकान् भार्गवांश्चैव भारद्वाजान् सगौतमान् ॥ २४ ॥
 विविधेषु च सम्भूतान् वंशेषु द्विजसत्तमान् ।
 कथाश्रवणबद्धोत्कानुपविष्टान्महत्स च ॥ २५ ॥
 कृष्णाजिनोत्तरीयेषु कुशेषु च वृषीषु च ।
 सूतञ्च तेषां मध्यस्थं कथयानं कथाः शुभाः ॥ २६ ॥
 पौराणिकीः सुरर्षीणामाद्यानां चरिताश्रयाः ।
 दृष्ट्वा रामं द्विजाः सर्वे मधुपानारुणेक्षणं ॥ २७ ॥
 मत्तोऽयमिति मन्वानाः समुत्तस्थुस्त्वरान्विताः ।
 पूजयन्तो हलधरमृते तं सूतवंशजं ॥ २८ ॥
 ततः क्रोधसमाविष्टो हली सूतं महाबलः ।
 निजघान विवृत्ताक्षः क्षोभिताशेषदानवः ॥ २९ ॥
 अध्यास्यति पदं ब्राह्मं तस्मिन् सूते निपातिते ।
 निष्क्रान्तास्ते द्विजाः सर्वे वनात् कृष्णाजिनाम्बराः ॥ ३० ॥
 अवधूतं तथात्मानं मन्यमानो हलायुधः ।
 चिन्तयामास सुमहन्मया पापमिदं कृतं ॥ ३१ ॥
 ब्राह्मं स्थानं गतो ह्येष यत् सूतोविनिपातितः ।
 तथा हीमे द्विजाः सर्वे मामवेक्ष्य विनिर्गताः ॥ ३२ ॥
 शरीरस्य च मे गन्धो लोहस्येवासुखावहः ।
 आत्मानञ्चावगच्छामि ब्रह्मघ्नमिव कुत्सितं ॥ ३३ ॥
 धिगमघं तथा मद्यमतिमानमभीकृतां ।
 यैराविष्टेन सुमहन्मया पापमिदं कृतं ॥ ३४ ॥

तत्क्षयार्थं चरिष्यामि व्रतं द्वादशवार्षिकं ।
 स्वकर्मख्यापनं कुर्वन् प्रायश्चित्तमनुत्तमं ॥ २५ ॥
 अथ येयं समारब्धा तीर्थयात्रा मयाधुना ।
 एतामेव प्रयास्यामि प्रतिलोमां सरस्वतीं ॥ ३६ ॥
 अतो जगाम रामोऽसौ प्रतिलोमां सरस्वतीं ।
 ततः परं शृणुष्वेमं पाण्डवेयकथाश्रयं ॥ ३७ ॥
 इति मार्कण्डेयपुराणे बलदेववद्वाहत्या ॥ ६ ॥

सप्तमोऽध्यायः ॥



धर्मपक्षिण ऊचुः ॥

हरिश्चन्द्रेति राजर्षिरासीच्चेतायुगे पुरा ।
 धर्मात्मा पृथिवीपालः प्रोत्ससत्कीर्तिरुत्तमः ॥ १ ॥
 न दुर्भिक्षं न च व्याधिर्नाकालमरणं नृणां ।
 नाधर्मरुचयः पौरास्तस्मिन् शासति पार्थिवे ॥ २ ॥
 बभूवुर्न तथोन्मत्ता धनवीर्यतपोमदैः ।
 नाजायन्त स्त्रियश्चैव काश्चिदप्राप्तयौवनाः ॥ ३ ॥
 स कदाचिन्महाबाहुररण्येऽनुसरन् भृगुं ।
 शुश्राव शब्दमसकृत् चायस्वेति च योषितां ॥ ४ ॥
 स विहाय भृगुं राजा मामैषीरित्यभाषत ।
 मयि शासति दुर्मेधाः कोऽयमन्यायवृत्तिमान् ॥ ५ ॥

तत्क्रन्दितानुसारी च सर्वारम्भविघातकृत् ।
 एतस्मिन्नन्तरे रौद्रे विघ्नराट् समचिन्तयत् ॥ ६ ॥
 विश्वामित्रोऽयमतुलं तप आस्थाय वीर्यवान् ।
 प्रागसिद्धाभवादीनां विद्याः साधयति व्रती ॥ ७ ॥
 साध्यमानाः क्षमामौनचित्तसंयमिनाऽमुना ।
 तावै भयार्ताः क्रन्दन्ति कथं कार्यमिदं मया ॥ ८ ॥
 नेजस्वी कौशिकश्रेष्ठो वयमस्य सुदुर्बलाः ।
 क्लेशान्तेतास्तथा भीता दुष्पारं प्रतिभाति मे ॥ ९ ॥
 अश्रुपथं नृपः प्राप्तो माभैरिति वदन् मुहुः ।
 इममेव प्रविश्याशु साधयिष्ये यथेप्सितं ॥ १० ॥
 इति संचिन्त्य रौद्रेण विघ्नराजेन वै ततः ।
 तेनाविष्टो नृपः कोपादिदं वचनमब्रवीत् ॥ ११ ॥
 कोऽयं बध्नाति वस्त्रान्ते पावकं पापकृन्नरः ।
 बलोष्णतेजसा दीप्ते मयि पत्यावुपस्थिते ॥ १२ ॥
 सोऽद्य मत्कार्मुकाक्षेपविदीपितदिगन्तरैः ।
 शरैर्विभिन्नसर्वाङ्गो दीर्घनिद्रां प्रवेक्ष्यति ॥ १३ ॥
 विश्वामित्रस्ततः क्रुद्धः श्रुत्वा तन्नृपतेर्वचः ।
 क्रुद्धे चर्षिवरे तस्मिन्नेषुर्विद्याः क्षणेन ताः ॥ १४ ॥
 स चापि राजा तं दृष्ट्वा विश्वामित्रन्तपोनिधिं ।
 भीतः प्रावेपतात्यर्थं सहसाश्वत्थपर्शवत् ॥ १५ ॥
 स दुरात्मन्निति यदा मुनिस्तिष्ठेति चाब्रवीत् ।
 ततः स राजा विनयात्मणिपत्याभ्यभाषत ॥ १६ ॥

भगवन्नेष धर्मो मे नापराधो मम प्रभो ।
 न क्रोडुमर्हसि मुने निजधर्मरतस्य मे ॥ १७ ॥
 दातव्यं रक्षितव्यञ्च धर्मज्ञेन महीक्षिता ।
 चापञ्चोद्यम्य योद्धव्यं धर्मशास्त्रानुसारतः ॥ १८ ॥

विश्वामित्र उवाच ॥

दातव्यं कस्य के रक्ष्याः कैर्योद्धव्यञ्च ते नृप ।
 क्षिप्रमेतत्समाचक्ष्व यद्यधर्मभयन्तव ॥ १९ ॥

हरिश्चन्द्र उवाच ॥

दातव्यं विप्रमुख्येभ्यो ये चान्ये कृशदृत्तयः ।
 रक्ष्या भीताः सदा युद्धं कर्त्तव्यं परिपन्थिभिः ॥ २० ॥

विश्वामित्र उवाच ॥

यदि राजा भवान् सम्यग्राजधर्ममवेक्षते ।
 निर्वेष्टुकामो विप्रोऽहं दीयतामिष्टदक्षिणा ॥ २१ ॥

पक्षिण ऊचुः ॥

एतद्राजा वचः श्रुत्वा प्रहृष्टेनान्तरात्मना ।
 पुनर्जातमिवात्मानं मेने प्राह च कौशिकं ॥ २२ ॥
 उच्यतां भगवन् यत्ते दातव्यमविशङ्कितं ।
 दत्तमित्येव तद्विद्धि यद्यपि स्यात् सुदुर्लभं ॥ २३ ॥
 हिरण्यं वा सुवर्णं वा पुत्रः पत्नी कलेवरं ।
 प्राणा राज्यं पुरं लक्ष्मीर्यदभिप्रेतमात्मनः ॥ २४ ॥

विश्वामित्र उवाच ॥

राजन् प्रतिगृहीतोऽयं यस्ते दत्तः प्रतिग्रहः ।
प्रयच्छ प्रथमं तावदक्षिणां राजसूयिकीं ॥ २५ ॥

राजोवाच ॥

ब्रह्मंस्तामपि दास्यामि दक्षिणां भवतो ह्यहं ।
त्रियतां द्विजशार्दूल यस्तवेष्टः प्रतिग्रहः ॥ २६ ॥

विश्वामित्र उवाच ॥

ससागरां धरामेतां सभूभृद्भ्रामपत्तनां ।
राज्यञ्च सकलं वीर रथाश्वगजसंकुलं ॥ २७ ॥
कोष्ठागारञ्च कोषञ्च यच्चान्यद्विद्यते तव ।
विना भार्याञ्च पुत्रञ्च शरीरञ्च तवानघ ॥ २८ ॥
धर्मञ्च सर्वधर्मज्ञ यो यान्तमनुगच्छति ।
बहुना वा किमुक्तेन सर्वमेतत् प्रदीयतां ॥ २९ ॥

पक्षिण ऊचुः ॥

प्रहृष्टेनैव मनसा सोऽविकारमुखो नृपः ।
तस्यर्षेर्वचनं श्रुत्वा तथेत्याह कृताञ्जलिः ॥ ३० ॥

विश्वामित्र उवाच ॥

सर्वस्वं यदि मे दत्तं राज्यमुर्वी बलं धनं ।
प्रभुत्वं कस्य राजर्षे राज्यस्थे तापसे मयि ॥ ३१ ॥

हरिश्चन्द्र उवाच ॥

यस्मिन्नपि मया काले ब्रह्मन्दत्ता वसुन्धरा ।
तस्मिन्नपि भवान् स्वामी किमुताद्य महीपतिः ॥ ३२ ॥

विश्वामित्र उवाच ॥

यदि राजंस्त्वया दत्ता मम सर्वा वसुन्धरा ।

यच मे विषये स्वाम्यं तस्मान्निष्क्रान्तुमर्हसि ॥ ३३ ॥

श्रोणीसूत्रादिसकलं मुक्त्वा भूषणसंग्रहं ।

तरुवल्कलमावध्य सह पत्न्या सुतेन च ॥ ३४ ॥

पक्षिण ऊचुः ॥

तथेति चोक्त्वा कृत्वा च राजा गन्तुं प्रचक्रमे ।

स्वपत्न्या शैब्यया सार्द्धं बालकेनात्मजेन च ॥ ३५ ॥

व्रजतः स ततो रुद्ध्वा पन्थानं प्राह तं नृपं ।

क्व यास्यसीत्यदत्या मे दक्षिणां राजसूयिकीं ॥ ३६ ॥

हरिश्चन्द्र उवाच ॥

भगवन्राज्यमेतत्ते दत्तं निहतकण्टकं ।

अवशिष्टमिदं ब्रह्मन्नद्य देहत्रयं मम ॥ ३७ ॥

विश्वामित्र उवाच ॥

तथापि खलु दातव्या त्वया मे यज्ञदक्षिणा ।

विशेषतो ब्राह्मणानां हन्यदत्तं प्रतिश्रुतं ॥ ३८ ॥

यावत्तोषो राजसूये ब्राह्मणानां भवेन्नृप ।

तावदेव तु दातव्या दक्षिणा राजसूयिकी ॥ ३९ ॥

प्रतिश्रुत्य च दातव्यं योद्धव्यं चाततायिभिः ।

रक्षितव्यास्तथा चार्त्तास्त्वयैव प्राक् प्रतिश्रुतं ॥ ४० ॥

हरिश्चन्द्र उवाच ॥

भगवन् साम्प्रतं नास्ति दास्ये कालक्रमेण ते ।

प्रसादं कुरु विप्रर्षे सद्भावमनुचिन्त्य च ॥ ४१ ॥

विश्वामित्र उवाच ॥

किंप्रमाणो मया कालः प्रतीक्ष्यस्ते जनाधिप ।
शीघ्रमाचक्ष्व शापान्निरन्यथा त्वां प्रधक्ष्यति ॥ ४२ ॥

हरिश्चन्द्र उवाच ॥

मासेन तव विप्रर्षे प्रदास्ये दक्षिणाधनं ।
साम्प्रतं नास्ति मे वित्तमनुज्ञां दातुमर्हसि ॥ ४३ ॥

विश्वामित्र उवाच ॥

गच्छ गच्छ नृपश्रेष्ठ स्वधर्ममनुपालय ।
शिवश्च तेऽध्वा भवतु मा सन्तु परिपन्थिनः ॥ ४४ ॥

पक्षिण ऊचुः ॥

अनुज्ञातः स गच्छेति जगाम वसुधाधिपः ।
प्रङ्गामनुचिता गन्तुमन्वगच्छत तं प्रिया ॥ ४५ ॥
तं सभार्यं नृपश्रेष्ठं निर्यान्तं ससुतं पुरात् ।
दृष्ट्वा प्रचुक्रुशुः पौरा राज्ञश्चैवानुयायिनः ॥ ४६ ॥
हा नाथ किं जहास्यस्मान् नित्यार्त्तिपरिपीडितान् ।
त्वं धर्मतत्परो राजन् पौरानुग्रहकृत्तथा ॥ ४७ ॥
नयास्मानपि राजर्षे यदि धर्ममवेक्षसे ।
मुहूर्त्तं तिष्ठ राजेन्द्र भवतो मुखपङ्कजं ॥ ४८ ॥
पिबामो नेत्रभ्रमरैः कदा द्रक्ष्यामहे पुनः ।
यस्य प्रयातस्य पुरो यान्ति पृष्ठे च पार्थिवाः ॥ ४९ ॥
तस्यानुयाति भार्येयं गृहीत्वा बालकं सुतं ।
यस्य भृत्याः प्रयातस्य यान्त्यग्रे कुञ्जरस्थिताः ॥ ५० ॥

स एष पद्भ्यां राजेन्द्रो हरिश्चन्द्रोऽद्य गच्छति ।
 हा राजन् सुकुमारं ते सुभ्रु सुत्वचमुन्नसं ॥ ५१ ॥
 पथि पांशुपरिक्षिप्तं मुखं कीदृग्भविष्यति ।
 तिष्ठ तिष्ठ नृपश्रेष्ठ स्वधर्ममनुपालय ॥ ५२ ॥
 आनृशंस्यं परो धर्मः क्षत्रियाणां विशेषतः ।
 किं दारैः किं सुतैर्नाथ धनैर्धान्यैरथापि वा ॥ ५३ ॥
 सर्वमेतत् परित्यज्य छायाभूता वयं तव ।
 हा नाथ हा महाराज हा स्वामिन् किं जहासि नः ॥ ५४ ॥
 यच्च त्वं तच्च हि वयं तत् सुखं यच्च वै भवान् ।
 नगरन्तद्भवान् यच्च स स्वर्गो यच्च नो नृपः ॥ ५५ ॥
 इति पौरवचः श्रुत्वा राजा शोकपरिभ्रुतः ।
 अतिष्ठत् स तदा मार्गं तेषामेवानुकम्पया ॥ ५६ ॥
 विश्वामित्रोऽपि तं दृष्ट्वा पौरवाक्याकुलीकृतं ।
 रोषामर्षविवृत्ताक्षः समागम्य वचोऽब्रवीत् ॥ ५७ ॥
 धिक् त्वां दुष्टसमाचारमनृतं जिह्मभाषिणं ।
 मम राज्यञ्च दत्त्वा यः पुनः प्राकृष्टमिच्छसि ॥ ५८ ॥
 इत्युक्तः परुषन्तेन गच्छामीति सवेपथुः ।
 ब्रुवन्नेवं ययौ शीघ्रमाकर्षन्दयितां करे ॥ ५९ ॥
 कर्षतस्तां ततो भार्यां सुकुमारीं श्रमातुरां ।
 सहसा दण्डकाष्ठेन ताडयामास कौशिकः ॥ ६० ॥
 तां तथा ताडितां दृष्ट्वा हरिश्चन्द्रो महीपतिः ।
 गच्छामीत्याह दुःखार्तो नान्यत् किञ्चिदुदाहरत् ॥ ६१ ॥

अथ विश्वे तदा देवाः पञ्च प्राहुः कृपालवः ।
 विश्वामित्रः सुपापोऽयं लोकान् कान् समवाप्स्यति ॥ ६२ ॥
 येनायं यज्वनां श्रेष्ठः स्वराज्यादवरोपितः ।
 कस्य वा श्रद्धया पूतं सुतं सोमं महाध्वरे ।
 पीत्वा वयं प्रयास्यामो मुदं भन्त्रपुरःसरं ॥ ६३ ॥

पक्षिण ऊचुः ॥

इति तेषां वचः श्रुत्वा कौशिकोऽतिरुषान्वितः ।
 शशाप तान् मनुष्यत्वं सर्वं यूयमवाप्स्यथ ॥ ६४ ॥
 प्रसादितश्च तैः प्राह पुनरेव महामुनिः ।
 मानुषत्वेऽपि भवतां भवित्री नैव सन्ततिः ॥ ६५ ॥
 न दारसंग्रहश्चैव भविता नच मत्सरः ।
 कामक्रोधविनिर्मुक्ता भविष्यथ सुराः पुनः ॥ ६६ ॥
 ततोऽवतेरुरंशैः स्वैर्देवास्ते कुरुवेश्मनि ।
 द्रौपदीगर्भसम्भूताः पञ्च वै पाण्डुनन्दनाः ॥ ६७ ॥
 एतस्मात् कारणात् पञ्च पाण्डवेया महारथाः ।
 न दारसंग्रहं प्राप्ताः शपात्तस्य महामुनेः ॥ ६८ ॥
 एतत्ते सर्वमाख्यातं पाण्डवेयकथाश्रयं ।
 प्रश्नं चतुष्टयं गीतं किमन्यच्छ्रोतुमिच्छसि ॥ ६९ ॥

इति मार्कण्डेयपुराणे द्रौपदेयोत्पत्तिः ॥ ७ ॥

अष्टमोऽध्यायः ॥

—>>><<<—

जैमिनिरुवाच ॥

भवद्विरिदमाख्यातं यथाप्रश्नमनुक्रमात् ।
महत् कौतूहलं मेऽस्ति हरिश्चन्द्रकथां प्रति ॥ १ ॥
अहो महात्मना तेन प्राप्तं कृच्छ्रमनुत्तमं ।
कञ्चित् सुखमनुप्राप्तं तादृगेव द्विजोत्तमाः ॥ २ ॥

पक्षिण ऊचुः ॥

विश्वामित्रवचः श्रुत्वा स राजा प्रययौ शनैः ।
शैव्ययानुगतो दुःखी भार्यया बालपुत्रया ॥ ३ ॥
स गत्वा वसुधापालो दिव्यां वाराणसीं परीं ।
नैषा मनुष्यभोग्येति शूलपाणेः परियहः ॥ ४ ॥
जगाम पद्भ्यां दुःखार्त्तः सह पत्न्यानुकूलया ।
पुरीप्रवेशे दृष्ट्वा विश्वामित्रमुपस्थितं ॥ ५ ॥
तं दृष्ट्वा समनुप्राप्तं विनयावनतोऽभवत् ।
प्राह चैवाञ्जलिं कृत्वा हरिश्चन्द्रो महामुनिं ॥ ६ ॥
इमे प्राणाः सुतश्चायमियं पत्नी मुने मम ।
येन ते कृत्यमस्त्याशु तद्गृहाणार्थमुत्तमं ॥ ७ ॥
यद्वान्यत् कार्यमस्माभिस्तदनुज्ञातुमर्हसि ॥ ८ ॥

विश्वामित्र उवाच

पूष्पः स मासो राजर्षे दीयतां मम दक्षिणा ।
राजसूयनिमित्तं हि स्मर्यते स्ववचो यदि ॥ ९ ॥

हरिश्चन्द्र उवाच ॥

ब्रह्मन्नद्यैव संपूर्णो मासोऽग्लानतपोधन ।
तिष्ठत्येतद्दिनाद्धं यत्तत् प्रतीक्षस्व मा चिरं ॥ १० ॥

विश्वामित्र उवाच ॥

एवमस्तु महाराज आगमिष्याम्यहं पुनः ।
शापं तव प्रदास्यामि नचेदद्य प्रदास्यसि ॥ ११ ॥

पक्षिण ऊचुः ॥

इत्युक्त्वा प्रययौ विप्रो राजा चाचिन्तयत्तदा ।
कथमस्मै प्रदास्यामि दक्षिणा या प्रतिश्रुता ॥ १२ ॥
कुतः पुष्टानि मित्राणि कुतोऽर्थः साम्प्रतं मम ।
प्रतिग्रहः प्रदुष्टो मे नाहं यायामधः कथं ॥ १३ ॥
किमु प्राणान् विमुञ्चामि कान्दिशं याम्यकिञ्चनः ।
यदि नाशं गमिष्यामि अप्रदाय प्रतिश्रुतं ॥ १४ ॥
ब्रह्मस्वहृत् कृमिः पापो भविष्याम्यधमाधमः ।
अथवा प्रेक्ष्यतां यास्ये वरमेवात्मविक्रयः ॥ १५ ॥

पक्षिण ऊचुः ॥

राजानं व्याकुलं दीनं चिन्तयानमधोमुखं ।
प्रत्युवाच तदा पत्नी बाष्पगद्गदया गिरा ॥ १६ ॥
त्यज चिन्तां महाराज स्वसत्यमनुपालय ।
श्मशानवद्वर्जनीयो नरः सत्यबहिष्कृतः ॥ १७ ॥
नातः परतरं धर्मं वदन्ति पुरुषस्य तु ।
यादृशं परुषस्यात्र स्वसत्यपरिपालनं ॥ १८ ॥

अग्निहोत्रमधीतं वा दानाद्याश्चाखिलाः क्रियाः ।
 भजन्ते तस्य वैफल्यं यस्य वाक्यमकारणं ॥ १९ ॥
 सत्यमत्यन्तमुदितं धर्मशास्त्रेषु धीमतां ।
 तारणायानृतं तद्वत् पातनायाकृतात्मनां ॥ २० ॥
 सप्ताश्वमेधानाहृत्य राजसूयञ्च पार्थिवः ।
 कृतिर्नाम च्युतः स्वर्गादसत्यवचनात् सकृत् ॥ २१ ॥
 राजन् जातमपत्यं मे इत्युक्त्वा प्ररुरोद ह ।
 बाष्पाम्बुप्लुतनेचान्तामुवाचेदं महीपतिः ॥ २२ ॥

हरिश्चन्द्र उवाच ॥

विमुञ्च भद्रे सन्तापमयं तिष्ठति बालकः ।
 उच्यतां वक्तुकामासि यद्वा त्वं गजगामिनि ॥ २३ ॥

पलुः उवाच ॥

राजन् जातमपत्यं मे सतां पुत्रफलाः स्त्रियः ।
 स मां प्रदाय वित्तेन देहि विप्राय दक्षिणां ॥ २४ ॥

पक्षिण ऊचुः ॥

एतद्वाक्यमुपश्रुत्य ययौ मोहं महीपतिः ।
 प्रतिलभ्य च संज्ञां स विललापातिदुःखितः २५ ॥
 महद्दुःखमिदं भद्रे यत्त्वमेवं ब्रवीषि मां ।
 किन्तव स्मितसंलापा मम पापस्य विस्मृताः ॥ २६ ॥
 हाहा कथं त्वया शक्यं वक्तुमेतत् शुचिस्मिते ।
 दुर्वाच्यमेतद्वचनं कर्त्तुं शक्नोम्यहं कथं ॥ २७ ॥

इत्युक्त्वा स नरश्रेष्ठो धिग्धिगित्यसहदुःखवन् ।
 निपपात महीपृष्ठे मूर्च्छयाभिपरिस्त्रुतः ॥ २८ ॥
 शयानं भुवि तं दृष्ट्वा हरिश्चन्द्रं महीपतिं ।
 उवाचेदं सकरुणं राजपत्नी सुदुःखिता ॥ २९ ॥

पल्लवाच ॥

हा महाराज कस्येदमपथ्यानमुपस्थितं ।
 यत्त्वं निपतितो भूमौ राङ्गवास्तरणोचितः ॥ ३० ॥
 येन कोट्यग्रगोवित्तं विप्राणामपवर्जितं ।
 स एष पृथिवीनाथो भूमौ स्वपिति मे पतिः ॥ ३१ ॥
 हा कष्टं किं तवानेन कृतं देव महीक्षिता ।
 यदिन्द्रोपेन्द्रतुल्योऽयं नीतः प्रस्वापनीं दशं ॥ ३२ ॥
 इत्युक्त्वा सापि सुश्रोणी मूर्च्छिता निषपात ह ।
 भर्तृदुःखमहाभारेणासह्येन निपीडिता ॥ ३३ ॥
 तौ तथा पतितौ भूमावनाथौ पितरौ शिशुः ।
 दृष्ट्वात्यन्तं क्षुधाविष्टः प्राह वाक्यं सुदुःखितः ॥ ३४ ॥
 तात तात ददस्वान्नमम्बाम्भ भोजनं दद ।
 क्षुन्मे बलवती जाता जिह्वाग्रं शुष्यते तथा ॥ ३५ ॥

पक्षिण ऊचुः ॥

एतस्मिन्नन्तरे प्राप्तो विश्वामित्रो महातपाः ।
 दृष्ट्वा तु तं हरिश्चन्द्रं पतितं भुवि मूर्च्छितं ॥ ३६ ॥
 स वारिण्य समभ्युक्ष्य राजानमिदमब्रवीत् ।
 उत्तिष्ठोत्तिष्ठ राजेन्द्र तां ददस्वेष्टदक्षिणां ॥ ३७ ॥

ऋणं धारयतो दुःखमहन्यहनि वर्द्धते ।
 आप्याय्यमानः स तदा हिमशीतेन वारिणा ॥ ३८ ॥
 अवाप्य चेतनां राजा विश्वामिचमवेक्ष्य च ।
 पुनर्मूर्ध्नि समापेदे स च क्रोधं ययौ मुनिः ॥ ३९ ॥
 स समाश्वास्य राजानं वाक्यमाह द्विजोत्तमः ।
 दीयतां दक्षिणा सा मे यदि धर्ममवेक्षसे ॥ ४० ॥
 सत्येनार्कः प्रतपति सत्ये तिष्ठति मेदिनी ।
 सत्यञ्चोक्तं परो धर्मः स्वर्गः सत्ये प्रतिष्ठितः ॥ ४१ ॥
 अश्वमेधसहस्रञ्च सत्यञ्च तुलया धृतं ।
 अश्वमेधसहस्राञ्चि सत्यमेव विशिष्यते ॥ ४२ ॥
 अथवा किं ममैतेन साम्ना प्रोक्तेन कारणं ।
 अनार्ये पापसंकल्पे क्रूरे चानृतवादिनि ॥ ४३ ॥
 त्वयि रात्रि प्रभवति सङ्गावः श्रूयतामयं ।
 अद्य मे दक्षिणां राजन् दास्यति भवान् यदि ॥ ४४ ॥
 अस्ताचलं प्रयातेऽर्के शप्स्यामि त्वां ततो ध्रुवं ।
 इत्युक्त्वा स ययौ विप्रो राजा चासीद्भयातुरः ॥ ४५ ॥
 कान्दिग्भूतोऽधमो निःस्वो नृशंसधनिनार्हितः ।
 भार्यास्य भूयः प्राहेदं क्रियतां वचनं मम ॥ ४६ ॥
 मा शापानलनिर्द्दग्धः पञ्चत्वमुपयास्यसि ।
 स तथा चोद्यमानस्तु राजा पत्न्या पुनः पुनः ॥ ४७ ॥
 प्राह भद्रे करोम्येष विक्रयं तव निर्घृणः ।
 नृशंसैरपि यत् कर्तुं न शक्यं तत् करोम्यहं ॥ ४८ ॥

यदि मे शक्यते वाणी वक्तुमीदृक् सुदुर्लभः ।
एवमुक्त्वा ततो भार्यां गत्वा नगरमातुरः ।
बाष्पापिहितकण्ठाक्षस्ततो वचनमब्रवीत् ॥ ४६ ॥

राजोवाच :

भो भो नागरिकाः सर्वे शृणुध्वं वचनं मम ।
किं मां पृच्छथ कस्त्वं भो नृशंसोऽहममानुषः ॥ ५० ॥
राक्षसो वातिकठिनस्ततः पापतरोऽपि वा ।
विक्रेतुं दयितां प्राप्तो यो न प्राणांस्त्यजाम्यहं ॥ ५१ ॥
यदि वः कस्यचित् कार्यं दास्या प्राणेष्टया मम ।
स ब्रवीतु त्वरायुक्तो यावत् सन्धारयाम्यहं ॥ ५२ ॥

पक्षिण ऊचुः ॥

अथ वृद्धो द्विजः कश्चिदागत्याह नराधिपं ।
समर्पयस्व मे दासीमहं क्रेता धनप्रदः ॥ ५३ ॥
अस्ति मे वित्तमस्तोकं सुकुमारी च मे प्रिया ।
गृहकर्म न शक्नोति कर्तुमस्मात् प्रयच्छ मे ॥ ५४ ॥
कर्मण्यतावरूपशीलानां तव योषितः ।
अनुरूपमिदं वित्तं गृहाणार्पय मेऽबलां ॥ ५५ ॥
एवमुक्तस्य विप्रेण हरिश्चन्द्रस्य भूपतेः ।
व्यदीर्यत मनो दुःखान्न चैनं किञ्चिदब्रवीत् ॥ ५६ ॥
ततः स विप्रो नृपतेर्वल्कलान्ते दृढं धनं ।
बद्धा केशेष्वथादाय नृपपत्नीमकर्षयत् ॥ ५७ ॥

रुोद रोहितास्योऽपि दृष्ट्वा कृष्टान्तु मातरं ।
हस्तेन वस्त्रमार्कषन् काकपक्षधरः शिशुः ॥ ५८ ॥

राजपत्न्युवाच ॥

मुञ्चार्थं मुञ्च तावन्मां यावत् पश्याम्यहं शिशुं ।
दुर्लभं दर्शनं तात पुनरस्य भविष्यति ॥ ५९ ॥
पश्यैहि वत्स मामेवं मातरं दास्यतां गतां ।
मां मा स्प्रार्क्षीराजपुत्र अस्पृश्याहं तवाधुना ॥ ६० ॥
ततः स बालः सहसा दृष्ट्वा कृष्टान्तु मातरं ।
समम्यधावदम्बेति रुदन् सास्त्राविलेक्षणः ॥ ६१ ॥
तमागतं द्विजः क्रेता बालमभ्याहनत् पदा ।
वदंस्तथापि सोऽम्बेति नैवामुञ्चत मातरं ॥ ६२ ॥

राजपत्न्युवाच ॥

प्रसादं कुरु मे नाथ क्रीणीध्वेमञ्च बालकं ।
क्रीतापि नाहं भवतो विनैनं कार्यसाधिका ॥ ६३ ॥
इत्थं ममाल्पभाग्यायाः प्रसादसुमुखो भव ।
मां संयोजय बालेन वत्सेनेव पयस्विनीं ॥ ६४ ॥

ब्राह्मण उवाच ॥

गृह्यतां वित्तमेतत्ते दीयतां बालको मम ।
स्त्रीपुंसोर्धर्मशास्त्रज्ञैः कृतमेव हि वेतनं ।
शतं सङ्गुलं लक्षञ्च कोटिमूल्यं तथा परैः ॥ ६५ ॥

पक्षिण ऊचुः ॥

तथैव तस्य तद्वित्तं बद्धोत्तरपटे ततः ।
 प्रगृह्य बालकं माचा सहैकस्थमबन्धयत् ॥ ६६ ॥
 नीयमानौ तु तौ दृष्ट्वा भार्यापुत्रौ स पार्थिवः ।
 विललाप सुदुःखार्त्तो निःश्वस्योष्णं पुनः पुनः ॥ ६७ ॥
 यां न वायुर्न चादित्यो नेन्दुर्न च पृथग्जनः ।
 दृष्टवन्तः पुरा पत्नीं सेयं दासीत्वमागता ॥ ६८ ॥
 सुर्यवंशप्रसूतोऽयं सुकुमारकराङ्गुलिः ।
 संप्राप्तो विक्रयं बालो धिक्कामस्तु सुदुर्मतिं ॥ ६९ ॥
 हा प्रिये हा शिशो वत्स ममानार्थस्य दुर्नयैः ।
 दैवाधीनां दशां प्राप्तो न मृतोऽस्मि तथापि धिक् ॥ ७० ॥

पक्षिण ऊचुः ॥

एवं विलपतो राज्ञः स विप्रोऽन्तरधीयत ।
 वृक्षगेहादिभिस्तुङ्गैस्तावादाय त्वरान्वितः ॥ ७१ ॥
 विश्वामित्रस्ततः प्राप्तो नृपं वित्तमयाचत ।
 तस्मै समर्पयामास हरिश्चन्द्रोऽपि तद्धनं ॥ ७२ ॥
 तद्वित्तं स्तोकमालोक्य दारविक्रयसम्भवं ।
 शोकाभिभूतं राजानं कुपितः कौशिकोऽब्रवीत् ॥ ७३ ॥
 क्षत्रबन्धो ममेमां त्वं सदृशीं यज्ञदक्षिणां ।
 मन्यसे यदि तत् क्षिप्रं पश्य त्वं मे बलं परं ॥ ७४ ॥
 तपसोऽच सुतप्तस्य ब्राह्मण्यस्यामलस्य च ।
 मत्प्रभावस्य चोग्रस्य शुद्धस्याध्ययनस्य च ॥ ७५ ॥

हरिश्चन्द्र उवाच ॥

अन्यां दास्यामि भगवन् कालः कश्चित् प्रतीक्ष्यतां ।
साम्प्रतं नास्ति विक्रीता पत्नी पुत्रश्च बालकः ॥ ७६ ॥

विश्वामित्र उवाच ॥

चतुर्भागः स्थितो योऽयं दिवसस्य नराधिप ।
एष एव प्रतीक्ष्यो मे वक्तव्यं नोत्तरं त्वया ॥ ७७ ॥

पक्षिण ऊचुः ॥

तमेवमुक्त्वा राजेन्द्रं निष्ठुरं निर्घृणं वचः ।
तदादाय धनं तृष्णं कुपितः कौशिको दयौ ॥ ७८ ॥
विश्वामित्रे गते राजा भयशोकाद्धिमध्यगः ।
सर्वाकारं विनिश्चित्य प्रोवाचोच्चैरधोमुखः ॥ ७९ ॥
वित्तक्रीतेन यो ह्यर्थी मया प्रेष्येण मानवः ।
स ब्रवीतु त्वरायुक्तो यावत्तपति भास्करः ॥ ८० ॥
अथाजगाम त्वरितो धर्मश्चण्डालरूपधृक् ।
दुर्गन्धो विकृतो रूक्षः श्मश्रुलो दन्तुरो घृणी ॥ ८१ ॥
कृष्णो लम्बोदरः पिङ्गरूक्षाक्षः परुषाक्षरः ।
गृहीतपक्षिपुञ्जश्च श्वमाल्यैरलङ्कृतः ॥ ८२ ॥
कपालहस्तो दीर्घास्यो भैरवोऽतिवदन् मुहुः ।
श्वगणाभिवृतो घोरो यष्टिहस्तो निराकृतिः ॥ ८३ ॥

चण्डाल उवाच ॥

अहमर्थी त्वया शीघ्रं कथयस्वात्मवेतनं ।
स्त्रोकेन बहुना वापि येन वै लभ्यते भवान् ॥ ८४ ॥

पक्षिण ऊचुः ॥

तं तादृशमथालक्ष्य क्रूरदृष्टिं सुनिष्ठुरं ।
वदन्तमतिदुःशीलं कस्त्वमित्याह पार्थिवः ॥ ८५ ॥

चण्डाल उवाच ॥

चण्डालोऽहमिहाख्यातः प्रवीरेति पुरोत्तमे ।
विख्यातो बध्यबधको मृतकम्बलहारकः ॥ ८६ ॥

हरिश्चन्द्र उवाच ॥

नाहं चण्डालदासत्वमिच्छेयं सुविगर्हितं ।
वरं शापान्निना दग्धो न चण्डालवशं गतः ॥ ८७ ॥

पक्षिण ऊचुः ॥

तस्यैवं वदतः प्राप्तो विश्वामित्रस्तपोनिधिः ।
कोपामर्षविहृत्ताक्षः प्राह चेदं नराधिपं ॥ ८८ ॥

विश्वामित्र उवाच ॥

चण्डालोऽयमनल्पं ते दातुं वित्तमुपस्थितः ।
कस्मान्न दीयते मह्यमशेषा यन्नदक्षिणा ॥ ८९ ॥

हरिश्चन्द्र उवाच ॥

भगवन् सूर्यवंशोत्थमात्मानं वेद्मि कौशिक ।
कथं चण्डालदासत्वं गमिष्ये वित्तकामुकः ॥ ९० ॥

विश्वामित्र उवाच ॥

यदि चण्डालवित्तं त्वमात्मविक्रयजं मम ।
न प्रदास्यसि कालेन शप्स्यामि त्वामसंशयं ॥ ९१ ॥

पश्चिम ऊचुः ।

हरिश्चन्द्रस्ततो राजा चिन्तावस्थितजीवितः ।
 प्रसीदेति वदन् पादादृषेर्जग्राह विह्वलः ॥ ६२ ॥
 दासोऽस्मप्राप्तोऽस्मि भीतोऽस्मि त्वङ्गक्तश्च विशेषतः ।
 कुरु प्रसादं विप्रर्षे कष्टश्चण्डालसङ्करः ॥ ६३ ॥
 भवेयं वित्तशेषेण सर्व्वकर्मकरो वशः ।
 तवैव मुनिशार्दूल प्रेष्यश्चित्तानुवर्त्तकः ॥ ६४ ॥

विश्वामित्र उवाच ॥

यदि प्रेष्यो मम भवान् चण्डालाय ततो मया ।
 दासभावमनुप्राप्तो दत्तो वित्तार्वुदेन वै ॥ ६५ ॥

पश्चिम ऊचुः ।

एवमुक्ते तदा तेन श्वपाको हृष्टमानसः ।
 विश्वामित्राय तद्द्रव्यं दत्त्वा बद्ध्वा नरेश्वरं ॥ ६६ ॥
 दण्डप्रहारसंभ्रान्तमतीवव्याकुलेन्द्रियं ।
 द्रष्टुबन्धुवियोगार्त्तमनयन्निजपत्तनं ॥ ६७ ॥
 हरिश्चन्द्रस्ततो राजा वसंश्चण्डालपत्तने ।
 प्रातर्मध्याह्नसमये सायञ्चैतदगायत ॥ ६८ ॥
 बाला दीनमुखी दृष्ट्वा बालं दीनमुखं पुरः ।
 मां स्मरत्यसुखाविष्टा मोचयिष्यति नौ नृपः ॥ ६९ ॥
 उपात्तवित्तो विप्राय दत्त्वा वित्तमतोऽधिकं ।
 न सा मां मृगशावाक्षी वेत्ति पापतरं कृतं ॥ १०० ॥

राज्यनाशः सुहृत्प्रागो भार्यातनयविक्रयः ।
 प्राप्ता चण्डालता चेयमहो दुःखपरम्परा ॥ १०१ ॥
 एवं स निवसन्नित्यं सस्मार दयितं सुतं ।
 भार्याञ्चात्मसमाविष्टां हृतसर्वस्व आतुरः ॥ १०२ ॥
 कस्य चित्तव्यथ कालस्य मृतचेलापहारकः ।
 हरिश्चन्द्रोऽभवद्राजा श्मशाने तद्वशानुगः ॥ १०३ ॥
 चण्डालेनानुशिष्टश्च मृतचेलापहारिणा ।
 शवागमनमन्विच्छन्निह तिष्ठ दिवानिशं ॥ १०४ ॥
 इदं रात्रेऽपि देयञ्च षड्भागन्तु शवं प्रति ।
 चयस्तु मम भागाः स्युर्द्वौ भागौ तव वेतनं ॥ १०५ ॥
 इति प्रतिसमादिष्टो जगाम शवमन्दिरं ।
 दिशं तु दक्षिणां यच्च वाराणस्यां स्थितं तदा ॥ १०६ ॥
 श्मशानं घोरसंनादं शिवाशतसमाकुलं ।
 शवमौलिसमाकीर्णं दुर्गन्धं बहुधूमकं ॥ १०७ ॥
 पिशाचभूतवेतालडाकिनीयक्षसंकुलं ।
 गृध्रगोमायुसंकीर्णं श्ववृन्दपरिवारितं ॥ १०८ ॥
 अस्थिसंघातसंकीर्णं महादुर्गन्धसंकुलं ।
 नानामृतसुहृन्नाद्रौद्रकोलाहलायुतं ॥ १०९ ॥
 हा पुत्र मित्र हा बन्धो भ्रातृवत्स प्रियाद्य मे ।
 हा पते भगिनि मातर्हा मातुल पितामह ॥ ११० ॥
 मातामह पितः पौत्र क्व गतोऽस्येहि बान्धव ।
 इत्येवं वदतां यच्च ध्वनिः संश्रूयते महान् ॥ १११ ॥

ज्वलन्मांसवसामेदच्छमच्छमितसंकुलं ॥ ११२ ॥

अर्द्धदग्धाः शवाः श्यामाविकसद्दन्तपंक्तयः ।

हसन्तीवामिमध्यस्थाः कायस्येयं दशा त्विति ॥ ११३ ॥

अग्रेष्वष्टचटाशब्दौ वयसामस्थिपंक्तिषु ।

बान्धवाक्रन्दशब्दश्च पुक्लसेषु प्रहर्षजः ॥ ११४ ॥

गायतां भूतवेतालपिशाचगणरक्षसां ।

श्रूयते सुमहान् घोरः कल्पान्त इव निःस्वनः ॥ ११५ ॥

महामहिषकारीषगोशकृद्राशिसंकुलं ॥

तदुत्थभस्मकूटैश्च दृतं सास्थिभिरुन्नतैः ॥ ११६ ॥

नानोपहारस्रग्दीपकाकविक्षेपकालिकं ।

अनेकशब्दबहुलं श्मशानं नरकायते ॥ ११७ ॥

सवह्निगर्भैरशिवैः शिवारुतैर्निनादितं भीषणरावगच्छरं ।

भयं भयस्याप्युपसज्जनैर्भृशं श्मशानमाक्रन्दविरावदारुणं ।

स राजा तत्र संप्राप्तो दुःखितः शोचनोद्यतः ॥ [११८] ॥

हा भृत्या मन्त्रिणो विप्राः क्व तद्राज्यं विधे गतं ॥ ११९ ॥

हा शैव्ये पुत्र हा बाल मां त्यक्त्वा मन्दभाग्यकं ।

विश्वामित्रस्य दोषेण गताः कुत्रापि ते मम ॥ १२० ॥

इत्येवं चिन्तयंस्तत्र चण्डालोक्तं पुनः पुनः ।

मलिनो रूक्षसर्वाङ्गः केशवान् गन्धवान् ध्वजी ॥ १२१ ॥

लकुटी कालकल्पश्च धावंश्चापि ततस्ततः ।

अस्मिन् शव इदं मूल्यं प्राप्तं प्राप्स्यामि चाप्युत ॥ १२२ ॥

इदं मम इदं रात्रे मुख्यचण्डालको त्विदं ।

इति धावन् दिशो राजा जीवन् योन्यन्तरं गतः ॥ १२३ ॥

जीर्णकर्पटसुग्रीन्यक्तकन्यापरिग्रहः ।

चिताभस्सरजोलिप्तमुखबाह्वदराङ्घ्रिकः ॥ १२४ ॥

नानामेदोवसामज्जलिप्तपाण्यङ्गुलिः श्वसन् ।

नानाशवोदनकृताहारतृप्तिपरायणः ॥ १२५ ॥

तदीयमाल्यसंश्लेषकृतमस्तकमण्डनः ।

न रात्रौ न दिवा शेते हा हेति प्रवदन् मुहुः ॥ १२६ ॥

एवं द्वादशमासास्तु नीताः शतसमोपमाः ।

स कदाचिन्नृपश्चेष्टः आन्तो बन्धुवियोगवान् ॥ १२७ ॥

निद्राभिभूतो रूक्षाङ्गो निश्चेष्टः सुप्त एव च ।

तत्रापि शयनीये स दृष्टवानद्भुतं महत् ॥ १२८ ॥

श्मशानाभ्यासयोगेन दैवस्य बलवत्तया ।

अन्यदेहेन दत्त्वा तु गुरवे गुरुदक्षिणां ॥ १२९ ॥

तदा द्वादश वर्षाणि दुःखदानात्तु निष्कृतिः ।

आत्मानं स ददर्शाय पुक्कसीगर्भसम्भवं ॥ १३० ॥

तत्रस्थश्चाप्यसौ राजा सोऽचिन्तयदिदं तदा ।

इतो निष्क्रान्तमात्रो हि दानधर्मं करोम्यहम् ॥ १३१ ॥

अनन्तरं स जातस्तु तदा पुक्कसबालकः ।

श्मशानमृतसंस्कारकरणेषु सदोद्यतः ॥ १३२ ॥

प्राप्ते तु सप्तमे वर्षे श्मशानेऽथ मृतो द्विजः ।

अनीतो बन्धुभिर्दृष्टस्तेन तत्राधनो गुणी ॥ १३३ ॥

मूल्यार्थिनां तु तेनापि परिभूतास्तु ब्राह्मणाः ।

ऊचुस्ते ब्राह्मणास्तत्र विश्वामित्रस्य चेष्टितम् ॥ १३४ ॥
 पापिष्ठमशुभं कर्म कुरु त्वं पापकारक ।
 हरिश्चन्द्रः पुरा राजा विश्वामित्रेण पुक्कसः ॥ १३५ ॥
 कृतः पुण्यविनाशेन ब्राह्मणस्वापनाशनात् ।
 यदा न क्षमते तेषां तैः स शप्तो रूपा तदा ॥ १३६ ॥
 गच्छ त्वं नरकं घोरमधुनैव नराधम ।
 इत्युक्तमात्रे वचने स्वप्नस्थः स नृपस्तदा ॥ १३७ ॥
 अपश्यद्यमदूतान् वै पाशहस्तान् भयावहान् ।
 तैः सङ्गृहीतमात्मानं नीयमानं तदा बलात् ॥ १३८ ॥
 पश्यति स्म भृशं खिन्नो हा मातः पितरद्य मे ।
 एवं वादी स नरके तैलद्रोण्यां निपातितः ॥ १३९ ॥
 क्रकचैः पाद्यमानस्तु क्षुरधाराभिरप्यधः ।
 अन्ये तमसि दुःखार्त्तः पूयशोणितभोजनः ॥ १४० ॥
 सप्तवर्षं मृतात्मानं पुक्कसत्वे ददर्श ह ।
 दिनं दिनं तु नरके दह्यते पच्यतेऽन्यतः ॥ १४१ ॥
 खिद्यते क्षोभ्यतेऽन्यत्र मार्यते पाद्यतेऽन्यतः ।
 क्षार्यते दीप्यतेऽन्यत्र शीतवाताहतोऽन्यतः ॥ १४२ ॥
 एकं दिनं वर्षशतप्रमाणं नरकेऽभवत् ।
 तथा वर्षशतं तत्र आवितं नरके भटैः ॥ १४३ ॥
 ततो निपातितो भूमौ विष्ठाशी श्वा व्यजायत ।
 वान्ताशी शीतदग्धश्च मासमात्रे मृतोऽपि सः ॥ १४४ ॥
 अथापश्यत् खरं देहं हस्तिनं वानरं पशुं ।

छागं विडालं कङ्कं च गामविं पक्षिणं कृमिम् ॥ १४५ ॥
 मत्स्यं कूर्मं वराहञ्च श्वाविधं कुक्कुटं शुक्रं ।
 शारिकां स्थावरांश्चैव सर्पमन्यांश्च देहिनः ॥ १४६ ॥
 दिवसे दिवसे जन्म प्राणिनः प्राणिनस्तदा ।
 अपश्यद्दिवसन्तप्तो दिनं वर्षशतं तथा ॥ १४७ ॥
 एवं वर्षशतं पूर्णं गतं तच्च कुर्योनिषु ।
 अपश्यच्च कदाचित् स राजा तत् स्वकुलोद्भवम् ॥ १४८ ॥
 तत्र स्थितस्य तस्यापि राज्यं द्यूतेन हारितम् ।
 भार्या हता च पुत्रश्च स चैकाकी वनं गतः ॥ १४९ ॥
 तत्रापश्यत् स सिंहं वै व्यादितास्यं भयावहम् ।
 विभक्षयिषुमायातं शरभेण समन्वितम् ॥ १५० ॥
 पुनश्च भक्षितः सोऽपि भार्यां शोचितुमुद्यतः ।
 हा शैव्ये क्व गतास्यद्य मामिहापास्य दुःखितं ॥ १५१ ॥
 अपश्यत् पुनरेवापि भार्यां स्वां सहपुत्रकां ।
 चायस्व त्वं हरिश्चन्द्र किं द्यूतेन तव प्रभो ॥ १५२ ॥
 पुत्रस्ते शोच्यतां प्राप्तो भार्यया शैव्यया सह ।
 स नापश्यत् पुनरपि धावमानः पुनः पुनः ॥ १५३ ॥
 अथापश्यत् पुनरपि स्वर्गस्थः स नराधिपः ।
 नीयते मुक्तकेशी सा दीना विवसना बलात् ॥ १५४ ॥
 हाहावाक्यं प्रमुञ्चन्ती चायस्वेत्यसकृत्स्वना ।
 अथापश्यत् पुनस्तत्र धर्मराजस्य शासनात् ॥ १५५ ॥
 आक्रन्दन्त्यन्तरिक्षस्था आगच्छेह नराधिप ।

विश्वामित्रेण विज्ञाप्तो यमो राजंस्तवार्थतः ॥ १५६ ॥

इत्युक्त्वा सर्पपाशैस्तु नीयते बलवद्विभुः ।

आह्वदेवेन कथितं विश्वामित्रस्य चेष्टितं ॥ १५७ ॥

तत्रापि तस्य विकृतिर्नाधर्म्मोऽप्या व्यवर्द्धत ।

एताः सर्वा दशास्तस्य याः स्वप्ने सम्प्रदर्शिताः ॥ १५८ ॥

सर्वास्तास्तेन समुक्ता यावद्वर्षाणि द्वादश ।

अतीते द्वादशे वर्षे नीयमानो भटैर्बलात् ॥ १५९ ॥

यमं सोऽपश्यदाकारादुवाच च नराधिपम् ।

विश्वामित्रस्य कोपोऽयं दुर्निवार्यो महात्मनः ॥ १६० ॥

पुत्रस्य ते मृत्युमपि प्रदास्यति स कौशिकः ।

गच्छ त्वं मानुषं लोकं दुःखशेषं च भुञ्क्ष्व वै ॥

गतस्य तत्र राजेन्द्र श्रेयस्तव भविष्यति ॥ १६१ ॥

व्यतीते द्वादशे वर्षे दुःखस्यान्ते नराधिपः ।

अन्तरिक्षाञ्च पतितो यमदूतैः प्रणोदितः ॥ १६२ ॥

पतितो यमलोकाच्च विबुद्धो भयसम्भ्रमात् ।

अहो कष्टमिति ध्यात्वा क्षते क्षारावसेवनं ॥ १६३ ॥

स्वप्ने दुःखं महद्दृष्टं यस्यान्तो नोपलभ्यते ।

स्वप्ने दृष्टं मया यत्तु किन्तु मे द्वादशाः समाः ॥ १६४ ॥

गतेत्यपृच्छ तत्रस्थान् पुक्कसांस्तु स सम्भ्रमात् ।

नेत्युचुः केचित्तत्रस्था एवमेवापरेऽब्रवन् ॥ १६५ ॥

श्रुत्वा दुःखी तदा राजा देवान् शरणमोयिवान् ।

खस्ति कुर्वन्तु मे दवाः शैव्याया बालकस्य च ॥ १६६ ॥

नमो धर्माय महते नमः कृष्णाय वेधसे ।
 परावराय शुद्धाय पुराणायाव्ययाय च ॥ १६७ ॥
 नमो बृहस्पते तुभ्यं नमस्ते वासवाय च ।
 एवमुक्त्वा स राजा तु युक्तः पुक्कसकर्मणि ॥ १६८ ॥
 शवानां मूल्यकरणे पुनर्नष्टस्मृतिर्यथा ।
 मलिनो जटिलः कृष्णो लकुटी विह्वलो नृपः ॥ १६९ ॥
 नैव पुत्रो न भार्या तु तस्य वै स्मृतिगोचरे ।
 नष्टोत्साहो राज्यनाशाच्छम्भशाने निवसंस्तदा ॥ १७० ॥
 अथाजगाम स्वसुतं मृतमादाय लापिनी ।
 भार्या तस्य नरेन्द्रस्य सर्पदष्टं हि बालकं ॥ १७१ ॥
 हा वत्स हा पुत्र शिशो इत्येवं वदती मुहुः ।
 कृशा विवर्णा विमनाः पांशुध्वस्तशिरोरुहा ॥ १७२ ॥

राजपत्न्युवाच ॥

हा राजन्नाद्य बालं त्वं पश्यसोमं महीतले ।
 रममाणं पुरा दृष्टं दष्टं पुष्टाहिना मृतं ॥ १७३ ॥
 तस्या विलापशब्दन्तमाकर्ण्य स नराधिपः ।
 जगाम त्वरितोऽचेति भविता मृतकम्बलः ॥ १७४ ॥
 स तां रोरुदतीं भार्यां नाभ्यजानात्तु पार्थिवः ।
 चिरप्रवाससन्तप्तां पुनर्जातामिवाबलां ॥ १७५ ॥
 सापि तं चारुकेशान्तं पुरा दृष्ट्वा जटालकं ।
 नाभ्यजानात्पुनस्तथा शुष्कदृष्टोपमं नृपं ॥ १७६ ॥
 सोऽपि कृष्णपटे बालं दृष्ट्वा शीविषपीडितं ।

नरेन्द्रलक्ष्मणोपेतं चिन्तामाय नरेश्वरः ॥ १७७ ॥
 अहो कष्टं नरेन्द्रस्य कस्याप्येष कुले शिशुः ।
 जातो नीतः कृतान्तेन कामप्याशं दुरात्मना ॥ १७८ ॥
 एवं दृष्ट्वा हि मे बालं मातुरुत्सङ्गशायिनं ।
 स्मृतिमभ्यागतो बालो रोहितास्योऽञ्जलोचनः ॥ १७९ ॥
 सोऽप्येतामेव मे वत्सो वयोऽवस्थामुपागतः ।
 नीतो यदि न घोरेण कृतान्तेनात्मनो वशं ॥ १८० ॥

राजपत्न्युवाच ।

हा वत्स कस्य पापस्य अपधानादिदं महत् ।
 दुःखमापतितं घोरं यस्यान्तो नोपलभ्यते ॥ १८१ ॥
 हा नाथ राजन् भवता मामनाश्वस्य दुःखितां ।
 कापि सन्तिष्ठता स्थाने विश्रध्वं स्थीयते कथं ॥ १८२ ॥
 राज्यनाशः सुहृत्त्यागो भार्यातनयविक्रयः ।
 हरिश्चन्द्रस्य राजर्षेः किं विधे न कृतं त्वया ॥ १८३ ॥
 इति तस्या वचः श्रुत्वा राजा स्वस्थानतश्च्युतः ।
 प्रत्यभिज्ञाय दयितां पुत्रञ्च निधनं गतं ॥ १८४ ॥
 कष्टं शैव्येयमेषा हि स बालोऽयमितीरयन् ।
 करोद दुःखसन्तप्तो मूर्च्छामभिजगाम च ॥ १८५ ॥
 सा च तं प्रत्यभिज्ञाय तामवस्थामुपागतं ।
 मूर्च्छिता निपपातार्त्ता निश्चेष्टा धरणीतले ॥ १८६ ॥
 चेतः संप्राप्य राजेन्द्रो राजपत्नी च तौ समं ।
 विलेपतुः सुसन्तप्तौ शोकभारावपीडितौ ॥ १८७ ॥

राजोवाचः ॥

हा वत्स सुकुमारं ते स्वस्तिभूनासिकांलकं ।
 पश्यतो मे मुखं दीनं हृदयं किं न दीर्यते ॥ १८८ ॥
 तात तातेति मधुरं ब्रुवाणं स्वयमागतं ।
 उपगुह्य वदिष्ये कं वत्स वत्सेति सौहृदात् ॥ १८९ ॥
 कस्य जानुप्रणीतेन पिङ्गेन क्षितिरेणुना ।
 ममोत्तरीयमुत्सङ्गं तथाङ्गं मलमेध्यति ॥ १९० ॥
 अहंप्रत्यङ्गसम्भूतो मनोहृदयनन्दनः ।
 मया कुपित्वा हा वत्स विक्रीतो येन वस्तुवत् ॥ १९१ ॥
 हत्वा राज्यमशेषं मे ससाधनधनं महत् ।
 दैवाहिना नृशंसेन दष्टो मे तनयस्ततः ॥ १९२ ॥
 अहं दैवाहिदष्टस्य पुत्रस्याननपङ्कजं ।
 निरीक्षन्नपि घोरेण विषेणान्धीकृतोऽधुना ॥ १९३ ॥
 एवमुक्त्वा तमादाय बालकं बाष्पगद्गदः ।
 परिष्वज्य च निश्चेष्टो मूर्च्छया निपपात ह ॥ १९४ ॥

राजपलुवाच ।

अयं स पुरुषव्याघ्रः स्वरेणैवोपलक्ष्यते ।
 विद्वज्जनमनश्चन्द्रो हरिश्चन्द्रो न संशयः ॥ १९५ ॥
 तथास्य नासिका तुङ्गा अग्रतोऽधोमुखं गता ।
 दन्ताश्च मुकुलप्रस्थाः ख्यातकीर्त्तिर्महात्मनः ॥ १९६ ॥
 श्मशानमागतः कस्मादद्यैष स नरेश्वरः ।
 अपहाय पुत्रशोकं सापश्यत् पतितं पतिं ॥ १९७ ॥

प्रकृष्टा विस्मिता दीना भर्तृपुत्राधिपीडिता ।
 वीक्षन्ती सा ततोऽपश्यत् भर्तृदण्डं जुगुप्सितं ॥ १९८ ॥
 श्वपाकार्द्धमतो मोहं जगामायतलोचना ।
 प्राप्य चेतश्च शनकैः सगद्गदमभाषत ॥ १९९ ॥
 धिक् त्वां दैवातिकरुणं निर्म्मथ्यादं जुगुप्सितं ।
 येनायममरप्रस्थो नीतो राजा श्वपाकतां ॥ २०० ॥
 राज्यनाशं सुहृत्तयागं भार्यातनयविक्रयं ।
 प्रापयित्वापि नो मुक्तश्चण्डालोऽयं कृतो नृपः ॥ २०१ ॥
 हा राजन् जातसन्तापामित्यं मां धरणीतलात् ।
 उल्याप्य नाद्य पथ्यङ्गमारोहेति किमुच्यते ॥ २०२ ॥
 नाद्य पश्यामि ते छत्रं भृङ्गारमथवा पुनः ।
 चामरं व्यजनश्चापि कोऽयं विधिविपर्ययः ॥ २०३ ॥
 यस्याग्रे व्रजतः पूर्वं राजानो भृत्यतां गताः ।
 स्वोत्तरीयैरकुर्वन्त नीरजस्त्रां महीतलं ॥ २०४ ॥
 सोऽयं कपालसंलग्नघटीघटनिरन्तरे ।
 मृतनिर्म्माल्यसूचान्तर्गूढकेशे सुदारुणे ॥ २०५ ॥
 वसानिस्थन्दसंशुष्कमहीपुटकमण्डिते ।
 भस्माङ्गारार्द्धदग्धास्थिमज्जसंघट्टभीषणे ॥ २०६ ॥
 मृध्रगोमायुनादार्त्तनष्टक्षुद्रविहङ्गमे ।
 चिताधूमाततिरुचा नीलीकृतदिगन्तरे ॥ २०७ ॥
 कुणपास्वादनमुदा संप्रहृष्टनिशाचरे ।
 चरत्यमेथ्ये राजेन्द्रः श्लेशाने दुःखपीडितः ॥ २०८ ॥

एवमुक्त्वा समाश्लिष्य कण्ठं राज्ञो नृपात्मजा ।
कष्टशोकशताधारा विललापार्त्तया गिरा ॥ २०६ ॥

राजपत्न्यवाच ॥

राजन् स्वप्नोऽथ तथ्यं वा यदेतन्मन्यते भवान् ।
तत् कथ्यतां महाभाग मनो वै मुह्यते मम ॥ २१० ॥
यद्येतदेवं धर्मज्ञ नास्ति धर्मं सहायता ।
तथैव विप्रदेवादिपूजने पालने भुवः ॥ २११ ॥
नास्ति धर्मः कुतः सत्यमार्जवं चान्द्रशंसता ।
यच्च त्वं धर्मपरमः स्वराज्यादवरोपितः ॥ २१२ ॥
इति तस्या वचः श्रुत्वा निःश्वस्योष्णं सगद्गदं ।
कथयामास तन्वङ्ग्रा यथा प्राप्ता श्वपाकता ॥ २१३ ॥
रुदित्वा सापि सुचिरं निःश्वस्योष्णञ्च दुःखिता ।
स्वपुत्रमरणं भीरुर्यथा वृत्तं न्यवेदयत् ॥ २१४ ॥

राज्ञोवाच ॥

प्रिये न रोचये दीर्घं कालं क्लेशमुपासितुम् ।
नात्मायत्तश्च तन्वङ्गि पश्य मे मन्दभाग्यतां ॥ २१५ ॥
चण्डालेनाननुज्ञातः प्रवेक्ष्ये ज्वलनं यदि ।
चण्डालदासतां यास्ये पुनरप्यन्यजन्मनि ॥ २१६ ॥
नरके च पतिष्यामि कीटकः कृमिभोजनः ।
वैतरण्यां महापूयवसाहृक्स्त्रायुपिच्छिले ॥ २१७ ॥
असिपचवने प्राप्य छेदं प्राप्स्यामि दारुणं ।
तापं प्राप्स्यामि वा प्राप्य महारौरवरौरवौ ॥ २१८ ॥

ममस्य दुःखजलधौ पारः प्राणवियोजनं ।
 एकोऽपि बालको योऽयमासीदंशकरः सुतः ॥ २१९ ॥
 मम दैवाम्बुवेगेन ममः सोऽपि बलीयसा ।
 कथं प्राणान् विमुञ्चामि परायत्तोऽस्मि दुर्गतः ॥ २२० ॥
 अथवा नार्त्तिना क्लिष्टो नरः पापमवेक्षते ।
 तिर्यक्ते नास्ति तद्दुःखं नासिपचवने तथा ॥ २२१ ॥
 वैतरण्यां कुतस्तादृग् यादृशं पुत्रविप्लवे ।
 सोऽहं सुतशरीरेण दीप्यमाने हुताशने ॥ २२२ ॥
 निपतिष्यामि तन्वङ्गि क्षन्तव्यं कुकृतं मम ।
 अनुज्ञाता च गच्छ त्वं विप्रवेशम् शुचिस्मिते ॥ २२३ ॥
 मम वाक्यञ्च तन्वङ्गि निबोधादृतमानसा ।
 यदि दत्तं यदि हुतं गुरवो यदि तोषिताः ॥ २२४ ॥
 परत्र सङ्गमो भूयात् पुत्रेण सह च त्वया ।
 इह लोके कुतस्त्वेतद्भविष्यति ममेङ्गितम् ॥ २२५ ॥
 त्वया सह मम श्रेयो गमनं पुत्रमार्गणे ।
 यन्मया हसता किञ्चिद्रहस्ये वा शुचिस्मिते ॥ २२६ ॥
 अश्लीलमुक्तं तत् सर्वं क्षन्तव्यं मम याचतः ।
 राजपत्नीति गर्व्येण नावज्ञेयः स ते द्विजः ॥
 सर्वयत्नेन ते तोष्यः स्वामिदैवतवच्छुभे ॥ २२७ ॥

राजपत्न्याश्च ।

अहमप्यत्र राजर्षे दीप्यमाने हुताशने ।
 दुःखभारासहाद्यैव सह यास्यामि वै त्वया ॥ २२८ ॥

पक्षिण ऊचुः ॥

ततः कृत्वा चितां राजा आरोग्य तनयं स्वकं ।
 भार्यया सहितश्चासौ बद्धाञ्जलिपुटस्तदा ॥ २२८ ॥
 चिन्तयन् परमात्मानमीशं नारायणं हरिं ।
 हृत्कोटरगुहासीनं वासुदेवं सुरेश्वरं ॥
 अनादिनिधनं ब्रह्म कृष्णं पीताम्बरं शुभं ॥ २२९ ॥
 तस्य चिन्तयमानस्य सर्वे देवाः सवासवाः ।
 धर्म्मं प्रमुखतः कृत्वा समाजग्मुस्त्वरान्विताः ॥ २३० ॥
 आगत्य भर्म्वे प्रोचुस्ते भो भो राजन् शृणु प्रभो ।
 अयं पितामहः साक्षाद्भर्म्मश्च भगवान् स्वयं ॥ २३१ ॥
 साध्याश्च विश्वे मरुतो लोकपालाः सवाहनाः ।
 नागाः सिद्धाः सगन्धर्वा रुद्राश्चैव तथाश्विनौ ॥ २३२ ॥
 एते चान्ये च बहवो विश्वामित्रस्तथैव च ।
 विश्वत्रयेण यो मित्रं कर्तुं न शक्तिः पुरा ॥ २३३ ॥
 विश्वामित्रस्तु ते मैत्रोमिष्टच्चाहर्तुमिच्छति ।
 आरुरोह ततः प्राप्तो धर्म्मः शक्रोऽथ गाधिजः ॥ २३४ ॥

धर्म्म उवाच ॥

मा राजन् साहसं कार्षीर्धर्म्मोऽहं त्वामुपागतः ।
 तितिक्षादमसत्याद्यैः स्वगुणैः परितोषितः ॥ २३५ ॥

इन्द्र उवाच ॥

हरिश्चन्द्र महाभाग प्राप्तः शक्रोऽस्मि तेऽन्तिकं ।
 त्वया सभार्यपुत्रेण जिता लोकाः सनातनाः ॥ २३६ ॥

आरोह त्रिदिवं राजन् भार्यापुत्रसमन्वितः ।
सुदुष्प्रापं नरैरन्यैर्जितमात्मीयकर्मभिः ॥ २३८ ॥

पक्षिण ऊचुः ॥

ततोऽमृतमयं वर्षमपमृत्युविनाशनं ।
इन्द्रः प्राखजदाकाशच्चितास्थानगतः प्रभुः ॥ २३९ ॥
पुष्पवर्षञ्च सुमहद्देवदुन्दुभिनिस्वनं ।
ततस्ततो वर्त्तमाने समाजे देवसंकुले ॥ २४० ॥
समुत्तस्थौ ततः पुत्रौ राज्ञस्तस्य महात्मनः ।
सुकुमारतनुः सुस्थः प्रसन्नेन्द्रियमानसः ॥ २४१ ॥
ततो राजा हरिश्चन्द्रः परिष्वज्य सुतं क्षणात् ।
सभार्यः स्वश्रिया युक्तो दिव्यमाल्याम्बरान्वितः ॥ २४२ ॥
सुस्थः सम्पूर्णहृदयो मुदा परमया युतः ।
बभूव तत्क्षणादिन्द्रो भूयश्चैनमभाषत ॥ २४३ ॥
सभार्यस्त्वं सपुत्रश्च प्राप्स्यसे सद्गतिं परां ।
समारोह महाभाग निजानां कर्मणां फलैः ॥ २४४ ॥

हरिश्चन्द्र उवाच ॥

देवराजाननुज्ञातः स्वामिना श्वपचेन वै ।
अगत्वा निष्कृतिं तस्य नारोक्ष्येऽहं सुरालयं ॥ २४५ ॥

धर्म उवाच ॥

तवैनं भाविनं क्लेशमवगम्यात्ममायया ।
आत्मा श्वपाकतां नीतो दर्शितं तच्च चापलं ॥ २४६ ॥

इन्द्र उवाच ॥

प्रार्थ्यते यत् परं स्थानं समस्तैर्मनुजैर्भुवि ।
तदारोह हरिश्चन्द्र स्थानं पुण्यकृतां नृणां ॥ २४७ ॥

हरिश्चन्द्र उवाच ॥

देवराज नमस्तुभ्यं वाक्यञ्चैतन्निबोध मे ।
प्रसादसुमुखं यत्त्वां ब्रवीमि प्रश्रयान्वितः ॥ २४८ ॥
मच्छोकमग्नमनसः कोशलानगरे जनाः ।
तिष्ठन्ति तानपोह्याद्य कथं यास्याम्यहं दिवं ॥ २४९ ॥
ब्रह्महत्या गुरोर्घातो गोबधः स्त्रीबधस्तथा ।
तुल्यमेभिर्महापापं भक्तत्यागेऽप्युदाहृतं ॥ २५० ॥
भजन्तं भक्तमत्याज्यमदुष्टं त्यजतः सुखं ।
नेह नामुच पश्यामि तस्माच्छक्र दिवं ब्रज ॥ २५१ ॥
यदि ते सहिताः स्वर्गं मया यान्ति सुरेश्वर ।
ततोऽहमपि यास्यामि नरकं वापि तैः सह ॥ २५२ ॥

इन्द्र उवाच ॥

बह्विनि पुण्यपापानि तेषां भिन्नानि वै पृथक् ।
कथं संघातभोग्यं त्वं भूयः स्वर्गमवाप्स्यसि ॥ २५३ ॥

हरिश्चन्द्र उवाच ॥

शक्र भुङ्क्ते नृपो राज्यं प्रभावेण कुटुम्बिनां ।
यजते च महायज्ञैः कर्म पौर्त्तं करोति च ॥ २५४ ॥
तच्च तेषां प्रभावेण मया सर्व्वमनुष्ठितं

उपकर्तृन् न सन्त्यक्ष्ये तानहं स्वर्गलिप्सया ॥ २५५ ॥
 तस्माद्यन्मम देवेश किञ्चिदस्ति सुचेष्टितं ।
 दत्तमिष्टमथो जप्तं सामान्यं तैस्तदस्तु नः ॥ २५६ ॥
 बहुकालोपभोग्यं हि फलं यन्मम कर्मणः । .
 तदस्तु दिनमध्येकं तैः समं त्वत्प्रसादतः ॥ २५७ ॥

पक्षिण ऊचुः ॥

एवं भविष्यतीत्युक्त्वा शक्रस्त्रिभुवनेश्वरः ।
 प्रसन्नचेता धर्मश्च विश्वामित्रश्च गाधिजः ॥ २५८ ॥
 विमानकोटिसम्बद्धं स्वर्गलोकान्महीतलं ।
 गत्वायोध्याजनं प्राह दिवमरुह्यतामिति ॥ २५९ ॥
 तदिन्द्रस्य वचः श्रुत्वा प्रीत्या तस्य च भूपतेः ।
 आनीय रोहितास्यच्च विश्वामित्रो महातपाः ॥ २६० ॥
 अयोध्यास्थे पुरे रम्ये सोऽभ्यसिञ्चन्नृपात्मजं ।
 देवैश्च मुनिभिः सिद्धैरभिषिच्य नराधिपं ॥ २६१ ॥
 राज्ञा सह तदा सर्वे हृष्टपुष्टसुहृज्जनाः ।
 सपुत्रभृत्यदारास्ते दिवमारुरुहर्जनाः ॥ २६२ ॥
 पदे पदे विमानात्ते विमानमगमन्नराः ।
 तदा सम्भूतहर्षोऽसौ हरिश्चन्द्रश्च पार्थिवः ॥ २६३ ॥
 सम्प्राप्य भूतिमतुलां विमानैः स महीपतिः ।
 आसाञ्चके पुराकारे वप्रप्राकारसंघटे ॥ २६४ ॥
 ततस्तस्यर्द्धिमालोक्य श्लोकं तत्रोशना जगौ ।
 दैत्याचार्यो महाभागः सर्वशास्त्रार्थतत्त्ववित् ॥ २६५ ॥

शुक्र उवाच ॥

हरिश्चन्द्रसमो राजा न भूतो न भविष्यति ।

यः शृणोति स्वदुःखार्त्तः स सुखं महदाप्नुयात् ॥ २६६ ॥

स्वर्गार्थी प्राप्नुयात् स्वर्गं पुत्रार्थी पुत्रमाप्नुयात् ।

भार्य्यार्थी प्राप्नुयाद्भार्य्यां राज्यार्थी राज्यमाप्नुयात् ॥ २६७ ॥

अहो तितिक्षामाहात्म्यमहो दानफलं महत् ।

यदागतो हरिश्चन्द्रः पुरीच्चेन्द्रत्वमाप्तवान् ॥ २६८ ॥

पक्षिण ऊचुः ॥

एतत्ते सर्वमाख्यातं हरिश्चन्द्रविचेष्टितं ।

अतःपरं कथाशेषः श्रूयतां मुनिसत्तम ॥ २६९ ॥

विपाको राजसयस्य पृथिवीक्षयकारणं ।

तद्विपाकनिमित्तञ्च युद्धमाडिवकं महत् ॥ २७० ॥

इति मार्कण्डेयपुराणे हरिश्चन्द्रोपाख्यानं ॥ ८ ॥

नवमोऽध्यायः ॥



पक्षिण ऊचुः ॥

राज्यच्युते हरिश्चन्द्रे गते च त्रिदशालयं ।

निश्चक्राम महातेजा जलवासात् पुरोहितः ॥ १ ॥

वशिष्ठो द्वादशाब्दान्ते गङ्गापर्य्युषितो मुनिः ।

शुश्राव च समस्तन्तु विश्वामिचविचेष्टितं ॥ २ ॥

हरिश्चन्द्रस्य नाशश्च राज्ञश्चोदारकर्म्मणः ।
 चण्डालसंप्रयोगश्च भार्यातनयविक्रयं ॥ ३ ॥
 स श्रुत्वा सुमहाभागः प्रीतिमानवनीपतौ ।
 चकार कोपं तेजस्वी विश्वामित्रमृषिम्यति ॥ ४ ॥

वशिष्ठ उवाच ॥

मम पुत्रशतं तेन विश्वामित्रेण घातितं ।
 तत्रापि नाभवत्क्रोधस्तादृशो यादृशोऽद्य मे ॥ ५ ॥
 श्रुत्वा नराधिपमिमं स्वराज्यादवरोपितं ।
 महात्मानं महाभागं देवब्राह्मणपूजकं ॥ ६ ॥
 यस्मात् स सत्यवाक् शान्तः शत्रावपि विमत्सरः ।
 ऊनागाश्चैव धर्मात्मा अप्रमत्तो मदाश्रयः ॥ ७ ॥
 सपत्नीभृत्यपुत्रस्तु प्रापितोऽन्त्यां दशां नृपः ।
 स राज्याच्चावितोऽनेन बहुशश्च खिलीकृतः ॥ ८ ॥
 तस्माद्दुरात्मा ब्रह्मद्विष्टः प्राज्ञानामवरोपितः ।
 मच्छापोपहतो मूढः स वक्तव्यमवाप्स्यति ॥ ९ ॥

पत्निः उवाच ॥

श्रुत्वा शापं महातेजा विश्वामित्रोऽपि कौशिकः ।
 त्वमप्याङ्घ्रिर्भवस्वेति प्रतिशापमयच्छत ॥ १० ॥
 अन्योन्यशापात्तौ प्राप्तौ तिर्यक्त्वं परमद्युती ।
 वशिष्ठः स महातेजा विश्वामित्रश्च कौशिकः ॥ ११ ॥
 अन्यजातिसमायोगं गतावप्यमितौजसौ ।
 युयुधातेऽतिसंरब्धौ महाबलपराक्रमौ ॥ १२ ॥

योजनानां सहस्रे द्वे प्रमाणेनाडिरुच्छितः ।
 यन्नवत्यधिकं ब्रह्मन् सहस्रचित्तयं वकः ॥ १३ ॥
 तौ तु पक्षप्रहाराभ्यामन्योन्यस्योरुविक्रमौ ।
 प्रहरन्तौ भयं तीव्रं प्रजानाञ्चक्रतुस्तदा ॥ १४ ॥
 विधूय पक्षाणि वको रक्तोदृत्ताक्षिराहनत् ।
 आडिं सोऽप्युन्नतग्रीवो वकं पङ्ग्यामताडयत् ॥ १५ ॥
 तयोः पक्षानिलापास्ताः प्रपेतुर्गिरयो भुवि ।
 गिरिप्रपाताभिहता चकम्पे च वसुन्धरा ॥ १६ ॥
 क्ष्मा कम्पमाना जलधोनुदृत्ताम्बुंश्चकार च ।
 ननाम चैकपादेन पातालगमनोन्मुखी ॥ १७ ॥
 केचिद्गिरिनिपातेन केचिदम्भोधिवारिणा ।
 केचिन्महीसञ्चलनात् प्रययुः प्राणिनः क्षयं ॥ १८ ॥
 इति सर्व्वं परिचस्तं हाहाभूतमचेतनं ।
 जगदासीत्सुसम्भ्रान्तं पर्य्यस्तक्षितिमण्डलं ॥ १९ ॥
 हा वत्स हा कान्त शिशो प्रयाह्येषोऽस्मि संस्थितः ।
 हा प्रिये कान्त शैलोऽयं पतत्याशु पलायतां ॥ २० ॥
 इत्याकुलीकृते लोके सन्त्वासविमुखे तदा ।
 सुरैः परिवृतः सर्व्वैराजगाम पितामहः ॥ २१ ॥
 प्रत्युवाच च विश्वेशस्तावुभावतिकोपितौ ।
 युद्धं वां विरमत्वेतल्लोकाः स्वास्थ्यं व्रजन्तु च ॥ २२ ॥
 शृण्वन्तावपि तौ वाक्यं ब्रह्मणोऽव्यक्तजन्मनः ।
 कोपामर्षसमाविष्टौ युयुधाते न तस्थतुः ॥ २३ ॥

ततः पितामहो देवस्तं दृष्ट्वा लोकसंचयं ।
 तयोश्च हितमन्विच्छन् तिर्यग्भावमपानुदत् ॥ २४ ॥
 ततस्तौ पूर्वदेहस्थौ ग्राह देवः प्रजापतिः ।
 व्युदस्ते तान्नसे भावे वशिष्ठकौशिकर्षभौ ॥ २५ ॥
 जहि वत्स वशिष्ठ त्वं त्वच्च कौशिक सत्तम ।
 तामसं भावंमाश्रित्य ईदृग्युद्धं चिकीर्षितं ॥ २६ ॥
 राजसूयविपाकोऽयं हरिश्चन्द्रस्य भूपतेः ।
 युवयोर्विग्रहश्चायं पृथिवीक्षयकारकः ॥ २७ ॥
 नचापि कौशिकश्रेष्ठस्तस्य राज्ञोऽपराध्यते ।
 स्वर्गप्राप्तिकरो ब्रह्मनुपकारपदे स्थितः ॥ २८ ॥
 तपोविघ्नस्य कर्त्तारौ कामक्रोधवशं गतौ ।
 परित्यजत भद्रं वो ब्रह्म हि प्रचुरं बलं ॥ २९ ॥
 एवमुक्तौ ततस्तेन लज्जितौ तादुभावपि ।
 क्षमयामासतुः प्रीत्या परिष्वज्य परस्परं ॥ ३० ॥
 ततः सुरैर्वन्द्यमानो ब्रह्मा लोकं निजं ययौ ।
 वशिष्ठोऽप्यात्मनः स्थानं कौशिकोऽपि स्वमाश्रमं ॥ ३१ ॥
 एतदादिवकं युद्धं हरिश्चन्द्रकथान्तथा ।
 कथयिष्यन्ति ये मर्त्याः सम्यक् श्रोष्यन्ति चैव ये ॥ ३२ ॥
 तेषां पापापनोदन्तु श्रुतं ह्येव करिष्यति ।
 नचैव विघ्नकार्याणि भविष्यन्ति कदाचन ॥ ३३ ॥

दशमोऽध्यायः ॥



जैमिनिसंवाच ॥

संशयं द्विजशार्ङ्गलाः प्रब्रूत मम पृच्छतः ।
 आविर्भावतिरोभावौ भूतानां यत्र संस्थितौ ॥ १ ॥
 कथं सञ्जायते जन्तुः कथं वा स विवर्द्धते ।
 कथं वोदरमध्यस्थस्तिष्ठत्यङ्गनिपीडितः ॥ २ ॥
 निष्क्रान्तिमुदरात् प्राप्य कथं वा वृद्धिमृच्छति ।
 उत्क्रान्तिकाले च कथं चिद्भावेन वियुज्यते ॥ ३ ॥
 कृत्स्नो मृतस्तथाश्नाति उभे सुकृतदुष्कृते ।
 कथन्ते च तथा तस्य फलं सम्पादयन्त्युत ॥ ४ ॥
 कथं न जीर्यते तत्र पिण्डीकृत इवाशये ।
 स्त्रीकोष्ठे यत्र जीर्यन्ते भुक्तानि सुगुरूण्यपि ॥
 भक्ष्याणि तत्र नो जन्तुर्जीर्यते कथमल्पकः ॥ ५ ॥
 एतन्मे ब्रूत सकलं सन्देहोक्तिविवर्जितं ।
 तदेतत् परमं गुह्यं यत्र मुह्यन्ति जन्तवः ॥ ६ ॥

पक्षिण ऊचुः ॥

प्रश्नभारोऽयमतुलस्त्वयास्मासु निवेशितः ।
 दुर्भाष्यः सर्वभूतानां भावाभावसमाश्रितः ॥ ७ ॥
 तं शृणुष्व महाभाग यथा प्राह पितुः पुरा ।
 पुत्रः परमधर्मात्मा समतिर्नाम नामतः ॥ ८ ॥
 ब्राह्मणो भार्गवः कश्चित् सुतमाह महामतिः ।

कृतोपनयनं शान्तं सुमतिं जडरूपिणं ॥ ९ ॥
 वेदानधीस्व सुमते यथानुक्रममादितः ।
 गुरुशुश्रूषणे व्यग्रो भैक्षान्नक्तभोजनः ॥ १० ॥
 ततो गार्हस्थ्यमास्थाय चेष्टा यज्ञाननुत्तमान् ।
 इष्टमुत्पादयापत्यमाश्रयेथा वनन्ततः ॥ ११ ॥
 वनस्थश्च ततो वत्स परिव्राट निष्परिग्रहः ।
 एवमाप्स्यसि तद्ब्रह्म यत्र गत्वा न शोचसि ॥ १२ ॥

पक्षिण ऊचुः ॥

इत्येवमुक्तो बहुशो जडत्वान्नाह किञ्चन ।
 पितापि तं सुबहुशः प्राह प्रीत्या पुनः पुनः ॥ १३ ॥
 इति पित्रा सुतस्नेहात् प्रलोभि मधुराक्षरं ।
 स चोद्यमानो बहुशः प्रहस्येदमथाब्रवीत् ॥ १४ ॥
 तातैतत् बहुशोऽभ्यस्तं यत्त्वयाद्योपदिश्यते ।
 तथैवान्यानि शास्त्राणि शिल्पानि विविधानि च ॥ १५ ॥
 जन्मनामयुतं साग्रं मम स्मृतिपथं गतं ।
 निर्वेदाः परितोषाश्च क्षयबुद्ध्युदये रताः ॥ १६ ॥
 शत्रुमित्रकलत्रानां वियोगाः सङ्गमास्तथा ।
 मातरो विविधा दृष्टाः पितरो विविधास्तथा ॥ १७ ॥
 अनुभूतानि सौख्यानि दुःखानि च सहस्रशः ।
 बान्धवा बहवः प्राप्ताः पितरश्च पृथग्विधाः ॥ १८ ॥
 विगमूत्रपिच्छिले स्त्रीणां तथा कोष्ठे मयोषितं ।
 पीडाश्च सुभ्रंशं प्राप्ता रोगाणाञ्च सहस्रशः ॥ १९ ॥

गर्भदुःखान्यनेकानि बालत्वे यौवने तथा ।
 वृद्धतायां तथापि तानि सर्वाणि संसरे ॥ २० ॥
 ब्राह्मणक्षत्रियविशं शूद्राणाञ्चापि योनिषु ।
 पुनश्च पशुकीटानां मृगाणामथ पक्षिणां ॥ २१ ॥
 तथैव राजभृत्यानां राज्ञाञ्चाहवशालिनाम् ।
 समुत्पन्नोऽस्मि गेहेषु तथैव तव वेश्मनि ॥ २२ ॥
 भृत्यतां दासताञ्चैव गतोऽस्मि बहुशो नृणां ।
 स्वामित्वमीश्वरत्वञ्च दरिद्रत्वं तथा गतः ॥ २३ ॥
 हतं मया हतश्चान्यैर्हतं मे घातितं तथा ।
 दत्तं ममान्यैरन्येभ्यो मया दत्तमनेकशः ॥ २४ ॥
 पितृमातृसुहृद्भ्रातृकलचादिकृतेन च ।
 तुष्टोऽसकृत्तथा दैन्यमश्रुधौताननो गतः ॥ २५ ॥
 एवं संसारचक्रेऽस्मिन् भ्रमता तात सङ्कटे ।
 ज्ञानमेतन्मया प्राप्तं मोक्षसम्प्राप्तिकारकं ॥ २६ ॥
 विज्ञाते यत्र सर्वोऽयमृग्यजुःसामसंज्ञितः ।
 क्रियाकलापो विगुणो न सम्यक् प्रतिभाति मे ॥ २७ ॥
 तस्मादुत्पन्नबोधस्य वेदैः किं मे प्रयोजनं ।
 गुरुविज्ञानतृप्तस्य निरीहस्य सदात्मनः ॥ २८ ॥
 षट्प्रकारक्रियादुःखसुखहर्षरसैश्च यत् ।
 गुणैश्च वर्जितं ब्रह्म तत्प्राप्स्यामि परं पदं ॥ २९ ॥
 रसहर्षभयोद्वेगक्रोधामर्षजरातुरां ।
 विज्ञातां स्वमृगग्राहिसङ्खपाशशताकुलां ॥ ३० ॥

तस्मात् यास्याम्यहं तात त्यक्त्वा मां दुःखसन्ततिं ।
चयोधर्म्ममधर्म्माब्धिं किम्पापफलसन्निभं ॥ ३१ ॥

पक्षिण ऊचुः ॥

तस्य तद्वचनं श्रुत्वा हर्षविस्मयगद्गदं ।
पिता ग्राह महाभागः स्वसुतं हृष्टमानसः ॥ ३२ ॥

पितोवाच ॥

किमेतद्वदसे वत्स कुतस्ते ज्ञानसम्भवः ।
केन ते जडता पूर्वमिदानीञ्च प्रबुद्धता ॥ ३३ ॥
किन्नु शपविकारोऽयं मुनिदेवकृतस्तव ।
यत्ते ज्ञानं तिरोभूतमाविर्भावमुपागतं ॥ ३४ ॥

पुत्र उवाच ॥

शृणु तात यथा वृत्तं ममेदं सुखदुःखदं ।
यश्चाहमासमन्यस्मिन् जन्मन्यस्तत्परन्तु यत् ॥ ३५ ॥
अहंमासं पुरा विप्रो न्यस्तात्मा परमात्मनि ।
आत्मविद्याविचारेषु परां निष्ठामुपागतः ॥ ३६ ॥
सततं योगयुक्तस्य सतताभ्याससङ्गमात् ।
सत्संयोगात् स्वस्वभावाद् विचारविधिशोधनात् ॥ ३७ ॥
तस्मिन्नेव परा प्रीतिर्ममासीत् युञ्जतः सदा ।
आचार्यताञ्च सम्प्राप्तः शिष्यसन्देहहृत्तमः ॥ ३८ ॥
ततः कालेन महता ऐकान्तिकमुपागतः ।
अज्ञानाकृष्टसङ्गावो विपन्नश्च प्रमादतः ॥ ३९ ॥

उत्क्रान्तिकालादारभ्य स्मृतिलोपो न मेऽभवत् ।
यावदब्दङ्गतश्चैव जन्मनां स्मृतिमागतं ॥ ४० ॥
पूर्वाभ्यासेन तेनैव सोऽहं तात जितेन्द्रियः ।
यतिष्यामि तथा कर्तुं न भविष्ये यथा पुनः ॥ ४१ ॥
ज्ञानदानफलं ह्येतद्यज्जातिस्मरणं मम ।
न ह्येतत्प्राप्यते तात त्रयीधर्माश्रितैर्नरैः ॥ ४२ ॥
सोऽहं पूर्वाश्रमादेव निष्ठाधर्ममुपाश्रितः ।
एकान्तित्वमुपागम्य यतिष्याम्यात्ममोक्षणे ॥ ४३ ॥
तद्ब्रूहि त्वं महाभाग यत्ते सांशयिकं हृदि ।
एतावतापि ते प्रीतिमुत्पाद्यान्वृण्यमाप्नुयां ॥ ४४ ॥

पक्षिण ऊचुः ॥

पिता प्राह ततः पुत्रं श्रद्धात्तस्य तद्वचः ।
भवता यद्वयं पृष्टाः संसारग्रहणाश्रयं ॥ ४५ ॥

पुत्र उवाच ॥

शृणु तात यथा तत्त्वमनुभूतं मयाऽसृष्टम् ।
संसारचक्रमजरं स्थितिर्यस्य न विद्यते ॥ ४६ ॥
सोऽहं वदामि ते सर्वं तवैवानुज्ञया पितः ।
उत्क्रान्तिकालादारभ्य यथा नान्यो वदिष्यति ॥ ४७ ॥
उष्मा प्रकुपितः काये तीव्रवायुसमीरितः ।
भिनत्ति मर्मस्थानानि दीप्यमानो निरिन्धनः ॥ ४८ ॥
उदानो नाम पवनस्ततश्चोर्ध्वं प्रवर्तते ।
भुक्तानामम्बुभक्ष्याणामधोगतिनिरोधकम् ॥ ४९ ॥

ततो येनाम्बुदानानि कृतान्यन्नरसास्तथा ।
 दत्ताः स तस्य आह्लादमापदि प्रतिपद्यते ॥ ५० ॥
 अन्नानि येन दत्तानि श्रद्धापूतेन चेतसा ।
 सोऽपि तृप्तिमवाप्नोति विनाप्यन्नेन वै तदा ॥ ५१ ॥
 येनानृतानि नोक्तानि प्रीतिभेदः कृतो न च ।
 आस्तिकः श्रद्धधानश्च स सुखं मृत्युमृच्छति ॥ ५२ ॥
 देवब्राह्मणपूजायां ये रता नानुसूयवः ।
 शुक्ला वदान्या ह्रीमन्तस्ते नराः सुखमृत्यवः ॥ ५३ ॥
 यो न कामान्न संरम्भान्न द्वेषाद्दुर्मृत्युमृजेत् ।
 यथोक्तकारी सौम्यश्च स सुखं मृत्युमृच्छति ॥ ५४ ॥
 अवारिदायिनो दाहं क्षुधाञ्चान्नदायिनः ।
 प्राप्नुवन्ति नराः काले तस्मिन्मृत्यावुपस्थिते ॥ ५५ ॥
 शीतं जयन्तीन्धनदास्तापं चन्दनदायिनः ।
 प्राणघ्नीं वेदनां कष्टां ये चानुद्देगकारिणः ॥ ५६ ॥
 मोहोऽज्ञानप्रदातारः प्राप्नुवन्ति महद्भयं ।
 वेदनाभिरुदग्राभिः प्रपीड्यन्तेऽधमा नराः ॥ ५७ ॥
 कूटसाक्षी मृषावादी यश्चासदनुशास्ति वै ।
 ते मोहमृत्यवः सर्वे तथा वेदविनिन्दकाः ॥ ५८ ॥
 विभीषणाः पूतिगन्धाः कूटमुद्गरपाणयः ।
 आगच्छन्ति दुरात्मानो यमस्य पुरुषास्तदा ॥ ५९ ॥
 प्राप्तेषु हृत्पथं तेषु जायते तस्य वेपथुः ।
 क्रन्दत्यविरतं सोऽथ भ्रातृमातृसुतानथ ॥ ६० ॥

सास्य वागस्फुटा तात एकवर्ष्णी विभाच्यते ।
 दृष्टिश्च भ्राम्यते चासाच्छासाच्छुष्यत्यथाननं ॥ ६१ ॥
 ऊर्ध्वश्वासान्वितः सोऽथ दृष्टिभङ्गसमन्वितः ।
 ततः स वेदनाविष्टस्तच्छरीरं विमुञ्चति ॥ ६२ ॥
 वायुग्रसारी तद्रूपं देहमन्यत् प्रपद्यते ।
 तत्कर्मजं यातनार्थं न मातृपितृसम्भवं ॥
 तत्प्रमाणवयोवस्थासंस्थानैः प्राग्भवं यथा ॥ ६३ ॥
 ततो दूतो यमस्याशु पाशैर्बध्नाति दारुणैः ।
 दण्डप्रहारसम्भ्रान्तं कर्षते दक्षिणां दिशं ॥ ६४ ॥
 कुशकण्टकवल्मीकशङ्खपाषाणकर्कशे ।
 तथा प्रदीप्तज्वलने कचिच्छ्रभ्रशतोत्कटे ॥ ६५ ॥
 प्रदीप्तादित्यतप्ते च दह्यमाने तदंशुभिः ।
 कृष्यते यमदूतैश्चाशिवसन्नादभीषणैः ॥ ६६ ॥
 विकृष्यमाणस्तैर्घोरैर्भक्ष्यमाणः शिवाशतैः ।
 प्रयाति दारुणे मार्गे पापकर्म्मा यमक्षयं ॥ ६७ ॥
 छत्रोपानम्रदातारो ये च वस्त्रप्रदा नराः ।
 ते यान्ति मनुजा मार्गं तं सुखेन तथान्नदाः ॥ ६८ ॥
 एवं क्लेशाननुभवन्नवशः पापपीडितः ।
 नीयते द्वादशाहेन धर्मराजपुरं नरः ॥ ६९ ॥
 कलेवरे दह्यमाने महान्तं दाहमृच्छति ।
 ताड्यमाने तथैवार्त्तिं छिद्यमाने च दारुणां ॥ ७० ॥
 क्लिद्यमाने चिरतरं जन्तुर्दुःखमवाप्नुते ।

स्वेन कर्मविपाकेन देहान्तरगतोऽपि सन् ॥ ७१ ॥

तत्र यद्बान्धवास्तोयं प्रयच्छन्ति तिलैः सह ।

यच्च पिण्डं प्रयच्छन्ति नीयमानस्तदश्रुते ॥ ७२ ॥

तैलाभ्यङ्गो बान्धवानामङ्गसंवाहनञ्च यत् ।

तेन चाप्याय्यते जन्तुर्यच्चाश्रन्ति स बान्धवाः ॥ ७३ ॥

भूमौ स्वपद्भिर्नात्यन्तं क्लेशमाप्नोति बान्धवैः ।

दानं ददद्भिश्च तथा जन्तुराप्याय्यते मृतः ॥ ७४ ॥

नीयमानः स्वकं गेहं द्वादशाहं स पश्यति ।

उपभुङ्क्ते तथा दत्तं तोयपिण्डादिकं भुवि ॥ ७५ ॥

द्वादशाहात्परं घोरमायसं भीषणाकृतिं ।

याम्यं पश्यत्यथो जन्तुः कृष्यमाणः पुरं ततः ॥ ७६ ॥

गतमात्रोऽतिरक्ताक्षं भिन्नाञ्जनचयप्रभं ।

मृत्युकालान्तकादीनां मध्ये पश्यति वै यमं ॥ ७७ ॥

दंष्ट्राकरालवदनं भ्रुकुटीदारुणाकृतिं ।

विरूपैर्भीषणैर्व्वक्रैर्दृष्टं व्याधिशतैः प्रभुं ॥ ७८ ॥

दण्डासक्तं महाबाहुं पाशहस्तं सुभैरवं ।

तन्निर्दिष्टां ततो याति गतिं जन्तुः शुभाशुभां ॥ ७९ ॥

रौरवे कूटसाक्षी तु याति यश्चान्वतो नरः ।

तस्य स्वरूपं गदतो रौरवस्य निशामय ॥ ८० ॥

योजनानां सहस्रे द्वे रौरवो हि प्रमाणतः ।

जानुमात्रप्रमाणश्च ततः श्वध्नः सुदुस्तरः ॥ ८१ ॥

तचाङ्गारचयोपेतं कृतञ्च धरणीसमं ।

जाज्वल्यमानस्तीव्रेण तापिताङ्गारभूमिना ॥ ८२ ॥
 तन्मध्ये पापकर्माणां विमुञ्चन्ति यमानगाः ।
 स दह्यमाणस्तीव्रेण वह्निना तत्र धावति ॥ ८३ ॥
 पदे पदे च पादोऽस्य शीर्यते जीर्यते पुनः ।
 अहोरात्रेणोद्धरणं पादन्यासं च गच्छति ॥ ८४ ॥
 एवं सहस्रमुत्तीर्णो योजनानां विमुच्यते ।
 ततोऽन्यं पापशुद्ध्यर्थं तादृङ्गिरयमृच्छति ॥ ८५ ॥
 ततः सर्वेषु निस्तीर्णः पापी तिर्यक्त्वमश्नुते ।
 कृमिकीटपतङ्गेषु श्वापदे मशकादिषु ॥ ८६ ॥
 गत्वा गजद्रुमाद्येषु गोष्वश्वेषु तथैव च ।
 अन्यासु चैव पापासु दुःखदासु च योनिषु ॥ ८७ ॥
 मानुषं प्राप्य कुञ्जो वा कुत्सितो वामनोऽपि वा ।
 चण्डालपुक्कषाद्यासु नरो योनिषु जायते ॥ ८८ ॥
 अवशिष्टेन पापेन पुण्येन च समन्वितः ।
 ततश्चारीहणीं जातिं शूद्रवैश्यवृद्धपादिकां ॥ ८९ ॥
 विप्रदेवेन्द्रताञ्चापि कदाचिद्वरोहणीं ।
 एवन्तु पापकर्माणो नरकेषु पतन्त्यधः ॥ ९० ॥
 यथा पुण्यकृतो यान्ति तन्मे निगदतः शृणु ।
 ते यमेन विनिर्दिष्टां यान्ति पुण्यां गतिं नराः ॥ ९१ ॥
 प्रगीतगन्धर्वगणाः प्रवृत्ताप्सरसां गणाः ।
 हारनूपुरमाधुर्यशोभितान्युत्तमानि च ॥ ९२ ॥
 प्रयान्त्याशु विमानानि नानादिव्यस्त्रगुज्ज्वलाः ।

तस्माच्च प्रच्युता राज्ञामन्येषाञ्च महात्मनां ॥ ८३ ॥
जायन्ते च कुले तच्च सहस्रपरिपालकाः ।
भोगान् सम्प्राप्नुवन्त्युग्रास्ततो यान्त्यर्द्धमन्यथा ॥ ८४ ॥
अवरोहणीञ्च सम्प्राप्य पूर्ववद्वान्ति मानवाः ।
एतत्ते सर्वमाख्यातं यथा जन्तुर्विपद्यते ॥
ऋतः शृणुष्व विप्रर्षे यथा गर्भं प्रपद्यते ॥ ८५ ॥
इति मार्कण्डेयपुराणे पितापुत्रसंवादे ॥ १० ॥

एकादशोऽध्यायः ।



पुत्र उवाच ॥

निषेकं मानवं स्त्रीणां बीजं प्रोप्तं रजस्यथ ।
विमुक्तमात्रो नरकात् स्वर्गाद्वापि प्रपद्यते ॥ १ ॥
तेनाभिभूतं तत् स्थैर्यं याति बीजद्वयं पितः ।
कलनत्वं बुद्बुदत्वं ततः पेपित्वमेव च ॥ २ ॥
पेध्यां यथाणुबीजं स्यादङ्कुरस्तद्वदुच्यते ।
अङ्गानाञ्च तथोत्पत्तिः पञ्चानामनुभागशः ॥ ३ ॥
उपाङ्गान्यङ्गुलीनेचनासास्यश्रवणानि च ।
प्ररोहं यान्ति चाङ्गेभ्यस्तद्वत्तेभ्यो नखादिकं ॥ ४ ॥
त्वचि रोमाणि जायन्ते केशाश्चैव ततः परं ।
समं समृद्धिमायाति तेनैवोद्भवकोषकं ॥ ५ ॥

नारिकेलफलं यद्वत् सकोषं वृद्धिमृच्छति ।
 तद्वत् प्रयात्यसौ वृद्धिं स कोषोऽधोमुखः स्थितः ॥ ६ ॥
 तले तु जानुपार्श्वभ्यां करौ न्यस्य स वर्द्धते ।
 अङ्गुष्ठौ चोपरि न्यस्तौ जान्वोरग्रे तथाङ्गुली ॥ ७ ॥
 जानुपृष्ठे तथा नेत्रे जानुमध्ये च नासिका ।
 स्फिचौ पाष्णिद्वयस्थे च बाहुजङ्घे वहिःस्थिते ॥ ८ ॥
 एवं वृद्धिं क्रमाद्याति जन्तुः स्त्रीगर्भसंस्थितः ।
 अन्यसत्वोदरे जन्तोर्यथा रूपं तथा स्थितिः ॥ ९ ॥
 काठिन्यमग्निना याति भुक्तपीतेन जीवति ।
 पुण्या पुण्याश्रयमयी स्थितिर्जन्तोस्तथोदरे ॥ १० ॥
 नाडी चाप्यायनी नाम नाभ्यां तस्य निबध्यते ।
 स्त्रीणां तथान्वशुषिरे सा निबद्धोपजायते ॥ ११ ॥
 क्रामन्ति भुक्तपीतानि स्त्रीणां गर्भोदरे यथा ।
 तैराप्यायितदेहोऽसौ जन्तुर्वृद्धिमुपैति वै ॥ १२ ॥
 स्मृतीस्तस्य प्रयान्त्यस्य बह्व्यः संसारभूमयः ।
 ततो निर्वदमायाति पीड्यमान इतस्ततः ॥ १३ ॥
 पुनर्नैवं करिष्यामि मुक्तमात्र इहोदरात् ।
 तथा तथा यतिष्यामि गर्भं नाप्याम्यहं यथा ॥ १४ ॥
 इति चिन्तयते स्मृत्वा जन्मदुःखशतानि वै ।
 यानि पूर्वानुभूतानि दैवभूतानि यानि वै ॥ १५ ॥
 ततः कालक्रमाज्जन्तुः परिवर्त्तत्यधोमुखः ।
 नवमे दशमे वापि मासि सञ्जायते यतः ॥ १६ ॥

निष्क्राम्यमाणो वातेन प्राजापत्येन पीड्यते ।
 निष्क्राम्यते च विलपन् हृदि दुःखनिपीडितः ॥ १७ ॥
 निष्क्रान्तश्चोदरान्मूर्च्छामसह्यां प्रतिपद्यते ।
 प्राप्नोति चेतनां चासौ वायुस्पर्शसमन्वितः ॥ १८ ॥
 ततस्तं वैष्णवी माया समास्क्रन्दति मोहिनी ।
 तथा विमोहितात्मासौ ज्ञानभ्रंशमवाप्नुते ॥ १९ ॥
 भ्रष्टज्ञानो बालभावं ततो जन्तुः प्रपद्यते ।
 ततः कौमारकावस्थां यौवनं दृढतामपि ॥ २० ॥
 पुनश्च मरणं तद्वज्जन्म चाप्नोति मानवः ।
 ततः संसारचक्रेऽस्मिन् भ्राम्यते घटियन्त्रवत् ॥ २१ ॥
 कदाचित्स्वर्गमाप्नोति कदाचिन्निरयं नरः ।
 नरकश्चैव स्वर्गश्च कदाचिच्च मृतोऽप्नुते ॥ २२ ॥
 कदाचिदचैव पुनर्जातः स्वं कर्म सोऽप्नुते ।
 कदाचिद्भुक्तकर्मा च मृतः स्वल्पेन गच्छति ॥ २३ ॥
 कदाचिदल्पैश्च ततो जायतेऽच शुभाशुभैः ।
 स्वर्लोके नरके चैव भुक्तप्रायो द्विजोत्तम ॥ २४ ॥
 नरकेषु महद्दुःखमेतद्यत् स्वर्गवासिनः ।
 दृश्यन्ते तात मोदन्ते पात्यमानाश्च नारकाः ॥ २५ ॥
 स्वर्गेऽपि दुःखमतुलं यंदारोहणकालतः ।
 प्रभृत्यहं पतिष्यामीत्येतन्मनसि वर्तते ॥ २६ ॥
 नारकाश्चैव संप्रेक्ष्य महद्दुःखमवाप्यते ।
 एतां गतिमहं गन्तेत्यहर्निशमनिर्वृतः ॥ २७ ॥

गर्भवासे महद्दुःखं जायमानस्य योनितः ।
 जातस्य बालभावे च वृद्धत्वे दुःखमेव च ॥ २८ ॥
 कामेर्ष्याक्रोधसम्बन्धं यौवने चातिदुःसहं ।
 दुःखप्राया वृद्धता च मरणे दुःखमुत्तमं ॥ २९ ॥
 कृष्यमाणस्य याम्यैश्च नरकेषु च पात्यतः ।
 पुनश्च गर्भो जन्माथ मरणं नरकस्तथा ॥ ३० ॥
 एवं संसारचक्रेऽस्मिन् जन्तवो घटियन्त्ववत् ।
 भ्राम्यन्ते प्राकृतैर्बन्धैर्बद्धा बध्यन्ति चासकृत् ॥ ३१ ॥
 नास्ति तात सुखं किञ्चिदत्र दुःखशताकुले ।
 तस्मान्मोक्षाय यतता कथं सेव्या मया चयी ॥ ३२ ॥

इति मार्कण्डेयपुराणे पितापुत्रसंवादे ॥ ११ ॥

द्वादशोऽध्यायः ॥



पितोवाच ॥

साधु वत्स त्वयाख्यातं संसारगहनं परं ।
 ज्ञानप्रदानसम्भूतं समाश्रित्य महाफलं ॥ १ ॥
 तत्र ते नरकाः सर्वे यथा वै रौरवस्तथा ।
 वर्णितास्तान् समाचक्ष्व विस्तरेण महामते ॥ २ ॥

पुत्र उवाच ।

रौरवस्ते समाख्यातः प्रथमं नरको मया ।
 महारौरवसञ्जन्तु शृणुष्व नरकं पितः ॥ ३ ॥
 योजनानां सहस्रानि सप्त पञ्च समन्ततः ।
 तत्र ताम्रमयी भूमिरधस्तस्य हुताशनः ॥ ४ ॥
 तत्तापतप्ता सर्वाशा प्रोद्यदिन्दुसमप्रभा ।
 विभात्यतिमहारौद्रा दर्शनस्पर्शनादिषु ॥ ५ ॥
 तस्यां बद्धः कराभ्याञ्च पद्भ्याञ्चैव यमानुगैः ।
 मुच्यते पापकृन्मध्ये लुठमानः स गच्छति ॥ ६ ॥
 काकैर्वकैर्दंकोलूकैर्दृष्टिर्कैर्मृगैश्चैस्तथा ।
 भक्ष्यमाणस्तथा गृध्रैर्द्रुतं मार्गं विकृष्यते ॥ ७ ॥
 दह्यमानः पितर्मातर्भ्रातस्तातेति चाकुलः ।
 वदत्यसकृदुद्विग्नो न शान्तिमधिगच्छति ॥ ८ ॥
 एवं तस्मान्नरैर्मोक्षो ह्यतिक्रान्तैरवाप्यते ।
 वर्षायुतायुतैः पापं यैः कृतं दुष्टबुद्धिभिः ॥ ९ ॥
 तथान्यस्तु तमो नाम सोऽतिशीतः स्वभावतः ।
 महारौरववद्दीर्घस्तथा स तमसा वृतः ॥ १० ॥
 शीतार्त्तास्तत्र धावन्तो नरास्तमसि दारुणे ।
 परस्परं समासाद्य परिरभ्याश्रयन्ति च ॥ ११ ॥
 दन्तास्तेषाञ्च भज्यन्ते शीतार्त्तिपरिकम्पिताः ।
 क्षुत्तृष्णाप्रवलास्तत्र तथैवान्येऽप्युपद्रवाः ॥ १२ ॥
 हिमखण्डवहो वायुर्भिनक्त्यस्थीनि दारुणः ।

मज्जाहृगलितन्तस्मादश्रुवन्ति क्षुधान्विताः ॥ १३ ॥
लेलिह्यमाना भ्राम्यन्ते परस्परसमागमे ।
एवं तत्रापि सुमहान् क्लेशस्तमसि मानवैः ॥ १४ ॥
प्राप्यते ब्राह्मणश्रेष्ठ यावद्वृष्कृतसंक्षयः ।
निकृन्तन इति ख्यातस्ततोऽन्यो नरकोत्तमः ॥ १५ ॥
तस्मिन् कुलालचक्राणि भ्राम्यन्त्यविरतं पितः ।
तेष्वारोप्य निकृत्यन्ते कालसूत्रेण मानवाः ॥ १६ ॥
यमानुगाङ्गुलिस्थेन आपादतलमस्तकम् ।
नचैषां जीवितभ्रंशो जायते द्विजसत्तम ॥ १७ ॥
छिन्नानि तेषां शतशः खण्डान्यैक्यं व्रजन्ति च ।
एवं वर्षसहस्रानि छिद्यन्ते पापकर्म्मिणः ॥ १८ ॥
तावद्यावदशेषं वै तत्पापं हि क्षयं गतं ।
अप्रतिष्ठञ्च नरकं शृणुष्व गदतो मम ॥ १९ ॥
यच्चस्थैर्नारकैर्दुःखमसह्यमनुभूयते ।
तान्येव तत्र चक्राणि घटीयन्त्राणि चान्यतः ॥ २० ॥
दुःखस्य हेतुभूतानि पापकर्म्मकृतां नृणां ।
चक्रेष्वारोपिताः केचिद्भ्राम्यन्ते तत्र मानवाः ॥ २१ ॥
यावद्वर्षसहस्राणि न तेषां स्थितिरन्तरा ।
घटीयन्त्रेषु चैवान्यो बद्धस्तोये यथा घटी ॥ २२ ॥
भ्राम्यन्ते मानवा रक्तमुद्गरिन्तः पुनः पुनः ।
अस्त्रैर्मुखविनिक्कान्तैर्नैर्नैरसुखिनिः ॥ २३ ॥
दुःखानि ते प्राप्नुवन्ति यान्यसह्यानि जन्तुभिः ।

असिपत्रवनं नाम नरकं शृणु चापरं ॥ २४ ॥

योजनानां सहस्रं यो ज्वलदग्नास्तृतावनिः ।

तप्ताः सूर्यकरैश्चण्डैर्यत्रातीव सुदारुणैः ॥ २५ ॥

प्रपतन्ति सदा तत्र प्राणिनो नरकौकसः ।

तन्मध्ये च वनं रम्यं स्निग्धपत्रं विभाव्यते ॥ २६ ॥

पत्राणि तत्र खड्गानां फलानि द्विजसत्तम ।

श्वानश्च तत्र सबलाः स्वनन्त्ययुतशोभिताः ॥ २७ ॥

महावक्त्रा महादंष्ट्रा व्याघ्रा इव भयानकाः ।

ततस्तदनमालोक्य शिशिरच्छायमग्रतः ॥ २८ ॥

प्रयान्ति प्राणिनस्तत्र तीव्रतृट्परिपीडिताः ।

हा मातर्हा तात इति क्रन्दन्तोऽतीव दुःखिताः ॥ २९ ॥

दह्यमानाङ्घ्रियुगला धरणीस्थेन वह्निना ।

तेषां गतानां तत्रासिपत्रपाती समीरणः ॥ ३० ॥

प्रवाति तेन पात्यन्ते तेषां खड्गान्यथोपरि ।

ततः पतन्ति ते भूमौ ज्वलत्पावकसञ्चये ॥ ३१ ॥

लेलिह्यमाने चान्यत्र व्याप्ताशेषमहीतले ।

सारमेधास्ततः शीघ्रं शातयन्ति शरीरतः ॥ ३२ ॥

तेषामङ्गानि रुदतामनेकान्यतिभीषणाः ।

असिपत्रवनं तात मयैतत् कीर्तितं तव ॥ ३३ ॥

अतः परं भीमतरं तप्तकुम्भं निबोध मे ।

समस्ततप्तकुम्भा वह्निज्वालासमावृताः ॥ ३४ ॥

* ज्वलदग्निचयोद्धृततैलायश्चूर्णपूरिताः ।

तेषु दुष्कृतकर्माणो याम्यः क्षिप्ता ह्यधोमुखाः ॥ ३५ ॥
 काथ्यन्ते विस्फुटद्वाचगलन्मज्जजलाविलाः ।
 स्फुटत्कपालनेचास्थिच्छिद्यमाना विभीषणैः ॥ ३६ ॥
 मृधैरुत्पाद्य मुच्यन्ते पुनस्तेष्वेव वेगितैः ।
 पुनःसिमसिमायन्ते तैलेनैक्यं व्रजन्ति च ॥ ३७ ॥
 दवीभूतैः शिरोगात्रस्त्रायुमांसत्वगस्थिभिः ।
 न्तो याम्यैर्नरैराशु दर्व्या घट्टनघट्टिताः ॥ ३८ ॥
 कृतावर्त्त महातैले मथ्यन्ते पापकर्म्मिणः ।
 एत न विस्तरेणोक्तस्तन्मकुम्भो मया पितः ॥ ३९ ॥
 अथ मार्कण्डेय उवाच ॥ पितापुत्रसंवादे महारौरवादिनरकाख्यानं ॥ १२ ॥

अथोदशोऽध्यायः ॥



पुत्र उवाच ॥

अहं वैश्यकुले जातो जन्मन्यस्मात्तु सप्तमे ।
 समतीते गवां रोधं निपाने कृतवान् पुरा ॥ १ ॥
 विपाकात् कर्मणस्तस्य नरकं भृशदारुणं ।
 संप्राप्तोऽग्निशिखाघोरमयोमुखखगाकुलं ॥ २ ॥
 यन्त्रपीडनगाचासृक्प्रवाहोद्भूतकर्दमं ।
 विशस्यमानदुष्कर्मितन्निपातरवाकुलं ॥ ३ ॥
 पात्यमानस्य मे तत्र साग्रं वर्षशतं गतं ।
 महातापार्त्तितप्तस्य तृष्णादाहान्वितस्य च ॥ ४ ॥

तच्चाह्लादकरः सद्यः पवनः सुखशीतलः ।
 करम्भबालुकाकुम्भमध्यस्थो मे समागतः ॥ ५ ॥
 तत्सम्पर्कादशेषाणां नाभवद्यातना नृणां ।
 मम चापि यथा स्वर्गे स्वर्गिणां निर्दृतिः परा ॥ ६ ॥
 किमेतदिति चाह्लादविस्तारस्तिमितेक्षणैः ।
 दृष्टमस्माभिरासन्नं नररत्नमनुत्तमं ॥ ७ ॥
 याम्यश्च पुरुषो घोरो दण्डहस्तोऽशनिप्रभः ।
 पुरतो दर्शयन्मार्गमितण्हीति वागय ॥ ८ ॥
 पुरुषः स तदा दृष्ट्वा यातनाशतसङ्कुलं ।
 नरकं प्राह तं याम्यं किङ्करं कृपयान्वितः ॥ ९ ॥

पुरुष उवाच ॥

भो याम्य पुरुषाचक्ष्व किं मया दुष्कृतं कृतं ।
 येनेदं यातनाभीमं प्राप्तोऽस्मि नरकं परं ॥ १० ॥
 विपश्चिदिति विख्यातो जनकानामहं कुले ।
 जातो विदेहविषये सम्यङ्मनुजपालकः ॥ ११ ॥
 यज्ञैर्मयेष्टं बहुभिर्धर्मतः पालिता मही ।
 नोत्सृष्टश्चैव संग्रामो नातिथिर्विमुखो गतः ॥ १२ ॥
 पितृदेवर्षिभृत्याश्च न चापचरिता मया ।
 कृता स्पृहा च न मया परस्त्रीविभवादिषु ॥ १३ ॥
 पर्वकालेषु पितरस्तिथिकालेषु देवताः ।
 पुरुषं स्वयमायान्ति निपानमिव धेनवः ॥ १४ ॥
 यतस्ते विमुखा यान्ति निश्वस्य गृहमेधिनः ।

तस्मादिष्टश्च पूर्त्तश्च धर्म्मौ द्वावपि नश्यतः ॥ १५ ॥
 पितृनिश्वासविध्वस्तं सप्तजन्मार्जितं शुभं ।
 चिजन्मप्रभवं दैवं निश्वासो हन्त्यसंशयं ॥ १६ ॥
 तस्माद्दैवे च पित्र्ये च नित्यमेव हितोऽभवं ।
 सोऽहं कथमिमं प्राप्तो नरकं भृशदारुणं ॥ १७ ॥

इति मार्कण्डेयपुराणे पितापुत्रसंवादे ॥ १३ ॥

चतुर्दशोऽध्यायः ॥



पुत्र उवाच ॥

इति पृष्टस्तदा तेन शृण्वतां नो महात्मना ।
 उवाच पुरुषो याम्यो घोरोऽपि प्रसूतं वचः ॥ १ ॥

यमकिङ्कर उवाच ॥

महाराज यथाह्य त्वं तथैतन्नात्र संशयः ।
 किन्तु स्वल्पं कृतं पापं भवता स्मारयामि तत् ॥ २ ॥
 वैदर्भी तव या पत्नी पीवरीनाम नामतः ।
 ऋतुमत्या ऋतुर्बन्धस्त्वया तस्याः कृतः पुरा ॥ ३ ॥
 सुशोभनायां कैकेय्यामासक्तेन ततो भवान् ।
 ऋतुव्यतिक्रमात् प्राप्तो नरकं घोरमीदृशं ॥ ४ ॥
 होमकाले यथा वह्निराज्यपातमवेक्षते ।
 ऋतौ प्रजापतिस्तद्वीजपातमवेक्षते ॥ ५ ॥

यस्तमुल्लङ्घ्य धर्मात्मा कामेष्वासक्तिमान् भवेत् ।
 स तु पिच्छाट्टणात् पापमवाप्य नरकं पतेत् ॥ ६ ॥
 एतावदेव ते पापं नान्यत् किञ्चन विद्यते ।
 तदेहि गच्छ पुण्यानामुपभोगाय पार्थिव ॥ ७ ॥

राजोवाच ॥

यास्यामि देवानुचर यत्र त्वं मां नयिष्यसि ।
 किञ्चित् पृच्छामि तन्मे त्वं यथावद्वक्तुमर्हसि ॥ ८ ॥
 वज्रतुण्डास्त्वमी काकाः पुंसां नयनहारिणः ।
 पुनः पुनश्च नेत्राणि तद्वदेषां भवन्ति हि ॥ ९ ॥
 किं कर्म कृतवन्तश्च कथयैतज्जुगुप्सितं ।
 हरन्त्येषां तथा जिह्वां जायमानां पनर्नवां ॥ १० ॥
 करपत्रेण पाव्यन्ते कस्मादेतेऽतिदुःखिताः ।
 करम्भवाल्मुकास्वेते पच्यन्ते तैलगोचराः ॥ ११ ॥
 अयोमुखैः खगैश्चैते कृष्यन्ते किंविधा वद ।
 विश्लिष्टदेहबन्धार्त्तिमहारावविराविणः ॥ १२ ॥
 अयश्चञ्चुनिपातेन सर्वाङ्गक्षतदुःखिताः ।
 किमेतेऽनिष्टकर्त्तारस्तुद्यन्तेऽहर्निशं नराः ॥ १३ ॥
 एताश्चान्याश्च दृश्यन्ते यातनाः पापकर्मिणां ।
 येन कर्मविपाकेन तन्ममाशेषतो वद ॥ १४ ॥

यमकिङ्कर उवाच ॥

यन्मां पृच्छसि भूपाल पापकर्मफलोदयं ।
 तत्तेऽहं संप्रवक्ष्यामि संक्षेपेण यथातथं ॥ १५ ॥

पुण्यापुण्ये हि पुरुषः पर्यायेण समश्नुते ।
 भुञ्जतश्च क्षयं याति पापं पुण्यमथापि वा ॥ १६ ॥
 नतु भोगादते पुण्यं किञ्चिद्वा कर्म मानवं ।
 पापकं वा पुनात्याशु क्षयो भोगात् प्रजायते ॥ १७ ॥
 परित्यजति भोगाच्च पुण्यापुण्ये निबोध मे ।
 दुर्भिच्चादेव दुर्भिच्चं क्लेशात् क्लेशं भयाद्भयं ॥ १८ ॥
 मृतेभ्यः प्रमृता यान्ति दरिद्राः पापकर्मिणः ।
 गतिं नानाविधां यान्ति जन्तवः कर्मबन्धनात् ॥ १९ ॥
 उत्सवादुत्सवं यान्ति स्वर्गात् स्वर्गं सुखात् सुखं ।
 श्रद्धधानाश्च शान्ताश्च धनदाः शुभकारिणः ॥ २० ॥
 व्यालकुञ्जरदुर्गाणि सर्पचौरभयानि तु ।
 हताः पापेन गच्छन्ति पापिनः किमतः परं ॥ २१ ॥
 सुगन्धिमाल्यसद्वस्त्रसाधुयानासनाशनाः ।
 स्तूयमानाः सदा यान्ति पुण्यैः पुण्याटवीष्वपि ॥ २२ ॥
 अनेकशतसाहस्रजन्मसञ्चयसञ्चितं ।
 पुण्यापुण्यं नृणां तद्वत् सुखदुःखाङ्कुरोद्भवं ॥ २३ ॥
 यथा बीजं हि भूपाल पयांसि समवेक्षते ।
 पुण्यापुण्ये तथा कालदेशान्यकर्मकारकं ॥ २४ ॥
 स्वल्पं पापं कृतं पुंसां देशकालोपपादितं ।
 पादन्यासकृतं दुःखं कण्टकोत्थं प्रयच्छति ॥ २५ ॥
 तत् प्रभूततरं स्थूलं शूलकीलकसम्भवं ।
 दुःखं यच्छति तद्वच्च शिरोरोगादि दुःसहं ॥ २६ ॥

अपथ्याशनशीतोष्णश्रमतापादिकारकं ।
 तथान्योन्यमपेक्षन्ते पापानि फलसङ्गमे ॥ २७ ॥
 एवं महान्ति पापानि दीर्घरोगादिविक्रियां ।
 तद्वच्छस्त्राग्निकच्छार्त्तिबन्धनादिफलाय वै ॥ २८ ॥
 स्वल्पं पुण्यं शुभं गन्धं हेलया सम्प्रयच्छति ।
 स्पर्शं वाप्यथवा शब्दं रसं रूपमथापि वा ॥ २९ ॥
 चिराद्गुरुतरं तद्वन्महान्तमपि कालजं ।
 एवञ्च सुखदुःखानि पुण्यापुण्योद्भवानि वै ॥ ३० ॥
 भुञ्जानोऽनेकसंसारसम्भवानीह तिष्ठति ।
 जातिदेशावरूढानि ज्ञानाज्ञानफलानि च ॥ ३१ ॥
 तिष्ठन्ति तत्र युक्तानि लिङ्गमात्रेण चात्मनि ।
 वपुषा मनसा वाचा न कदाचित् कचिन्नरः ॥ ३२ ॥
 अकुर्वन् पापकं कर्म पुण्यं वाप्यवतिष्ठते ।
 यद्यत्प्राप्नोति पुरुषो दुःखं सुखमथापि वा ॥ ३३ ॥
 प्रभूतमथवा स्वल्पं विक्रियाकारि चेतसः ।
 तावता तस्य पुण्यं वा पापं वाप्यथ चेतस् ॥ ३४ ॥
 उपभोगात् क्षयं याति भुज्यमानमिवाशनं ।
 एवमेते महापापं यातनाभिरहर्निशं ॥ ३५ ॥
 क्षपयन्ति नरा घोरं नरकान्तर्विवर्तिनः ।
 तथैव राजन् पुण्यानि स्वर्गलोकेऽमरैः सह ॥ ३६ ॥
 गन्धर्वसिद्धाप्सरसां गीताद्यैरुपभुञ्जते ।
 देवैर्मानुष्यैश्च तिर्यक्ते च शुभाशुभं ॥ ३७ ॥

पुण्यपापोद्भवं भुङ्क्ते सुखदुःखोपलक्षणं ।
 यत्त्वं पृच्छसि मां राजन् यातनाः पापकर्मिणां ॥
 केन केनेति पापेन तत्ते वक्ष्याम्यशेषतः ॥ ३८ ॥
 दुष्टेन चक्षुषा दृष्टाः परदारा नराधमैः ।
 मानसेन च दुष्टेन परद्रव्यञ्च सस्पृहैः ॥ ३९ ॥
 वज्रतुण्डाः खगास्तेषां हरन्त्येते विलोचने ।
 पुनःपुनश्च सम्भूतिरक्षणोरेषां भवत्यथ ॥ ४० ॥
 यावतोऽहिनिमेषांस्तु पापमेभिर्नृभिः कृतं ।
 तावद्वर्षमहस्त्राणि नेत्रार्त्तिं प्राप्नुवन्त्युत ॥ ४१ ॥
 असच्छास्त्रोपदेशास्तु यैर्दत्ता यैश्च मन्विताः ।
 सम्यग्दृष्टेर्विनाशाय रिपूणामपि मानवैः ॥ ४२ ॥
 यैः शास्त्रमन्यथा प्रोक्तं यैरसद्वागुदाहृता ।
 वेददेवद्विजातीनां गुरोर्निन्दा च यैः कृता ॥ ४३ ॥
 हरन्ति तेषां जिह्वाश्च जायमानाः पुनःपुनः ।
 तावतो वत्सरानेते वज्रतुण्डाः सुदारुणाः ॥ ४४ ॥
 मित्रभेदन्तथा पित्रा पुत्रस्य स्वजनस्य च ।
 याज्योपाध्याययोर्मात्रा सुतस्य सहचारिणः ॥ ४५ ॥
 भार्यापत्योश्च ये केचिद्भेदं चक्रुर्नराधमाः ।
 त इमे पश्य पाद्व्यन्ते करपत्रेण पार्थिव ॥ ४६ ॥
 परोपतापका ये च ये चाह्लादनिषेधकाः ।
 तालवृन्तानिलस्थानचन्दनोशीरहारिणः ॥ ४७ ॥
 प्राणान्तिकं ददुस्तापमदुष्टानाञ्च येऽधमाः ।

करम्भबालुकासंस्थास्तइमे पापभागिनः ॥ ४८ ॥
 भुङ्क्ते श्राद्धं तु योऽन्यस्य नरोऽन्येन निमन्त्रितः ।
 दैवे वाप्यथवा पित्र्ये स द्विधा कृष्यते खगैः ॥ ४९ ॥
 मर्माणि यस्तु साधूनामसदाग्निर्निकृन्तति ।
 तमिमे तुदमानास्तु खगास्तिष्ठन्त्यवारिताः ॥ ५० ॥
 यः करोति च पैशुन्यमन्यवागन्ययामतिः ।
 पाक्यते हि द्विधा जिह्वा तस्येत्यं निश्चितैः क्षुरैः ॥ ५१ ॥
 मातापित्रोर्गुरूणाञ्च येऽवज्ञां चक्रुर्द्विताः ।
 त इमे पूयविशमूचगर्त्तं मज्जन्यधोमुखाः ॥ ५२ ॥
 देवतातिथिभूतेषु भृत्येष्वभ्यागतेषु च ।
 अभुक्त्वत्सु येऽश्रन्ति तद्वत् पित्रमपि पक्षिषु ॥ ५३ ॥
 दुष्टास्ते पूयनिर्यासभुजः सूचीमुखास्तु ते ।
 जायन्ते गिरिवर्ष्माणः पश्यैते यादृशा नराः ॥ ५४ ॥
 एकपङ्क्त्या तु ये विप्रमथवेतरवर्णजं ।
 विषमं भोजयन्तीह विड्भुजस्त इमे यथा ॥ ५५ ॥
 एकसार्थप्रयातं ये निःस्वमर्थार्थिनं नरं ।
 अपास्य स्वान्नमश्रन्ति त इमे श्लेष्मभोजिनः ॥ ५६ ॥
 गोब्राह्मणामयः स्पृष्टा यैरुच्छिष्टैर्नरेश्वर ।
 तेषामेतेऽग्निकुम्भेषु लेलिह्यन्त्याहिताः कराः ॥ ५७ ॥
 सूर्येन्दुतारका दृष्टा यैरुच्छिष्टैस्तु कामतः ।
 तेषां याम्यैर्नरैर्नचे न्यस्तो वह्निः समेध्यते ॥ ५८ ॥
 गावोऽग्निर्जननी विप्रो ज्येष्ठभ्राता पिता स्वसा ।

यामयो गुरवो वृद्धा यैः स्पृष्टास्तु पदा नृभिः ॥ ५८ ॥

बद्धाङ्गुयस्ते निगडैर्लौहैरग्निप्रतापितैः ।

अङ्गारराशिमध्यस्थास्तिष्ठन्त्याजानुदाहिनः ॥ ६० ॥

पायसं कृशरं छागो देवान्नानि च यानि वै ।

भुक्तानि यैरसंस्कृत्य तेषां नेत्राणि पापिनां ॥ ६१ ॥

निपातितानां भूपृष्ठे उद्धृत्ताक्षि निरीक्षतां ।

सन्दंशैः पश्य कृष्यन्ते नरैर्याम्यैर्मुखात्ततः ॥ ६२ ॥

गुरुदेवद्विजातीनां वेदानाञ्च नराधमैः ।

निन्दा निशमिता यैश्च पापानामभिनन्दतां ॥ ६३ ॥

तेषामयोमयान् कीलानग्निवर्सान् पुनःपुनः ।

कर्णेषु प्रेरयन्त्येते याम्या विलपतामपि ॥ ६४ ॥

यैः प्रपादेवविप्रौकोदेवालयसभाः शुभाः ।

भङ्क्ता विध्वंसमानीताः क्रोधलोभानुवर्त्तिभिः ॥ ६५ ॥

तेषामेतैः शितैः शस्त्रैर्मुहुर्विलपतां त्वचः ।

पृथक् कुर्वन्ति वै याम्याः शरीरादतिदारुणाः ॥ ६६ ॥

गोब्राह्मणार्कमार्गास्तु येऽवमेहन्ति मानवाः ।

तेषामेतानि कृष्यन्ते गुदेनान्त्राणि वायसैः ॥ ६७ ॥

दत्त्वा कन्यां यत्र कस्मै द्वितीयाय प्रयच्छति ।

स त्वेवं नैकधा छिन्नः क्षारनद्यां प्रवाह्यते ॥ ६८ ॥

स्वपोषणपरो यस्तु परित्यजति मानवः ।

पुत्रभृत्यकलत्रादिबन्धुवर्गमकिञ्चनं ॥ ६९ ॥

दुर्भिच्छे सन्ध्रमे वापि सोऽप्येवं यमकिङ्करैः ।



उत्कृत्य दत्तानि मुखे स्वमांसान्यश्नुते क्षुधा ॥ ७० ॥

शरणागतान् यस्त्यजति लोभाद्वृत्त्युपजीविनः ।

सोऽप्येवं यन्त्रपीडाभिः पीड्यते यमकिङ्करैः ॥ ७१ ॥

सुकृतं ये प्रयच्छन्ति यावज्जन्म कृतं नराः ।

ते पिष्यन्ते शिलापेषैर्यथैते पापकर्मिणः ॥ ७२ ॥

न्यासापहारिणो बद्धाः सर्वगात्रेषु बन्धनैः ।

कमिष्टश्चिककाकोलैर्भुज्यन्तेऽहर्निशं नराः ॥ ७३ ॥

क्षुत्क्षामास्तृट्पतज्जिह्वातालवो वेदनातुराः ।

दिवाभैरुनिनः पापाः परदारभुजश्च ये ॥ ७४ ॥

तथैव कण्टकैर्दीर्घैरायसैः पश्य शात्मलिं ।

आरोपिता विभिन्नाङ्गाः प्रभूतास्त्वक्स्त्रवाविलाः ॥ ७५ ॥

मूषायामपि पश्यैतान् नाश्यमानान् यमानुगैः ।

पुरुषैः पुरुषव्याघ्र परदारावमर्षिणः ॥ ७६ ॥

उपाध्यायमधःकृत्वा स्तब्धो योऽध्ययनं नरः ।

गृह्णाति शिल्पमथवा सोऽप्येवं शिरसा शिलां ॥ ७७ ॥

विभ्रत् क्लेशमवाप्नोति जनमार्गेऽतिपीडितः ।

क्षुत्क्षामोऽहर्निशं भारपीडाव्यथितमस्तकः ॥ ७८ ॥

मूत्रश्लेष्मपुरीषाणि यैरुत्सृष्टानि वारिणि ।

त इमे श्लेष्मविगमूत्रदुर्गन्धं नरकं गताः ॥ ७९ ॥

परस्परञ्च मांसानि भक्षयन्ति क्षुधान्विताः ।

भुक्तं नातिथ्यविधिना पूर्वमेभिः परस्परं ॥ ८० ॥

अपविद्धास्तु यैर्वेदा वह्नयश्चाहिताग्निभिः ।

तद्वमे शैलशृङ्गाग्रात् पात्यन्तेऽधः पुनःपुनः ॥ ८१ ॥
 पुनर्भूपतयो जीर्णा यावज्जीवन्ति ये नराः ।
 इमे कृमिस्त्वमापन्ना भक्ष्यन्तेऽत्र पिपीलिकैः ॥ ८२ ॥
 पतितप्रतिग्रहादानाद्याजनान्नित्यसेवनात् ।
 पाषाणमध्यकीटत्वं नरः सततमश्नुते ॥ ८३ ॥
 पश्यतो भृत्यवर्गस्य मित्राणामतिथेस्तथा ।
 एको मिष्टान्नभुग्भुङ्क्ते ज्वलदङ्गारसञ्चयं ॥ ८४ ॥
 वृकैर्भयङ्करैः पृष्ठन्नित्यमस्योपभुज्यते ।
 पृष्ठमांसं नृपैतेन यतो लोकस्य भक्षितं ॥ ८५ ॥
 अन्योऽथ बधिरो मूको भ्राम्यतेऽयं क्षुधातुरः ।
 अकृतज्ञोऽधमः पुंसामुपकारेषु वर्त्ततां ॥ ८६ ॥
 अयं कृतघ्नो मित्राणामपकारी सुदुर्मतिः ।
 तप्तकुम्भे निपतति ततो यास्यति पेषणं ॥ ८७ ॥
 करम्भबालुकां तस्मात्ततो यन्त्रावपीडनं ।
 असिपत्रवनं तस्मात् करपत्रेण पाटनं ॥ ८८ ॥
 कालसूत्रे तथा छेदमनेकाश्चैव यातनाः ।
 प्राप्य निष्कृतिमेतस्मान्न वेद्मि कथमेष्यति ॥ ८९ ॥
 श्राद्धसङ्गतिनो विप्राः समुत्पत्य परस्परं ।
 दुष्टा हि निःसृतं फेनं सर्वाङ्गेभ्यः पिवन्ति वै ॥ ९० ॥
 सुवर्मास्तेऽपि विप्रघ्नः सुरापो गुरुतल्पगः ।
 अधश्चोर्ध्वञ्च दीप्ताग्नौ दह्यमानाः समन्ततः ॥ ९१ ॥
 तिष्ठन्त्यब्दसहस्राणि सुबहूनि ततः पुनः ।

जायन्ते मानवाः कुष्ठक्षयरोगादिचिह्निताः ॥ ६२ ॥
 मृताः पुनश्च नरकं पुनर्जाताश्च तादृशं ।
 व्याधिमृच्छन्ति कल्पान्तपरिमाणं नराधिप ॥ ६३ ॥
 गोघ्नो न्यूनतरं याति नरकेऽथ चिजन्मनि ।
 तथोपपातकानाञ्च सर्व्वेषामिति निश्चयः ॥ ६४ ॥
 नरकप्रच्युता यानि यैर्यैर्विहितपातकैः ।
 प्रयान्ति योनिजातानि तन्मे निगदतः शृणु ॥ ६५ ॥

इति श्रीमार्कण्डेयपुराणे जडोपाख्याने यमकिङ्करसंवादे ॥ १४ ॥

पञ्चदशोऽध्यायः ॥



यमकिङ्कर उवाच ॥

पतितात्प्रतिगृह्यार्थं खरयोनिं व्रजेद्विजः ।
 नरकात् प्रतिमुक्तस्तु ह्रमिः पतितयाजकः ॥ १ ॥
 उपाध्यायव्यलीकन्तु कृत्वा श्वा भवति द्विजः ।
 तज्जायां मनसा वाञ्छन् तद्द्वयं चाप्यसंशयं ॥ २ ॥
 गर्हभो जायते जन्तुः पित्रोश्चाप्यवमानकः ।
 मातापितरावाक्रुश्य शारिका सम्प्रजायते ॥ ३ ॥
 भ्रातुः पत्न्यवमन्ता च कपोतत्वं प्रपद्यते ।
 तामेव पीडयित्वा तु कच्छपत्वं प्रपद्यते ॥ ४ ॥
 भर्तृपिण्डमुपाश्रन् यस्तदिष्टं न निषेवते ।

सोऽपि मोहसमापन्नो जायते वानरो मृतः ॥ ५ ॥
 न्यासापहर्त्ता नरकादिमुक्तो जायते कृमिः ।
 असूयकश्च नरकान्मुक्तो भवति राक्षसः ॥ ६ ॥
 विश्वासहन्ता च नरो मीनयोनौ प्रजायते ।
 धान्यं यवांस्तिलान्माषान् कुलत्थान् सर्षपांश्चणान् ॥ ७ ॥
 कलायान् कलमान्मुद्गान् गोधूमानतसीस्तथा ।
 सस्यान्यन्यानि वा हत्वा मोहाज्जन्तुरचेतनः ॥ ८ ॥
 सञ्जायते महावक्त्रो मूषिको बभ्रुसन्निभः ।
 परदारामिमर्षात्तु वृको घोरोऽभिजायते ॥ ९ ॥
 श्वा शृगालो वको गृध्रो व्याडः कङ्कस्तथा क्रमात् ।
 भ्रातृभार्याश्च दुर्बुद्धिर्यो धर्षयति पापकृत् ॥ १० ॥
 पुंस्कोकिलत्वमाप्नोति स चापि नरकाच्च्युतः ।
 सखिभार्यां गुरोर्भार्यां राजभार्याश्च पापकृत् ॥ ११ ॥
 प्रधर्षयित्वा कामात्मा शूकरो जायते नरः ।
 यज्ञदानविवाहानां विघ्नकर्त्ता भवेत् कृमिः ॥ १२ ॥
 पुनर्द्दीता च कन्यायाः कृमिरेवोपजायते ।
 देवतापितृविप्राणामदत्त्वा योऽन्नमश्नुते ॥ १३ ॥
 प्रमुक्तो नरकात् सोऽपि वायसः सम्प्रजायते ।
 ज्येष्ठं पितृसमं वापि भ्रातरं योऽवमन्यते ॥ १४ ॥
 नरकात् सोऽपि विभ्रष्टः क्रौञ्चयोनौ प्रजायते ।
 शूद्रश्च ब्राह्मणीं गत्वा कृमियोनौ प्रजायते ॥ १५ ॥
 तस्यामपत्यमुत्पाद्य काष्ठान्तःकीटको भवेत् ।

शूकरः कृमिको मङ्गुश्चण्डालश्च प्रजायते ॥ १६ ॥
 अकृतज्ञोऽधमः पुंसां विमुक्तो नरकान्नरः ।
 कृतघ्नः कृमिकः कीटः पतङ्गो वृश्चिकस्तथा ॥ १७ ॥
 मत्स्यस्तु वायसः कूर्मः पुच्छो जायते ततः ।
 अशस्त्रं पुरुषं हत्वा नरः संजायते खरः ॥ १८ ॥
 कृमिः स्त्रीबधकर्त्ता च बालहन्ता च जायते ।
 भोजनं चोरयित्वा तु मक्षिका जायते नरः ॥ १९ ॥
 तत्राप्यस्ति विशेषो वै भोजनस्य शृणुष्व तत् ।
 हत्वान्नन्तु स मार्जारो जायते नरकाच्च्युतः ॥ २० ॥
 तिलपिण्याकसंमिश्रमन्नं हत्वा तु मूषिकः ।
 घृतं हत्वा च नकुलः काको मङ्गुरजामिषं ॥ २१ ॥
 मत्स्यमांसापहृत् काकः श्येनो मार्गामिषापहृत् ।
 वीचीकाकस्त्वपहृते लवणे दधनि क्रमिः ॥ २२ ॥
 चोरयित्वा पयश्चापि बलाका सम्प्रजायते ।
 यस्तु चोरयते तैलं तैलपायी स जायते ॥ २३ ॥
 मधु हत्वा नरो दंशः पूषं हत्वा पिपीलिकः ।
 चोरयित्वा तु निष्पावान् जायते गृहगोलकः ॥ २४ ॥
 आसवश्चोरयित्वा तु तित्तिरित्वमवाप्नुयात् ।
 अथो हत्वा तु पापात्मा वायसः सम्प्रजायते ॥ २५ ॥
 हृते कांस्ये च हारीतः कपोतो रूप्यभाजने ।
 हत्वा तु काञ्चनं भाण्डं कृमियोनौ प्रजायते ॥ २६ ॥
 पत्रोर्लं चोरयित्वा तु क्रकरत्वच्च गच्छति ।

कोषकारश्च कौषेये हृते वस्त्रेऽभिजायते ॥ २७ ॥
 दुकूले शार्ङ्गिके पापो हृते चैवांशुके शुकः ।
 तथैवाजाविकं हृत्वा वस्त्रं क्षौमञ्च जायते ॥ २८ ॥
 कार्पासिके हृते क्रौञ्चो वाल्कहर्त्ता वकस्तथा ।
 मयूरो वर्ष्मकान् हृत्वा शाकपत्रञ्च जायते ॥ २९ ॥
 जीवञ्जीवकतां याति रक्तवस्त्रापहन्नरः ।
 छुछुन्दरिः शुभान् गन्धान् वासो हृत्वा शशो भवेत् ॥ ३० ॥
 शण्डः फलापहरणात् काष्ठस्य घुण्णकीटकः ।
 पुष्पापहृद्दरिद्रश्च पङ्कुर्यानापहन्नरः ॥ ३१ ॥
 शाकहर्त्ता च हारीतस्तोयहर्त्ता च चातकः ।
 भूहर्त्ता नरकान् गत्वा रौरवादीन् सुदारुणान् ॥ ३२ ॥
 तृणगुल्मलताबल्लित्वक्सारतरुतां क्रमात् ।
 प्राप्य क्षीणाल्पपापस्तु नरो भवति वै ततः ॥ ३३ ॥
 कृमिः कीटः पतङ्गोऽथ पक्षी तोयचरो मृगः ।
 गोत्वं प्राप्य च चण्डालपुङ्गवादि जुगुप्सितं ॥ ३४ ॥
 पङ्गुन्धो बधिरः कुष्ठो यक्ष्मणा च प्रपीडितः ।
 मुखरोगाक्षिरोगैश्च गुदरोगैश्च बाध्यते ॥ ३५ ॥
 अपस्मारी च भवति शूद्रत्वं च स गच्छति ।
 एष एव क्रमो दृष्टो गोसुवर्णापहारिणां ॥ ३६ ॥
 विद्यापहारिणश्चोग्रा निष्क्रयभ्रंसिनो गुरोः ।
 जायामन्यस्य पुरुषः पारक्यां प्रतिपादयन् ॥ ३७ ॥
 प्राप्नोति शण्डतां मूढो यातनाभ्यः परिच्युतः ।

यः करोति नरो होममसमिद्धे विभावसौ ॥ ३८ ॥
 सोऽजीर्णव्याधिदुःखात्तो मन्दाग्निः संप्रजायते ।
 परनिन्दा कृतघ्नत्वं परमम्रावधट्टनं ॥ ३९ ॥
 नैष्ठुर्यं निर्घृणत्वञ्च परदारोपसेवनं ।
 परस्वहरणाशौचं देवतानाञ्च कुत्सनं ॥ ४० ॥
 निकृत्या वञ्चनं नृणां कार्पण्यञ्च नृणां बधः ।
 यानि च प्रतिषिद्धानि तत्प्रवृत्तिश्च सन्तता ॥ ४१ ॥
 उपलब्ध्याणि जानीयान्मुक्तानां नरकादनु ।
 दया भूतेषु संवादः परलोकप्रतिक्रिया ॥ ४२ ॥
 सत्यं भूतहितार्थोक्तिर्वेदप्रामाण्यदर्शनं ।
 गुरुदेवर्षिसिद्धिर्षिपूजनं साधुसङ्गमः ॥ ४३ ॥
 सत्क्रियाभ्यसनं मैत्रीमिति बुद्धोत्त पण्डितः ।
 अन्यानि चैव सङ्गमक्रियाभूतानि यानि च ॥ ४४ ॥
 स्वर्गच्युतानां लिङ्गानि पुरुषाणामपापिनां ।
 एतदुद्देशतो राजन् भवतः कथितं मया ॥ ४५ ॥
 स्वकर्मफलभोक्तृणां पुण्यानां पापिनान्तथा ।
 तदेहान्यत्र गच्छामो दृष्टं सर्वं त्वयाधुना ॥
 त्वया दृष्टो हि नरकस्तदेहान्यत्र गम्यतां ॥ ४६ ॥

पुत्र उवाच ॥

ततस्तमग्रतः कृत्वा स राजा गन्तुमुद्यतः ।
 ततश्च सर्वैरुत्कुष्टं यातनास्थाधिभिर्नृभिः ॥ ४७ ॥
 प्रसादं कुरु भूपेति तिष्ठ तावन्मूढहृत्कं ।

त्वदङ्गसङ्गी पवनो मनो ह्लादयते हि नः ॥ ४८ ॥
 परितापञ्च गात्रेभ्यः पीडाबाधाश्च कृत्स्नशः ।
 अपहन्ति नरव्याघ्र दयां कुरु महीपते ॥ ४९ ॥
 एतच्छ्रुत्वा वचस्तेषां तं याम्यपुरुषं नृपः ।
 पप्रच्छ कथमेतेषामाह्लादो मयि तिष्ठति ॥ ५० ॥
 किं मया कर्म तत् पुण्यं मर्त्यलोके महत् कृतं ।
 आह्लाददायिनी वृष्टिर्येनेयं तदुदीरय ॥ ५१ ॥

यमपुरुष उवाच ॥

पितृदेवातिथिप्रैष्यशिष्टेनान्नेन ते तनुः ।
 पुष्टिमभ्यागता यस्मात्तद्गतञ्च मनो यतः ॥ ५२ ॥
 ततस्त्वङ्गात्रसंसर्गी पवनो ह्लाददायकः ।
 पापकर्मकृतो राजन् यातना न प्रबाधते ॥ ५३ ॥
 अश्वमेधादयो यज्ञास्त्वयेष्टा विधिवद्यतः ।
 ततस्त्वद्दर्शनाद्याम्या यन्त्रशस्त्राग्निवायसाः ॥ ५४ ॥
 पीडनछेददाहादिमहादुःखस्य हेतवः ।
 मृदुत्वमागता राजन् तेजसापहतास्तव ॥ ५५ ॥

राजोवाच ॥

न स्वर्गे ब्रह्मलोके वा तत्सुखं प्राप्यते नरैः ।
 यदार्त्तजन्तुनिर्वाणदानोत्थमिति मे मतिः ॥ ५६ ॥
 यदि मत्सन्निधावेतान् यातना न प्रबाधते ।
 ततो भद्रमखात्राहं स्थास्ये स्थाणुरिवाचलः ॥ ५७ ॥

यमपुरुष उवाच ।

एहि राजन् प्रगच्छामो निजपुण्यसमर्जितान् ।
भुङ्क्ते भोगानपास्येह यातनाः पापकर्माणां ॥ ५८ ॥

राजोवाच ॥

तस्मान्न तावद्यास्यामि यावदेते सुदुःखिताः ।
मत्सन्निधानात् सुखिनो भवन्ति नरकौकसः ॥ ५९ ॥
धिकं तस्य जीवनं पुंसः शरणार्थिनमातुरं ।
यो नार्त्तमनुगृह्णाति वैरिपक्षमपि ध्रुवं ॥ ६० ॥
यज्ञदानतपांसीह परत्र च न भूतये ।
भवन्ति तस्य यस्यार्त्तपरित्राणे न मानसं ॥ ६१ ॥
नरस्य यस्य कठिनं मनो बालातुरादिषु ।
दृष्टेषु च न तं मन्ये मानुषं राक्षसो हि सः ॥ ६२ ॥
एतेषां सन्निकर्षात्तु यद्यग्निपरितापजं ।
तथोग्रगन्धजं वापि दुःखं नरकसम्भवं ॥ ६३ ॥
क्षुत्पिपासाभवं दुःखं यच्च मूर्च्छाप्रदं महत् ।
एतेषां चाणदानन्तु मन्ये स्वर्गसुखात् परं ॥ ६४ ॥
प्राप्स्यन्त्यार्त्ता यदि सुखं बहवो दुःखिते मयि ।
किन्तु प्राप्तं मया न स्यात्तस्मात्त्वं ब्रज मा चिरं ॥ ६५ ॥

यमपुरुष उवाच ।

एष धम्मश्च शक्रश्च त्वा नतु समुपागता ।
अवश्यसस्माज्जन्तव्यं तस्मात् पार्थिव गम्यतां ॥ ६६ ॥

धर्म उवाच ॥

नयामि त्वामहं स्वर्गं त्वया सम्यगुपासितः ।
विमानमेतदाकृष्ट्य मा विलम्बस्व गम्यतां ॥ ६७ ॥

राजोवाच ॥

नरके मानवा धर्म पीड्यन्तेऽव सहस्रशः ।
चाहीति चार्त्ताः क्रन्दन्ति मामतो न ब्रजाम्यहं ॥ ६८ ॥

इन्द्र उवाच ॥

कर्मणा नरकप्राप्तिरेतेषां पापकर्मिणां ।
स्वर्गस्त्वयापि गन्तव्यो नृप पुण्येन कर्मणा ॥ ६९ ॥

राजोवाच ॥

यदि जानासि धर्मं त्वं त्वं वा शक्र शचीपते ।
मम यावत्प्रमाणन्तु शुभं तद्वक्तुमर्हथः ॥ ७० ॥

धर्म उवाच ॥

अब्विन्दवो यथाम्बोधौ यथा वा दिवि तारकाः ।
यथा वा वर्षतो धारा गङ्गायां सिकता यथा ॥ ७१ ॥
असंख्येया महाराज यथा विन्द्वादयो ह्यपां ।
तथा तवापि पुण्यस्य संख्या नैवोपपद्यते ॥ ७२ ॥
अनुकम्पामिमामद्य नारकेष्विह कुर्वतः ।
तदेव शतसाहस्रं संख्यामुपगतं तव ॥ ७३ ॥
तद्गच्छ त्वं नृपश्रेष्ठ तद्गोक्तुममरालयं ।
एतेऽपि पापन्नरके क्षपयन्तु स्वकर्मजं ॥ ७४ ॥

राजीवाच ॥

कथं स्पृहां करिष्यन्ति मत्सम्यर्केषु मानवाः ।
यदि मत्सन्निधावेषामुत्कर्षो नोपजायते ॥ ७५ ॥
तस्मात् यत् सुकृतं किञ्चिन्ममास्ति त्रिदशाधिप ।
तेन मुच्यन्तु नरकात् पापिनो यातनां गताः ॥ ७६ ॥

इन्द्र उवाच ॥

एवमूर्ध्वतरं स्थानं त्वयावाप्तं महीपते ।
एतांश्च नरकात् पश्य विमुक्तान् पापकारिणः ॥ ७७ ॥

पुत्र उवाच ॥

ततोऽपतत् पुष्पदृष्टिस्तस्योपरि महीपतेः ।
विमानञ्चाधिरोप्यैनं स्वर्लोकमनयद्भरिः ॥ ७८ ॥
अहञ्चान्ये च ये तत्र यातनाभ्यः परिच्युताः ।
स्वकर्मफलनिर्दिष्टं ततो जात्यन्तरं गताः ॥ ७९ ॥
एवमेते समाख्याता नरका द्विजसत्तम ।
येन येन च पापेन यां यां योनिमुपैति वै ॥ ८० ॥
तत्तत् सर्व्वं समाख्यातं यथा दृष्टं मया पुरा ।
पुरानुभवजं ज्ञानमवाप्यावितथं तव ॥
अतः परं महाभाग किमन्यत् कथयामि ते ॥ ८१ ॥

इति श्री मार्कण्डेयपुराणे पितापुत्रसंवादे ॥ १५ ॥

षोडशोऽध्यायः ॥



पितोवाच ॥

कथितं मे त्वया वत्स संसारस्य व्यवस्थितं ।
स्वरूपमतिहेयस्य घटीयन्त्रवदव्ययं ॥ १ ॥
तदेवमेतदखिलं मयावगतमीदृशं ।
किम्मया वद कर्त्तव्यमेवमस्मिन् व्यवस्थिते ॥ २ ॥

पुत्र उवाच ॥

यदि मद्वचनं तात श्रद्धास्यविशङ्कितः ।
तत्परित्यज्य गार्हस्थ्यं वानप्रस्थपरो भव ॥ ३ ॥
तमनुष्ठाय विधिवद् विहायाग्निपरिग्रहं ।
आत्मन्यात्मानमाधाय निर्दन्द्वो निष्परिग्रहः ॥ ४ ॥
एकान्तराशी वश्यात्मा भव भिचुरतन्द्रितः ।
तत्र योगपरो भूत्वा बाह्यस्पर्शविवर्जितः ॥ ५ ॥
ततः प्राप्स्यसि तं योगं दुःखसंयोगभेषजं ।
मुक्तिहेतुमनौपम्यमनाख्येयमसङ्गिनं ॥
यत्संयोगान्न ते योगो भूयो भूतैर्भविष्यति ॥ ६ ॥

पितोवाच ॥

वत्स योगं ममाचक्ष्व मुक्तिहेतुमतः परं ।
येन भूतैः पुनर्भूतो नेदृग्दुःखमवाप्नुयां ॥ ७ ॥
यत्रासक्तिपरस्यात्मा मम संसारबन्धनैः ।
नैति योगमयोगोऽपि तं योगमधुना वद ॥ ८ ॥

संसारादित्यतापार्त्तिविशुध्यद्देहमानसं ।
 ब्रह्मज्ञानाम्बुशीतेन सिञ्च मां वाक्यवारिणा ॥ ९ ॥
 अविद्याकृष्णसर्पेण दष्टं तद्विषपीडितं ।
 स्ववाक्यामृतपानेन मां जीवय पुनर्मृतं ॥ १० ॥
 पुत्रदारगृहक्षेत्रममत्वनिगडाहितं ।
 मां मोचयेष्टसद्भावविज्ञानोच्चाटनैस्स्वरन् ॥ ११ ॥

पुत्र उवाच ॥

शृणु तात यथा योगो दत्ताचेयेण धीमता ।
 अनर्काय पुरा प्रोक्तः सम्यक् पृष्टेन विस्तरात् ॥ १२ ॥

पितृवाच ॥

दत्ताचेयः सुतः कस्य कथं वा योगमुक्तवान् ।
 कश्चानर्को महाभागो यो योगं परिपृष्टवान् ॥ १३ ॥

पुत्र उवाच ॥

कौशिको ब्राह्मणः कश्चित् प्रतिष्ठानेऽभवत्पुरे ।
 सोऽन्यजन्मकृतैः पापैः कुष्ठरोगातुरोऽभवत् ॥ १४ ॥
 तं तथा व्याधितं भार्या पतिं देवमिवार्चयत् ।
 पादाभ्यङ्गाङ्गसंवाहस्नानाच्छादनभोजनैः ॥ १५ ॥
 श्लेष्ममूत्रपुरीषासृक्प्रवाहक्षालनेन च ।
 रहश्चैवोपचारेण प्रियसम्भाषणेन च ॥ १६ ॥
 स तथा पूज्यमानोऽपि सदातीव विनीतया ।
 अतीवतीव्रकोपत्वान्निर्भत्सयति निष्ठुरः ॥ १७ ॥

तथापि प्रणता भार्या तममन्यत द्रवतं ।
 तं तथाप्यतिबीभत्सं सर्वश्रेष्ठममन्यत ॥ १८ ॥
 अचक्रमणशीलोऽपि स कदाचिद्विजोत्तमः ।
 प्राह भार्यां नयस्वेति त्वं मां तस्या निवेशनं ॥ १९ ॥
 या सा वेश्या मया दृष्टा राजमार्गे गृहोषिता ।
 तां मां प्रापय धर्मज्ञे सैव मे हृदि वर्तते ॥ २० ॥
 दृष्टा सूर्योदये बाला रात्रिश्चैवमुपागता ।
 दर्शनानन्तरं सा मे हृदयान्नापसर्पति ॥ २१ ॥
 यदि सा चारुसर्वाङ्गी पीनश्रोणिपयोधरा ।
 नोपगूहति तन्वङ्गी तन्मां द्रव्यसि वै मृतं ॥ २२ ॥
 वामः कामो मनुष्याणां बहुभिः प्रार्थ्यते च सा ।
 ममाशक्तिश्च गमने संकुलं प्रतिभाति मे ॥ २३ ॥
 तत्तदा वचनं श्रुत्वा भर्तुः कामातुरस्य सा ।
 तत्पत्नी सत्कुलोत्पन्ना महाभागा पतिव्रता ॥ २४ ॥
 गाढं परिकरं बद्धा शुल्कमादाय चाधिकं ।
 स्नान्धे भर्तारमादाय जगाम मृदुगामिनी ॥ २५ ॥
 निशि मेघास्तृते व्योम्नि चलद्विद्युत्प्रदर्शिते ।
 राजमार्गे प्रियं भर्तुश्चिकीर्षन्ती द्विजाङ्गना ॥ २६ ॥
 पथि शूले तथा प्रोतमचौरं चौरशङ्कया ।
 माण्डव्यमतिदुःखार्तमन्धकारेऽथ स द्विजः ॥ २७ ॥
 पत्नीस्नान्धे समारूढश्चालयामास कौशिकः ।
 पादावमर्षणात् क्रुद्धो माण्डव्यस्तमुवाच ह ॥ २८ ॥

येनाहमेवमत्यर्थं दुःखितश्चालितः पदा ।

दशां कष्टामनुप्राप्तः स पापात्मा नराधमः ॥ २९ ॥

सूर्योदयेऽवशः प्राणैर्विमोक्ष्यति न संशयः ।

भास्करालोकनादेव स विनाशमवाप्स्यति ॥ ३० ॥

तस्य भार्या ततः श्रुत्वा तं शापमतिदारुणं ।

प्रोवाच व्यथिता सूर्यो नैवोदयमुपैष्यति ॥ ३१ ॥

ततः सूर्योदयाभावादभवत् सन्तता निशा ।

बहून्यहःप्रमाणानि ततो देवा भयं ययुः ॥ ३२ ॥

निःस्वाध्यायवषट्कारस्वधास्वाहाविवर्जितं ।

कथं नु खल्विदं सर्वं न गच्छेत् संचयं जगत् ॥ ३३ ॥

अहीराचव्यवस्थाया विना मासर्तुसंक्षयः ।

तत्संचयान्नत्वयने ज्ञायेते दक्षिणोत्तरे ॥ ३४ ॥

विना चायनविज्ञानात् कालः संवत्सरः कुतः ।

संवत्सरं विना नान्यत् कालज्ञानं प्रवर्तते ॥ ३५ ॥

पतिव्रताया वचसा नोद्गच्छति दिवाकरः ।

सूर्योदयं विना नैव स्नानदानादिकाः क्रियाः ॥ ३६ ॥

नाग्नेर्विहरणञ्चैव क्रत्वभावश्च लक्ष्यते ।

नैवाप्यायनमस्माकं विना होमेन जायते ॥ ३७ ॥

वयमाप्यायिता मर्त्यैर्यज्ञभागैर्यथोचितैः ।

दृष्ट्वा ताननुगृह्णीमो मर्त्यान् सस्यादिसिद्धये ॥ ३८ ॥

निष्पादितास्वोषधीषु मर्त्या यज्ञैर्यजन्ति नः ।

तेषां वयं प्रयच्छामः कामान् यज्ञादिपूजिताः ॥ ३९ ॥

अधो हि वर्षाम वयं मर्त्याश्चोर्द्ध्वप्रदर्षिणः ।
 तोयवर्षेण हि वयं हविर्वर्षेण मानवाः ॥ ४० ॥
 ये नास्माकं प्रयच्छन्ति नित्यनैमित्तिकीः क्रियाः ।
 क्रतुभागं दुरात्मानः स्वयं चाश्रन्ति लोलुपाः ॥ ४१ ॥
 विनाशाय वयं तेषां तोयसूर्याग्निमारुतान् ।
 क्षितिञ्च सन्दूषयामः पापानामपकारिणां ॥ ४२ ॥
 दुष्टतोयादिभोगेन तेषां दुष्कृतकर्मिणां ।
 उपसर्गाः प्रवर्तन्ते मरणाय सुदारुणाः ॥ ४३ ॥
 ये त्वस्मान् प्रीणयित्वा तु भुञ्जते शेषमात्मना ।
 तेषां पुण्यान् वयं लोकान् विदधाम महात्मनां ॥ ४४ ॥
 तन्नास्ति सर्वमेवैतद् विनैषां व्युष्टिसंस्थितिं ।
 कथन्नु दिनसर्गः स्यादन्योन्यमवदन् सुराः ॥ ४५ ॥
 तेषामेव समेतानां यज्ञव्युच्छित्तिशङ्किनां ।
 देवानां वचनं श्रुत्वा प्राह देवः प्रजापतिः ॥ ४६ ॥
 तेजः परं तेजसैव तपसा च तपस्तथा ।
 प्रशाम्यतेऽमरास्तस्माच्छृणुध्वं वचनं मम ॥ ४७ ॥
 पतिव्रताया माहात्म्यान्नोद्गच्छति दिवाकरः ।
 तस्य चानुदयाद्धानिर्मर्त्यानां भवतां तथा ॥ ४८ ॥
 तस्मात् पतिव्रतामचेरनसूयां तपस्विनीं ।
 प्रसादयत वै पत्नीं भानोरुदयकाम्यया ॥ ४९ ॥

पुत्र उवाच ॥

तैः सा प्रसादिता गत्वा प्राहेष्टं त्रियतामिति ।

अथाचन्त दिनं देवा भवत्विति यथा पुरा ॥ ५० ॥

अनसूयोवाच ॥

पतिव्रताया माहात्म्यं न हीयेत कथन्त्विति ।

सम्मान्य तस्मात्तां साध्वीमहः सूच्याम्यहं सुराः ॥ ५१ ॥

यथा पुनरहोरात्रसंस्थानमुपजायते ।

यथा च तस्याः स्वपतिर्न साध्व्या नाशमेष्यति ॥ ५२ ॥

पुत्र उवाच ॥

एवमुक्त्वा सुरांस्तस्या गत्वा सा मन्दिरं शुभा ।

उवाच कुशलं पृष्ट्वा धर्मं भर्तुस्तथात्मनः ॥ ५३ ॥

अनसूयोवाच ॥

कच्चिन्नन्दसि कल्याणि स्वभर्तुर्मुखदर्शनात् ।

कच्चिच्चाखिलदेवेभ्यो मन्यसेऽभ्यधिकं पतिं ॥ ५४ ॥

भर्तुशुश्रूषणादेव मया प्राप्तं महत् फलं ।

सर्वकामफलावाप्त्वा प्रत्यूहाः परिवर्तिताः ॥ ५५ ॥

पञ्चर्मानि मनुष्येण साध्वि देयानि सर्वदा ।

तथात्मवर्णधर्मेण कर्त्तव्यो धनसञ्चयः ॥ ५६ ॥

प्राप्तश्चार्थस्ततः पात्रे विनियोज्यो विधानतः ।

सत्यार्जवतपोदानैर्दयायुक्तो भवेत् सदा ॥ ५७ ॥

क्रियाश्च शास्त्रनिर्दिष्टा रागद्वेषविवर्जिताः ।

कर्त्तव्या अन्वहं श्रद्धापुरस्कारेण शक्तितः ॥ ५८ ॥

स्वजातिविहितानेव लोकानाम्प्रोति मानवः ।

क्लेशेन महता साध्वि प्राजापत्यादिकान् क्रमात् ॥ ५९ ॥

स्त्रियस्त्वेवं समस्तस्य नरैर्दुःखार्जितस्य वै ।
 पुण्यस्यार्द्धापहारिण्यः पतिशुश्रूषयैव हि ॥ ६० ॥
 नास्ति स्त्रीणां पृथग्यज्ञो न श्राद्धं नाप्युपोषितं ।
 भर्तृशुश्रूषयैवैतान् लोकानिष्टान् व्रजन्ति हि ॥ ६१ ॥
 तस्मात् साध्वि महाभागे पतिशुश्रूषणं प्रति ।
 त्वया मतिः सदा कार्या यतो भर्ता परा गतिः ॥ ६२ ॥
 यद्देवेभ्यो यच्च पित्रागतेभ्यः
 कुर्याद्भर्ताभ्यर्चनं सत्क्रियातः ।
 तस्याप्यर्द्धं केवलानन्यचित्ता
 नारी भुङ्क्ते भर्तृशुश्रूषयैव ॥ ६३ ॥

पुत्र उवाच ॥

तस्यास्तद्वचनं श्रुत्वा प्रतिपूज्य तथादरात् ।
 प्रत्युवाचात्रिपत्नीं तामनसूयामिदं वचः ॥ ६४ ॥
 धन्यास्म्यनुगृहीतास्मि देवैश्चाप्यवलोकिता ।
 यन्मे प्रकृतिकल्याणि श्रद्धां वर्द्धयसे पुनः ॥ ६५ ॥
 जानाम्येतन्न नारीणां काचित् पतिसमागतिः ।
 तत्प्रोतिश्चोपकाराय इह लोके परत्र च ॥ ६६ ॥
 पतिप्रसादादिह च प्रेत्य चैव यशस्विनि ।
 नारी सुखमवाप्नोति नार्था भर्ता हि देवता ॥ ६७ ॥
 सा त्वं ब्रूहि महाभागे प्राप्ताया मम मन्दिरं ।
 आर्याया यन्मया कार्यन्तथार्थेणापि वा शुभे ॥ ६८ ॥

अनसूयोवाच

एते देवाः सहेन्द्रेण मामुपागम्य दुःखिताः ।
 त्वद्वाक्यापास्तसत्कर्मदिननक्तनिरूपणाः ॥ ६६ ॥
 याचन्तेऽहर्निशासंस्थां यथावदविखण्डितां ।
 अहं तदर्थमायाता शृणु चैतद्वचो मम ॥ ७० ॥
 दिनाभावात् समस्तानामभावो यागकर्मणां ।
 तदभावात् सुराः पुष्टिं नोपयान्ति तपस्विनि ॥ ७१ ॥
 अहश्चैव समुच्छेदादुच्छेदः सर्वकर्मणां ।
 तदुच्छेदादनादृष्ट्या जगदुच्छेदमेष्यति ॥ ७२ ॥
 तच्चमिच्छसि चेदेतत् जगदुद्धर्तुमापदः ।
 प्रसीद साध्वि लोकानां पूर्ववद्वर्त्ततां रविः ॥ ७३ ॥

ब्राह्मण्यवाच ॥

माण्डव्येन महाभागे शप्तो भर्ता ममेश्वरः ।
 सूर्योदये विनाशं त्वं प्राप्स्यसीत्यतिमन्युना ॥ ७४ ॥

अनसूयोवाच ॥

यदि वा रोचते भद्रे ततस्त्वद्वचनादहं ।
 करोमि पूर्ववद्देहं भर्तारञ्च नवं तव ॥ ७५ ॥
 मया हि सर्वथा स्त्रीणां माहात्म्यं वरवर्ष्मिनि ।
 पतिव्रतानामाराध्यमिति सम्मानयामि ते ॥ ७६ ॥

पुत्र उवाच ॥

तथेत्युक्ते तया सूर्यमाजुहाव तपस्विनी ।
 अनसूयार्थमुद्यम्य दशरात्रे तदा निशि ॥ ७७ ॥

ततो विवस्वान् भगवान् फुल्लपद्मारुणाकृतिः ।
 शैलराजानमुदयमारुरोहोरुमण्डलः ॥ ७८ ॥
 समनन्तरमेवास्या भर्ता प्राणैर्व्ययुज्यत ।
 पपात च महीपृष्ठे पतन्तं जगद्दे च सा ॥ ७९ ॥

अनसूयोवाच ॥

न विषादस्त्वया भद्रे कर्त्तव्यः पश्य मे बलं ।
 पतिशुश्रूषयावाप्तं तपसः किञ्चिरेण ते ॥ ८० ॥
 यथा भर्तृसमं नान्यमपश्यं पुरुषं क्वचित् ।
 रूपतः शीलतो बुद्ध्या वाङ्माधुर्यादिभूषणैः ॥ ८१ ॥
 तेन सत्येन विप्रोऽयं व्याधिमुक्तः पुनर्युवा ।
 प्राप्नोतु जीवितं भार्यासहायः शरदां शतं ॥ ८२ ॥
 यथा भर्तृसमं नान्यमहं पश्यामि दैवतं ।
 तेन सत्येन विप्रोऽयं पुनर्जीवत्वनामयः ॥ ८३ ॥
 कर्मणा मनसा वाचा भर्तुराराधनं प्रति ।
 यथा ममोद्यमो नित्यं तथायं जीवतां द्विजः ॥ ८४ ॥

पुत्र उवाच ॥

ततो विप्रः समुत्तस्थौ व्याधिमुक्तः पुनर्युवा ।
 स्वभाभिर्भासयन् वेश्म दन्दारक इवाजरः ॥ ८५ ॥
 ततोऽपतत् पुष्पदृष्टिर्देववाद्यादिनिस्वनः ।
 लेभिरे च मुदं देवा अनसूयामथाब्रुवन् ॥ ८६ ॥

देवा ऊचुः ॥

वरं दृणीष्व कल्याणि देवकार्थं महत् कृतं ।

त्वया यस्मात्ततो देवा वरदास्ते तपस्विनि ॥ ८७ ॥

अनसूयोवाच ॥

यदि देवाः प्रसन्ना मे पितामहपुरोगमाः ।

वरदा वरयोग्या च यद्यहं भवतां मता ॥ ८८ ॥

तद्यान्तु मम पुत्रत्वं ब्रह्मविष्णुमहेश्वराः ।

योगञ्च प्राप्नुयां भर्तृसहिता क्लेशमुक्तये ॥ ८९ ॥

एवमस्त्विति तां देवा ब्रह्मविष्णुशिवादयः ।

प्रोक्ता जग्मुर्यथान्यायमनुमान्य तपस्विनीं ॥ ९० ॥

इति मार्कण्डेयपुराणे पितापुत्रसंवादे अनसूयावरप्राप्तिः ॥ ९६ ॥

सप्तदशोऽध्यायः ॥



पुत्र उवाच ॥

ततः काले बहुतिथे द्वितीयो ब्रह्मणः सुतः ।

स्वभार्या भगवानचिरनसूयामपश्यत ॥ १ ॥

ऋतुस्नातां सुचार्वङ्गीं लोभनीयोत्तमाकृतिं ।

सकामो मनसा भेजे स मुनिस्तामनिन्दितां ॥ २ ॥

तस्याभिध्यायतस्तान्तु विकारो योऽन्वजायत ।

तमेवोवाह पवनस्तिरश्चोर्ध्वञ्च वेगवान् ॥ ३ ॥

ब्रह्मरूपञ्च शुक्लाभं पतमानं समन्ततः ।

सोमरूपं रजोपेतं दिशस्तं जगृहुर्दश ॥ ४ ॥

स सोमो मानसो जज्ञे तस्यामचेः प्रजापतेः ।
 पुत्रः समस्तसत्वानामायुराधार एवच ॥ ५ ॥
 तुष्टेन विष्णुना जज्ञे दत्ताचेयो महात्मना ।
 स्वशरीरात् समुत्पाद्य सत्वोद्रिक्तो द्विजोत्तमः ॥ ६ ॥
 दत्ताचेय इति ख्यातः सोऽनुसयास्तनं पपौ ।
 विष्णुरेवावतीर्णोऽसौ द्वितीयोऽचेः सुतोऽभवत् ॥ ७ ॥
 सप्ताहात् प्रच्युतो मातुरुदरात् कुपितो यतः ।
 हैहयेन्द्रमुपावृत्तमपराध्यन्तमुद्धतं ॥ ८ ॥
 दृष्ट्वाचौ कुपितः सद्यो दग्धकामः स हैहयं ।
 गर्भवासमहायासदुःखामर्षसमन्वितः ॥ ९ ॥
 दुर्वासास्तमसोद्रिक्तो रुद्रांशः समजायत ।
 इति पुत्रचयं तस्या जज्ञे ब्रह्मेशवैष्णवं ॥ १० ॥
 सोमो ब्रह्माभवद्विष्णुर्दत्ताचेयो व्यजायत ।
 दुर्वासाः शङ्करो जज्ञे वरदानाद्विवौकसां ॥ ११ ॥
 सोमः स्वरश्मिभिः शीतैर्वीरुधौषधिमानवान् ।
 आप्याययन् सदा स्वर्गं वर्तते स प्रजापतिः ॥ १२ ॥
 दत्ताचेयः प्रजां पाति दुष्टदैत्यनिवर्हनात् ।
 शिष्टानुग्रहकञ्चेति ज्ञेयश्चांशः स वैष्णवः ॥ १३ ॥
 निर्दहत्यवमन्तारं दुर्वासा भगवानजः ।
 रौद्रं समाश्रित्य वपुर्दृङ्मनोवागभिरुद्धतः ॥ १४ ॥
 सोमत्वं भगवानचिः पुनश्चक्रे प्रजापतिः ।
 दत्ताचेयोऽपि विषयान् योगस्थो बुभुजे हरिः ॥ १५ ॥

दुर्वासाः पितरं हित्वा मातरं चोत्तमं व्रतं ।
 उन्मत्ताख्यं समाश्रित्य परिवभ्राम मेदिनीं ॥ १६ ॥
 मुनिपुत्रवृतो योगी दत्तात्रेयोऽप्यसङ्गितां ।
 अभोष्यमानः सरसि निममज्ज चिरं प्रभुः ॥ १७ ॥
 तथापि तं महात्मानमतीव प्रियदर्शनं ।
 तत्त्यजुर्न कुमारास्ते सरसस्तोरमाश्रिताः ॥ १८ ॥
 दिव्ये वर्षशते पूर्ये यदा ते न त्यजन्ति तं ।
 तत्प्रीत्या सरसस्तोरं सर्वे मुनिकुमारकाः ॥ १९ ॥
 ततो दिव्याम्बरधरां चारूपीननितम्बिनीं ।
 नारीमादाय कल्याणीमुत्ततार जलान्मुनिः ॥ २० ॥
 स्त्रीसन्निकर्षाद्यद्येते परित्यज्यन्ति मामिति ।
 मुनिपुत्रास्ततोऽसङ्गी स्थास्यामीति विचिन्तयन् ॥ २१ ॥
 तथापि तं मुनिसुता न त्यजन्ति यदा मुनिं ।
 ततः सह तया नार्या मद्यपानमथापिवत् ॥ २२ ॥
 सुरापानरतं ते न सभार्यं तत्त्यजुस्ततः ।
 गीतवाद्यादिवनिताभोगसंसर्गदूषितं ॥ २३ ॥
 मन्यमाना महात्मानं तया सह वहिष्कृत्यं ।
 नावाप दोषं योगीशो वारूणीं स पिवन्नपि ॥ २४ ॥
 अन्तावसायिवेश्मान्तर्मातरिश्वा वसन्निव ।
 सुरां पिवन् सपत्नीकस्तपस्तेपे स योगवित् ॥
 योगीश्वरश्चिन्त्यमानो योगिभिर्मुक्तिकाङ्क्षिभिः ॥ २५ ॥

इति श्रीमार्कण्डेयपुराणे दत्तात्रेयोत्पत्तिः ॥ १७ ॥



पुत्र उवाच ॥

कस्यचित्त्वथ कालस्य कृतवीर्यात्मजोऽर्जुनः ।
 कृतवीर्यं दिवं याते मन्त्रिभिः सपुरोहितैः ॥ १ ॥
 पौरैश्चात्माभिषेकार्थं समाहूतोऽब्रवीदिदं ।
 नाहं राज्यं करिष्यामि मन्त्रिणो नरकोत्तरं ॥ २ ॥
 यदर्थं गृह्यते शुल्कं तदनिष्पादयन् वृथा ।
 पण्यानां द्वादशं भागं भूपालाय वणिगृजनः ॥ ३ ॥
 दत्तार्थरक्षिभिर्मार्गं रक्षितो याति दस्युतः ।
 गोपाश्च घृततक्रादेः षड्भागश्च कृषीबलाः ॥ ४ ॥
 दत्त्वान्यद्भुजे दद्युर्यदि भागं ततोऽधिकं ।
 पण्यादीनामशेषाणां वणिजो गृह्णतस्ततः ॥ ५ ॥
 इष्टापूर्यत्विनाशाय तद्राज्यश्चौरधर्मिणः ।
 यद्यन्यैः पाल्यते लोकस्तद्व्यत्यन्तरसंश्रितः ॥ ६ ॥
 गृह्णतो बलिषड्भागं नृपतेर्नरको भुवं ।
 निरूपितमिदं राज्ञः पूर्वैरक्षणेन ॥ ७ ॥
 अरक्षंश्चौरतश्चौर्यन्तदेनो नृपतेर्भवत् ।
 तस्माद्यदि तपस्तप्त्वा प्राप्तो योगित्वमीप्सितं ॥ ८ ॥
 भुवः पालनसामर्थ्ययुक्त एको महीपतिः ।
 पृथिव्यां शस्त्रधृङ्मान्यस्त्वहमेवर्द्धिसंयुतः ॥
 ततो भविष्ये नात्मानं करिष्ये पापभागिनं ॥ ९ ॥

पुत्र उवाच ॥

तस्य तन्निश्चयं ज्ञात्वा मन्त्रिमध्ये स्थितोऽब्रवीत् ।
 गर्गो नाम महाबुद्धिर्मुनिश्रेष्ठो वयोऽतिगः ॥ १० ॥
 यद्येवं कर्तुंकामस्त्वं राज्यं सम्यक् प्रशासितुं ।
 ततः शृणुष्व मे वाक्यं कुरुष्व च नृपात्मज ॥ ११ ॥
 दत्तात्रेयं महाभागं सहस्रोणीकृताश्रयं ।
 तमाराधय भूपाल पाति यो भुवनत्रयं ॥ १२ ॥
 योगयुक्तं महाभागं सर्वत्र समदर्शिनं ।
 विष्णोरंशं जगद्भातुरवतीर्णं महीतले ॥ १३ ॥
 यमाराध्य सहस्राक्षः प्राप्तवान् पदमात्मनः ।
 हतं दुरात्मभिर्दैत्यैर्जघान च दितेः सुतान् ॥ १४ ॥

अर्जुन उवाच ॥

कथमाराधितो देवैर्दत्तात्रेयः प्रतापवान् ।
 कथञ्चापहतं दैत्यैरिन्द्रत्वं प्राप वासवः ॥ १५ ॥

गर्ग उवाच ॥

देवानां दानवानाञ्च युद्धमासीत् सदारुणं ।
 दैत्यानामीश्वरो जम्भो देवानाञ्च शचीपतिः ॥ १६ ॥
 तेषाञ्च युद्ध्यमानानान्दिव्यः संवत्सरो गतः ।
 ततो देवाः पराभूता दैत्या विजयिनोऽभवन् ॥ १७ ॥
 विप्रचित्तिमुखैर्देवा दानवैस्ते पराजिताः ।
 पलायनकृतोत्साहा निरुत्साहा द्विषज्जये ॥ १८ ॥

वृहस्पतिमुपागम्य दैत्यसैन्यबधेष्ववः ।

अमन्त्रयन्त सहिता बालिखिल्यैस्तथर्षिभिः ॥ १८ ॥

वृहस्पतिरुवाच ॥

दत्तात्रेयं महात्मानमत्रेः पुत्रं तपोधनं ।

विक्रताचरणं भक्त्या सन्तोषयितुमर्हथ ॥ २० ॥

स वो दैत्यविनाशाय वरदो दास्यते वरं ।

ततो हनिष्यथ सुरा सहिता दैत्यदानवान् ॥ २१ ॥

गर्ग उवाच ॥

इत्युक्तास्ते तदा जग्मुर्दत्तात्रेयाश्चमं सुराः ।

ददृशुश्च महात्मानं तं ते लक्ष्म्या समन्वितं ॥ २२ ॥

उज्जीयमानं गन्धर्वैः सुरापानरतं मुनिं ।

ते तस्य गत्वा प्रणतिमवदून् साध्यसाधनं ॥ २३ ॥

चक्रुः स्तवं चोपजह्रुर्भक्ष्यभोज्यस्रगादिकं ।

तिष्ठन्तमनुतिष्ठन्ति यान्तं यान्ति दिवौकसः ॥ २४ ॥

आराधयामासुरधः स्थितास्तिष्ठन्तमासने ।

स प्राह प्रणतान्देवान्दत्तात्रेयः किमिष्यते ॥

मत्तो भवद्भिर्येनेयं शुश्रूषा क्रियते मम ॥ २५ ॥

देवा ऊचुः ॥

दानवैर्मुनिशार्दूल जम्भाद्यैर्भूर्भुवादिकं ।

हृतं चैलोक्यमाक्रम्य क्रतुभागाश्च कृत्स्नशः ॥ २६ ॥

तद्वधे कुरु बुद्धिं त्वं परित्राणाय नोऽनघ ।

त्वत्प्रसादादभीप्सामः पुनः प्राप्तं त्रिपिष्टपं ॥ २७ ॥

दत्तात्रेय उवाच ॥

मद्यासक्तोऽहमुच्छिष्टो नचैवाहं जितेन्द्रियः ।
कथमिच्छथ मत्तोऽपि देवाः शत्रुपराभवं ॥ २८ ॥

देवा ऊचुः ॥

अनघस्त्वं जगन्नाथ न लेपस्तव विद्यते ।
विद्याक्षालनशुद्धान्तर्निविष्टज्ञानदीधिते ॥ २९ ॥

दत्तात्रेय उवाच ॥

सत्यमेतत् सुरा विद्या ममास्ति समदर्शिनः ।
अस्यास्तु योषितः सङ्गादहमुच्छिष्टतां गतः ॥ ३० ॥
स्त्रीसम्भोगो हि दोषाय सातत्येनोपसेवितः ।
एवमुक्तास्ततो देवाः पुनर्व्वचनमब्रुवन् ॥ ३१ ॥

देवा ऊचुः ॥

अनघेयं द्विजश्रेष्ठ जगन्माता न दुष्यते ।
यथांशुमाला सूर्य्यस्य द्विजचण्डालसङ्गिनी ॥ ३२ ॥

गर्ग उवाच ॥

एवमुक्तस्ततो देवैर्द्दत्तात्रेयोऽब्रवीदिदं ।
प्रहस्य त्रिदशान् सर्वान् यद्येतद्भवतां मतं ॥ ३३ ॥
तदाह्वयासुरान् सर्वान् युद्धाय सुरसत्तमाः ।
ब्रह्मानयत मद्वदृष्टिगोचरं मा विलम्बत ॥ ३४ ॥
मद्वदृष्टिपातहृतभुक्प्रक्षीणबलतेजसः ।
येन नाशमशेषास्ते प्रयान्ति मम दर्शनात् ॥ ३५ ॥

गर्ग उवाच ॥

तस्य तद्वचनं श्रुत्वा देवैर्देव्या महाबलाः ।
 आहवाय समाहूता जग्मुर्देवगणान् रूपा ॥ ३६ ॥
 ते हन्यमाना दैतेयैर्देवाः शीघ्रं भयातुराः ।
 दत्तात्रेयाश्रमं जग्मुः समेताः शरणार्थिनः ॥ ३७ ॥
 तमेव विविशुर्देव्याः कालयन्तो दिवौकसः ।
 ददृशुश्च महात्मानं दत्तात्रेयं महाबलं ॥ ३८ ॥
 वामपार्श्वस्थितामिष्टामशेषजगतां शुभां ।
 भार्याञ्चास्य सुचार्वङ्गीं लक्ष्मीमिन्दुनिभाननां ॥ ३९ ॥
 नीलोत्पलाभनयनां पीनश्रोणिपयोधरां ।
 गदन्तीं मधुरां भाषां सर्वैर्योषिद्गुणैर्युतां ॥ ४० ॥
 ते तां दृष्ट्वाग्रतो देव्याः साभिलाषा मनोभवं ।
 न शेकुरुद्धतं धैर्यान्मनसा वोढुमातुराः ॥ ४१ ॥
 त्यक्त्वा देवान् स्त्रियं तान्तु हर्तुकामा हतौजसः ।
 तेन पापेन मुह्यन्तः संसक्तास्ते ततोऽब्रुवन् ॥ ४२ ॥
 स्त्रीरत्नमेतत् त्रैलोक्ये सारं नो यदि वै भवेत् ।
 कृतकृत्यास्ततः सर्वे इति नो भावितं मनः ॥ ४३ ॥
 तस्मात् सर्वे समुत्क्षिप्य शिविकायां सुरार्दनाः ।
 आरोग्य स्वमधिष्ठानं नयाम इति निश्चिताः ॥ ४४ ॥

गर्ग उवाच ॥

सानुरागास्ततस्ते तु प्रोक्ताश्चेत्यं परस्परं ।
 तस्य तां योषितं साध्वीं समुत्क्षिप्य स्मरार्दिताः ॥ ४५ ॥

शिविकायां समारोप्य सहिता दैत्यदानवाः ।

शिरःसु शिविकां कृत्वा स्वस्थानाभिमुखं ययुः ॥ ४६ ॥

दत्तात्रेयस्ततो देवान् विहस्येदमथाब्रवीत् ।

दिष्ट्या वर्द्धय दैत्यानामेषा लक्ष्मीः शिरोगता ॥ •

सप्त स्थानान्यतिक्रान्ता नवमन्यमुपैष्यति ॥ ४७ ॥

देवा ऊचुः ॥

कथयस्व जगन्नाथ केषु स्थानेष्ववस्थिता ।

पुरुषस्य फलं किं वा प्रयच्छत्यथ नश्यति ॥ ४८ ॥

दत्तात्रेय उवाच ॥

वृणां पदे स्थिता लक्ष्मीर्निलयं संप्रयच्छति ।

सक्थोश्च संस्थिता वस्त्रं तथा नानाविधं वसु ॥ ४९ ॥

कलत्रञ्च गुह्यसंस्था क्रोडस्यापत्यदायिनी ।

मनोरथान् पूरयति पुरुषाणां हृदि स्थिता ॥ ५० ॥

लक्ष्मीर्लक्ष्मीवतां श्रेष्ठा कण्ठस्था कण्ठभूषणा ।

अभीष्टवन्धुदारैश्च तथाश्लेषं प्रवासिभिः ॥ ५१ ॥

सृष्टानुवाक्यलावण्यमाज्ञामवितथां तथा ।

मुखसंस्था कवित्वञ्च यच्छत्युदधिसम्भवा ॥ ५२ ॥

शिरोगता सन्त्यजति ततोऽन्यं याति चाश्रयं ।

सेयं शिरोगता चैतान् परित्यज्यति साम्प्रतं ॥ ५३ ॥

प्रगृह्यास्त्राणि बध्यन्तां तस्मादेते सुरारयः ।

न भेतव्यं भृशं चैते मया निस्तेजसः कृताः ॥

परदारप्रवमर्षाश्च दग्धपुण्या हतौजसः ॥ ५४ ॥

गर्ग उवाच ॥

ततस्ते विविधैरस्त्रैर्बध्यमानाः सुरारयः ।
 मूर्ध्नि लक्ष्म्या समाक्रान्ता विनेशुरिति नः श्रुतं ॥ ५५ ॥
 शङ्खीश्रोतपत्य संप्राप्ता दत्तात्रेयं महामुनिं ।
 स्तूयमाना सुरैः सर्वैर्देव्यनाशान्मुदान्वितैः ॥ ५६ ॥
 प्रणिपत्य ततो देवा दत्तात्रेयं मनीषिणं ।
 नाकपृष्ठमनुप्राप्ता यथापूर्वं गतज्वराः ॥ ५७ ॥
 तथा त्वमपि राजेन्द्र यदीच्छसि यथेप्सितं ।
 प्राप्तुमैश्वर्यमतुलं तूर्णमाराधयस्व तं ॥ ५८ ॥
 इति श्रीमार्कण्डेयपुराणे गर्गवाक्यं ॥ १८ ॥

ऊनविंशोऽध्यायः ॥



पुत्र उवाच ॥

इत्यृषेर्वचनं श्रुत्वा कार्त्तवीर्यो नरेश्वरः ।
 दत्तात्रेयाश्रमं गत्वा तं भक्त्या समपूजयत् ॥ १ ॥
 पादसंवाहनाद्येन मध्वाद्याहरणेन च ।
 स्वक्चन्दनादिगन्धाम्बुफलाद्यानयनेन च ॥ २ ॥
 तथान्नसाधनैस्तस्य उच्छिष्टापोहनेन च ।
 परितुष्टो मुनिर्भूषं तमुवाच तथैव सः ॥ ३ ॥
 यथैवोक्ताः पुरा देवा मद्यभोगादिकुत्सनैः ।

स्त्री चेयं मम पार्श्वस्थेतद्भोगाच्च कुत्सितं ॥ ४ ॥

सदैवाहं न मामेवमुपरोडुं त्वमर्हसि ।

अशक्तमुपकाराय शक्तमाराधयस्व भोः ॥ ५ ॥

जड उवाच ॥

तेनैवमुक्तो मुनिना स्मृत्वा गर्गवचश्च तत् ।

प्रत्युवाच प्रणम्यैनं कार्त्तवीर्यार्जुनस्तदा ॥ ६ ॥

अर्जुन उवाच ॥

किं मां मोहयसे देव स्वां मायां समुपाश्रितः ।

अनघस्त्वं तथैवेयं देवी सर्व्वभवारणिः ॥ ७ ॥

इत्युक्तः प्रीतिमान् देवस्ततस्तं प्रत्युवाच ह ।

कार्त्तवीर्य्यं महाभागं वशीकृतमहीतलं ॥ ८ ॥

वरं वृणीष्व गुह्यं मे यत् त्वया समुदीरितं ।

तेन तुष्टिः परा जाता त्वय्यद्य मम पार्थिव ॥ ९ ॥

ये च मां पूजयिष्यन्ति गन्धमाल्यादिभिर्नराः ।

मांसमद्योपहारैश्च मिष्टान्नैश्चाज्यसंयुतैः ॥ १० ॥

लक्ष्मीसमेतं गीतैश्च ब्राह्मणानान्तथार्चनैः ।

वाद्यैर्मनोरमैर्वीणावेणुशङ्खादिभिस्तथा ॥ ११ ॥

तेषामहं परां तुष्टिं पुत्रदारधनादिकं ।

प्रदास्याम्यवघातञ्च हनिष्याम्यव मन्यतां ॥ १२ ॥

स त्वं वरय भद्रं ते वरं यन्मनसेप्सितं ।

प्रसादसुमुखस्तैऽहं गुह्यनामप्रकीर्त्तनात् ॥ १३ ॥

कार्तवीर्य उवाच ॥

यदि देव प्रसन्नस्त्वं तत्प्रयच्छद्भिर्मुत्तमां ।
 यया प्रजाः पालयेऽहं नचाधर्ममवाप्नुयां ॥ १४ ॥
 परानुसरणे ज्ञानमप्रतिद्वन्द्वतां रणे ।
 सहस्रमाप्तुमिच्छामि बाहूनां लघुतागुणं ॥ १५ ॥
 असङ्गा गतयः सन्तु शैलाकाशाम्बुभूमिषु ।
 पातालेषु च सर्वेषु बधश्चाप्यधिकान्नरात् ॥ १६ ॥
 तथोन्मार्गप्रवृत्तस्य चास्तु सन्मार्गदेशकः ।
 सन्तु मेऽतिथयः श्लाघ्या वित्तदाने तथाक्षये ॥ १७ ॥
 अनष्टद्रव्यता राष्ट्रे ममानुस्मरणेन च ।
 त्वयि भक्तिर्ममैवास्तु नित्यमव्यभिचारिणी ॥ १८ ॥

दत्तात्रेय उवाच ॥

यच्च ते कीर्तिताः सर्वे तान् वरान् समवाप्स्यसि ।
 मत्प्रसादाच्च भविता चक्रवर्त्ती त्वमीश्वरः ॥ १९ ॥

जड उवाच ॥

प्रणिपत्य ततस्तस्मै दत्तात्रेयाय सोऽर्जुनः ।
 आनाथ्य प्रकृतीः सम्यगभिषेकमगृह्णत ॥ २० ॥
 आघोषयामास तदा स्थितो राज्ये स हैहयः ।
 दत्तात्रेयात् परामृद्धिमवाप्यातिबलान्वितः ॥ २१ ॥
 अद्य प्रभृति यः शस्त्रं मामृतेऽन्यो ग्रहीष्यति ।
 हन्तव्यः स मया दस्युः परहिंसारतोऽपि वा ॥ २२ ॥
 इत्याज्ञप्ते न तद्राष्ट्रे कश्चिदायुधधृङ्नरः ।

तमृते पुरुषव्याघ्रं बभूवोरुपराक्रमं ॥ २३ ॥
 स एव ग्रामपालोऽभूत् पशुपालः स एव च ।
 क्षेत्रपालः स एवासीद्विजातीनाञ्च रक्षिता ॥ २४ ॥
 तपस्विनां पालयिता सार्थपालस्तु सोऽभवत् ।
 दस्युव्यालाग्निशस्त्रादिभयेष्वभ्यौ निमज्जतां ॥ २५ ॥
 अन्यासु चैव मग्नानामापत्सु परवीरहा ।
 स एव संस्मृतः सद्यः समुद्धर्ताभवन्नृणां ॥ २६ ॥
 अनष्टद्रव्यता चासीत्तस्मिन् शासति पार्थिवे ।
 तेनेष्टं बहुभिर्यज्ञैः समाप्तवरदक्षिणैः ॥ २७ ॥
 तेनैव च तपस्तप्तं संग्रामेष्वभिचेष्टितं ।
 तस्यर्द्धिमतिमानञ्च दृष्ट्वा प्राहाङ्गिरा मुनिः ॥ २८ ॥
 न नूनं कार्त्तवीर्यस्य गतिं यास्यन्ति पार्थिवाः ।
 यज्ञैर्दानैस्तपोभिर्वा संग्रामे चातिचेष्टितैः ॥ २९ ॥
 दत्ताचेयादिने यस्मिन् स प्रापर्द्धिं नरेश्वरः ।
 तस्मिंस्तस्मिन् दिने यागं दत्ताचेयस्य सोऽकरोत् ॥ ३० ॥
 तत्रैव च प्रजाः सर्वास्तस्मिन्नहनि भूपतेः ।
 तस्यर्द्धिं परमां दृष्ट्वा यागञ्चक्रुः समाधिना ॥ ३१ ॥
 इत्येतत्तस्य माहात्म्यं दत्ताचेयस्य धीमतः ।
 विष्णोश्चराचरगुरोरनन्तस्य महात्मनः ॥ ३२ ॥
 प्रादुर्भावाः पुराणेषु कथ्यन्ते शार्ङ्गधन्विनः ।
 अनन्तस्याग्रमेयस्य शंखचक्रगदाभृतः ॥ ३३ ॥
 एतस्य परमं रूपं यश्चिन्तयति मानवः ।

स सुखी स च संसारात् समुत्तीर्णोऽचिराद्भवेत् ॥ ३४ ॥
 सदैव वैष्णवानाञ्च भक्त्याहं सुलभोऽस्मि भोः ।
 इत्येवं यस्य वै वाचस्तं कथं नाश्रयेज्जनः ॥ ३५ ॥
 अधर्मस्य विनाशाय धर्माचारार्थमेव च ।
 अनादिनिधनो देवः करोति स्थितिपालनं ॥ ३६ ॥
 तथैव जन्म चाख्यातमनर्कं कथयामि ते ।
 तथा च योगः कथितो दत्तात्रेयेण तस्य वै ॥
 पितृभक्तस्य राजर्षेरनर्कस्य महात्मनः ॥ ३७ ॥

इति श्रीमार्कण्डेयपुराणे दत्तात्रेयीयं समाप्तं ॥ १८ ॥

विंशोऽध्यायः ॥



जड उवाच ॥

प्राग्बभूव महावीर्यः शत्रुजिन्नाम पार्थिवः ।
 तुतोष यस्य यज्ञेषु सोमावाह्या पुरन्दरः ॥ १ ॥
 तस्यात्मजो महावीर्यो बभूवारिविदारणः ।
 बुद्धिविक्रमलावण्यैर्गुरुशक्राश्रिभिः समः ॥ २ ॥
 स समानवयोबुद्धिसत्त्वविक्रमचेष्टितैः ।
 नृपपुत्रो नृपसुतैर्नित्यमास्ते समावृतः ॥ ३ ॥
 कदाचिच्छास्त्रसम्भारविवेककृतनिश्चयः ।
 कदाचित् काव्यसंलापगीतनाटकसम्भवैः ॥ ४ ॥
 तथैवाक्षविनोदैश्च शस्त्रास्त्रविनयेषु च ।

योग्यानि युद्धनागाश्चस्यन्दनाभ्यासतत्परः ॥ ५ ॥
 रेमे नरेन्द्रपुत्रोऽसौ नरेन्दतनयैः सह ।
 यथैव हि दिवा तद्वद्राचावपि मुदा युतः ॥ ६ ॥
 तेषान्तु क्रीडतां तत्र द्विजभूपविशां सुताः ।
 समानवयसः प्रीत्या रन्तुमायान्त्यनेकशः ॥ ७ ॥
 कस्यचित्त्वथ कालस्य नागलोकान्महीतलं ।
 कुमारावागतौ नागौ पुञ्चावश्वतरस्य तु ॥ ८ ॥
 ब्रह्मरूपप्रतिच्छन्नौ तरुणौ प्रियदर्शनौ ।
 तौ तैर्नृपसुतैः सार्द्धं तथैवान्यैर्द्विजन्मभिः ॥ ९ ॥
 विनोदैर्विविधैस्तत्र तस्थतुः प्रीतिसंयुतौ ।
 सर्वे च ते नृपसुतास्ते च ब्रह्मविशां सुताः ॥ १० ॥
 नागराजात्मजौ तौ च स्नानसंवाहनादिकं ।
 वस्त्रगन्धानुसंयुक्तांश्चक्रुर्भागभुजिक्रियां ॥ ११ ॥
 अहन्यहन्यनुप्राप्ते तौ च नागकुमारकौ ।
 आजग्मतुर्मुदा युक्तौ प्रीत्या सूनोर्महीपतेः ॥ १२ ॥
 स च ताभ्यां नृपसुतः परं निर्व्वीणमाप्तवान् ।
 विनोदैर्विविधैर्हास्यसंलापादिभिरेव च ॥ १३ ॥
 विना ताभ्यां न बुभुजे न सस्रौ न पपौ मधु ।
 न रराम न जग्राह शास्त्राण्यात्मगुणर्द्धये ॥ १४ ॥
 रसातले च तौ रात्रिं विना तेन महात्मना ।
 निश्वासपरमौ नीत्वा जग्मतुस्तं दिने दिने ॥ १५ ॥
 मर्त्यलोके पयः प्रीतिर्भवतोः केन पुञ्चकौ ।

सहेति पप्रच्छ पिता तावुभौ नागदारकौ ॥ १६ ॥
दृष्टयोरत्र पाताले बहूनि दिवसानि मे ।
दिवा रजन्यामेवोभौ पश्यामि प्रियदर्शनौ ॥ १७ ॥

जड उवाच ॥

इति पित्रा स्वयं पृष्टौ प्रणिपत्य कृताञ्जली ।
प्रत्यूचतुर्महाभागावुरगाधिपतेः सुतौ ॥ १८ ॥

पुत्रावूचतुः ॥

पुत्रः शत्रुजितस्तात नाम्ना ख्यात ऋतध्वजः ।
रूपवानार्जवोपेतः शूरो मानी प्रियम्बदः ॥ १९ ॥
अनाष्टृष्टकथो वाग्मी विद्वान् मैत्रो गुणाकरः ।
मान्यमानयिता धीमान् ह्रीमान् विनयभूषणः ॥ २० ॥
तस्योपचारसंप्रीतिसम्भोगापहृतं मनः ।
नागलोके भुवो लोके न रतिं विन्दते पितः ॥ २१ ॥
तद्वियोगेन नस्तात न पातालञ्च शीतलं ।
परितापाय तत्सङ्गादाह्लादाय रविर्दिवा ॥ २२ ॥

पितोवाच ॥

पुत्रः पुण्यवतो धन्यः स यस्यैवं भवद्विधैः ।
परोक्षस्यापि गुणिभिः क्रियते गुणकीर्तनं ॥ २३ ॥
सन्ति शास्त्रविदोऽशीलाः सन्ति मूर्खाः सुशीलिनः ।
शास्त्रशीलसमं मन्ये पुत्रौ धन्यतरं तु तं ॥ २४ ॥
यस्य मित्रगुणान् मित्राण्यमित्राश्च पराक्रमं ।
कथयन्ति सदा सत्सु पुत्रवांस्तेन वै पिता ॥ २५ ॥

तस्योपकारिणः कच्चिद्भवद्भ्यामभिवाञ्छितं ।
 किञ्चिन्निष्पादितं वत्सौ परितोषाय चेतसः ॥ २६ ॥
 स धन्यो जीवितं तस्य तस्य जन्म सुजन्मनः ।
 यस्यार्थिनो न विमुखा मित्रार्थो न च दुर्बलः ॥ २७ ॥
 मद्गृहे यत्सुवर्णादि रत्नं वाहनमासनं ।
 यच्चान्यत्प्रीतये तस्य तद्देयमविशङ्कया २८ ॥
 धिक् तस्य जीवितं पुंसो मित्राणामुपकारिणां ।
 प्रतिरूपमकुर्वन् यो जीवामीत्यवगच्छति ॥ २९ ॥
 उपकारं सुहृद्गर्गे योऽपकारञ्च शत्रुषु ।
 नृमेघो वर्षति प्राज्ञस्तस्येच्छन्ति सदोन्नतिं ॥ ३० ॥

पुत्रावूचतुः

किन्तस्य कृतकृत्यस्य कर्तुं शक्यत केनचित् ।
 यस्य सर्वार्थिनो गेहे सर्वकामैः सदार्चिताः ॥ ३१ ॥
 यानि रत्नानि तद्गेहे पाताले तानि नः कुतः ।
 वाहनासनयानानि भूषणान्यम्बराणि च ॥ ३२ ॥
 विज्ञानं तत्र यच्चास्ति तदन्यत्र न विद्यते ।
 प्राज्ञानामप्यसौ तात सर्वसन्देहहृत्तमः ॥ ३३ ॥
 एकं तस्यास्ति कर्त्तव्यमसाध्यं तच्च नौ मतं ।
 हिरण्यगर्भगोविन्दशर्वादीनीश्वरादृते ॥ ३४ ॥

पितीवाच ॥

तथापि श्रोतुमिच्छामि तस्य यत्कार्यमुत्तमं ।
 असाध्यमथर्कसाध्यं किं वासाध्यं विपश्चितां ॥ ३५ ॥

देवत्वममरेशत्वं तत्पूज्यत्वञ्च मानवाः ।
 प्रयान्ति वाञ्छितं वान्यद्दृढं ये व्यवसायिनः ॥ ३६ ॥
 नाविज्ञातं नचागम्यं नाप्राप्यं दिवि चेह वा ।
 उद्यतानां भनुष्याणां यतचित्तेन्द्रियात्मनां ॥ ३७ ॥
 योजनानां सहस्राणि व्रजन् याति पिपीलिकः ।
 अगच्छन् वैनतेयोऽपि पादमेकं न गच्छति ॥ ३८ ॥
 क्व भूतलं क्वच ध्रौवं स्थानं यत्प्राप्तवान् ध्रुवः ।
 उत्तानपादवृषतेः पुत्रः सन् भूमिगोचरः ॥ ३९ ॥
 तत्कथ्यतां महाभाग कार्यवान् येन पुत्रकौ ।
 स भूपालसुतः साधुर्येनान्वण्यं भवेत् वां ॥ ४० ॥

पुत्रावूचतुः ॥

तेनाख्यातमिदं तात पूर्ववृत्तं महात्मना ।
 कौमारके यथा तस्य वृत्तं सद्वृत्तशालिनः ॥ ४१ ॥
 तन्तु शत्रुजितं तात पूर्वं कश्चिद्विजोत्तमः ।
 गालवोऽभ्यागमद्भीमान् गृहीत्वा तुरगोत्तमं ॥ ४२ ॥
 प्रत्युवाच च राजानं समुत्प्रेत्याश्रमं मम ।
 कोऽपि दैत्याधमो राजन् विध्वंसयति पापकृत् ॥ ४३ ॥
 तत्तद्रूपं समास्थाय सिंहेभवनचारिणां ।
 अन्येषाञ्चाल्पकायानामहर्निशमकारणात् ॥ ४४ ॥
 समाधिध्यानयुक्तस्य मौनव्रतरतस्य च ।
 तथा करोति विघ्नानि यथा चलति मे मेतुः ॥ ४५ ॥

दग्धुं कोपाग्निना सद्यः समर्थस्त्वं वयं न तु ।
 दुःखार्जितस्य तपसो व्ययमिच्छामि पार्थिव ॥ ४६ ॥
 एकदा तु मया राजन्नतिनिर्व्विस्मचेतसा ।
 तत्क्लेशितेन निश्वासो निरीक्ष्यासुरमुज्झितः ॥ ४७ ॥
 ततोऽम्बरतलात् सद्यः पतितोऽयं तुरङ्गमः ।
 वाक् चाशरीरिणी प्राह नरनाथ शृणुष्व तां ॥ ४८ ॥
 अश्रान्तः सकलं भूमेर्बल्यं तुरगोत्तमः ।
 समर्थः क्रान्तुमर्कणं तवायं प्रतिपादितः ॥ ४९ ॥
 पातालाम्बरतोयेषु न चास्य विहता गतिः ।
 समस्तदिक्षु व्रजतो न भङ्गः पर्व्वतेष्वपि ॥ ५० ॥
 यतो भूबल्यं सर्व्वमश्रान्तोऽयं चरिष्यति ।
 अतः कुबलयो नाम्ना ख्यातिं लोके प्रयास्यति ॥ ५१ ॥
 क्लिश्यत्यहर्निशं पापो यश्च त्वां दानवाधमः ।
 तमप्येनं समारुह्य द्विजश्रेष्ठ हनिष्यति ॥ ५२ ॥
 शत्रुजिन्नाम भूपालस्तस्य पुत्रं कृतध्वजः ।
 प्रार्थेतदश्वरत्नञ्च ख्यातिमेतेन यास्यति ॥ ५३ ॥
 सोऽहं त्वां समनुप्राप्तरूपसो विघ्नकारिणं ।
 तं निवारय भूपाल भागभाङ्न्वपतिर्यतः ५४ ॥
 तदेतदश्वरत्नं ते मया भूप निवेदितं ।
 पुत्रमाज्ञापय तथा यथा धर्म्मो न लुप्यते ॥ ५५ ॥
 स तस्य वचनाद्राजा तं वै पुत्रमृतध्वजं ।
 तमश्वरत्नमादोष्य कृतकौतुकमङ्गलं ॥ ५६ ॥

अप्रेषयत धर्मात्मा गालवेन समं तदा ।

स्वमाश्रमपदं सोऽपि तमादाय ययौ मुनिः ॥ ५७ ॥

इति श्रीमार्कण्डेयपुराणे कबलाश्वीये ॥ २० ॥

एकविंशोऽध्यायः ॥



पितृवाच ॥

गालवेन समं गत्वा नृपपुत्रेण तेन यत् ।

कृतं तत्कथ्यतां पुत्रौ विचित्रा युवयोः कथा ॥ १ ॥

पुत्रावूचतुः ॥

स गालवाश्रमे रम्ये तिष्ठन् भूपालनन्दनः ।

सर्वविघ्नोपशमनञ्चकार ब्रह्मवादिनां ॥ २ ॥

वीरं कुबलयाश्वं तं वसन्तं गालवाश्रमे ।

मदावलेपोपहतो नाजानादानवाधमः ॥ ३ ॥

ततस्तं गालवं विप्रं सन्धोपासनतत्परं ।

शौकरं रूपमास्थाय प्रधर्षयितुमागमत् ॥ ४ ॥

मुनिशिष्यैरथोत्क्रुष्टे शीघ्रमारुह्य तं हयं ।

अन्वधावद्वराहं तं नृपपूत्रः शरासनी ॥ ५ ॥

आजघान च बाणेन चन्द्रार्द्धाकारवर्चसा ।

आकृष्य बलवच्चापञ्चारुचिचोपशोभितं ॥ ६ ॥

नाराचाभिहतः शीघ्रमात्मचाणपरो मृगः ।

गिरिपादपसम्बाधां सोऽन्वक्रामन्महाटवीं ॥ ७ ॥

तमन्वधावद्वेगेन तुरगोऽसौ मनोजवः ।
 चोदितो राजपुत्रेण पितुरादेशकारिणा ॥ ८ ॥
 अतिक्रम्याथ वेगेन योजनानि सहस्रशः ।
 धरण्यां विवृते गर्त्ते निपपात लघुक्रमः ॥ ९ ॥
 तस्यानन्तरमेवाशु सोऽप्यश्वी नृपतेः सुतः ।
 निपपात महागर्त्ते तिमिरौघसमावृते ॥ १० ॥
 ततो नादृश्यत मृगः स तस्मिन्नाजसूनुना ।
 प्रकाशञ्च स पातालमपश्यत्तत्र नापि तं ॥ ११ ॥
 ततोऽपश्यत् स सौवर्णप्रासादशतसंकुलं ।
 पुरन्दरपुरप्रस्थं पुरं प्राकारशोभितं ॥ १२ ॥
 तत्प्रविश्य स नापश्यत्तत्र किञ्चिन्नरं पुरे ।
 भ्रमता च ततो दृष्टा तत्र योषिच्चरान्विता ॥ १३ ॥
 सा पृष्टा तेन तन्वङ्गी प्रस्थिता केन कस्य वा ।
 नोवाच किञ्चित् प्रासादमारुरोह च भाविनी ॥ १४ ॥
 सोऽप्यश्वमेकतो बद्धा तामेवानुससार वै ।
 विस्मयोत्फुल्लनयनो निःशङ्को नृपतेः सुतः ॥ १५ ॥
 ततोऽपश्यत् सुविस्तीर्णं पर्यङ्के सर्वकाञ्चने ।
 निषण्णां कन्यकामेकां कामयुक्तां रतीमिव ॥ १६ ॥
 विस्पष्टेन्दुमुखीं सुभ्रूं पीनश्रोणिपयोधरां ।
 विम्बाधरौष्ठीं तन्वङ्गीं नीलोत्पलविलोचनां ॥ १७ ॥
 रक्ततुङ्गनखीं श्यामां मृद्वीं ताम्रकराङ्घ्रिकां ।
 करभोरुं सुदशनां नीलसूक्ष्मस्थिरालकां ॥ १८ ॥

तां दृष्ट्वा चारुसर्वाङ्गीमनङ्गाङ्गलतामिव ।
 सोऽमन्यत्पार्थिवसुतस्तां रसातलदेवतां ॥ १९ ॥
 सा च दृष्ट्वैव तं बाला नीलकुञ्चितमूर्ध्जं ।
 पीनोरुस्कन्धबाहुं तममंस्त मदनं शुभा ॥ २० ॥
 उत्तस्थौ च महाभौगा चित्तक्षोभमवाप्य सा ।
 लज्जाविस्मयदैर्न्यानां सद्यस्तन्वी वशं गता ॥ २१ ॥
 कोऽयं देवो नु यक्षो वा गन्धर्वो वोरगोऽपि वा ।
 विद्याधरो वा संप्राप्तः कृतपुण्यरतिर्नरः ॥ २२ ॥
 एवं विचिन्त्य बहुधा निश्चस्य च महीतले ।
 उपविश्य ततो भेजे सा मूर्च्छां मद्विरेक्षणा ॥ २३ ॥
 सोऽपि कामशराघातमवाप्य नृपतेः सुतः ।
 तां समाश्वासयामास न भेतथ्यमिति ब्रुवन् ॥ २४ ॥
 सा च स्त्री या तदा दृष्टा पूर्वं तेन महात्मना ।
 तालवृन्तमुपादाय पर्य्यवीजयदाकुला ॥ २५ ॥
 समाश्वास्य तदा पृष्टा तेन सम्मोहकारणं ।
 किञ्चिन्नृज्जान्विता बाला तस्याः सख्युर्न्यवेदयत् ॥ २६ ॥
 सा चास्मै कथयामास नृपपुत्राय विस्तरात् ।
 मोहस्य कारणं सर्वं तद्दर्शनसमुद्भवं ॥
 यथा तथा समाख्यातं तद्वृत्तान्तञ्च भाविनी ॥ २७ ॥

ह्युवाच ॥

विश्वावसुरिति ख्यातो दिवि गन्धर्वराट् प्रभो ।
 तस्येयमात्मजा सुभ्रूर्नाम्ना ख्याता मदालसे ॥ २८ ॥

वज्रकेतोः सुतश्चोग्रो दानवोऽरिविदारणः ।
 पातालकेतुर्विख्यातः पातालान्तरसंश्रयः ॥ २९ ॥
 तेनेयमुद्यानगता कृत्वा मायां तमोमयीं ।
 अपहृत्य मया हीना बालानीता दुरात्मना ॥ ३० ॥
 आगामिन्यां त्रयोदश्यामुद्वक्ष्यति क्लृप्तासुरः ।
 स तु नार्हति चार्द्धङ्गीं शूद्रो वेदश्रुतीमिव ॥ ३१ ॥
 अतीते च दिने बालामात्मव्यापादनोद्यतां ।
 सुरभिः प्राह नायं त्वां प्राप्स्यते दानवाधमः ॥ ३२ ॥
 मर्त्यलोकमनुप्राप्तं य एनं छेत्यते शरैः ।
 स ते भर्ता महाभागे अचिरेण भविष्यति ॥ ३३ ॥
 अहञ्चास्याः सखी नाम्ना कुण्डलेति मनस्विनी ।
 सुता विन्ध्यवतः पत्नी वीर पुष्करमालिनः ॥ ३४ ॥
 हते भर्तरि शुम्भेन तीर्थात्तीर्थमनुव्रता ।
 चरामि दिव्यया गत्या परलोकार्थमुद्यता ॥ ३५ ॥
 पातालकेतुर्दुष्टात्मा वाराहं वपुरास्थितः ।
 केनापि विद्धो बाणेन मुनीनां चाणकारणात् ॥ ३६ ॥
 तच्चाहं तत्त्वतोऽन्विष्य त्वरिता समुपागता ।
 सत्यमेव स केनापि ताडितो दानवाधमः ॥ ३७ ॥
 इयञ्च मूर्च्छामगमत् कारणं यत् शृणुष्व तत् ।
 त्वयि प्रीतिमती बाला दर्शनादेव मानद ॥ ३८ ॥
 देवपुत्रोपमे चारुवाक्यादिगुणशालिनि ।
 भार्या चान्यस्य विहिता येन विद्धः स दानवः ॥ ३९ ॥

एतस्मात् कारणाभोहं महान्तमियमागता ।
यावज्जीवञ्च तन्वङ्गी दुःखमेवोपभोक्ष्यते ॥ ४० ॥
त्वय्यस्या हृदयं रागि भर्ता चान्यो भविष्यति ।
यावज्जीवमतो दुःखं सुरभ्या नान्यथा वचः ॥ ४१ ॥
अहं त्वस्याः प्रभो प्रीत्या दुःखिताच्च समागता ।
यतो विशेषो नैवास्ति स्वसखीनिजदेहयोः ॥ ४२ ॥
यद्येषाभिमतं वीरं पतिमाप्नोति शोभना ।
ततस्तपस्त्वहं कुर्यां निर्व्वप्रलीकेन चेतसा ॥ ४३ ॥
त्वन्तु को वा किमर्थं वा संप्राप्तोऽत्र महामते ।
देवो दैत्यो नु गन्धर्व्वः पन्नगः किन्नरोऽपि वा ॥ ४४ ॥
न ह्यत्र मानुषगतिर्नचेष्टङ्गानुषं वपुः ।
तत्त्वमाख्याहि कथितं यथैवावितथं मया ॥ ४५ ॥

कुबलयाश्च उवाच

यन्मां पृच्छसि धर्मज्ञे कस्त्वं किं वा समागतः ।
तच्छृणुष्वामलप्रज्ञे कथयाम्यादितस्तव ॥ ४६ ॥
राज्ञः शत्रुजितः पुत्रः पित्रा संप्रेषितः शुभे ।
मुनिरक्षणमुद्दिश्य गालवाश्रममागतः ॥ ४७ ॥
कुर्व्वतो मम रक्षाञ्च मुनीनां धर्मचारिणां ।
विघ्नार्थमागतः कोऽपि शौकरं रूपमास्थितः ॥ ४८ ॥
मया स विद्धो बाणेन चन्द्रार्द्धाकारवर्च्चसा ।
अपक्रान्तोऽतिवेगेन तमस्म्यनुगतो ह्ययी ॥ ४९ ॥
पपात सहसा गर्त्ते सक्रीडोऽश्वश्च मामकः ।

सोऽहमश्वं समारूढस्तमस्येकः परिभ्रमन् ॥ ५० ॥
 प्रकाशमासादितवान् दृष्ट्वा च भवती मया ।
 पृष्ट्या च न मे किञ्चिद्भवत्या दत्तमुत्तरं ॥ ५१ ॥
 त्वाच्चैवानुप्रविष्टोऽहमिमं प्रासादमुत्तमं ।
 इत्येतत् कथितं सत्यं न देवोऽहं न दानवः ॥ ५२ ॥
 न पन्नगो न गन्धर्वः किन्नरो वा शुचिस्मिते ।
 समस्ताः पूज्यपक्षा वै देवाद्या मम कुण्डले ॥
 मनुष्योऽस्मि विशङ्का ते न कर्तव्याच कर्हिचित् ॥ ५३ ॥

पुत्रावूचतुः ॥

ततः प्रहृष्टा सा कन्या सखीवदनमुत्तमं ।
 लज्जाजडं वीक्षमाणा किञ्चिन्नोवांच भाविनी ॥ ५४ ॥
 सा सखी पुनरप्येनं प्रहृष्टा प्रत्युवाच ह ।
 यथावत् कथितं तेन सुरभ्या वचनानुगे ॥ ५५ ॥

कुण्डलोवाच ॥

वीर सत्यमसन्दिग्धं भवताभिहितं वचः ।
 नान्यत्र हृदयं त्वस्या दृष्ट्वा स्थैर्यं प्रयास्यति ॥ ५६ ॥
 चन्द्रमेवाधिका कान्तिः समुपैति रविं प्रभा ।
 भूतिर्धन्यं धृतिर्धीरं शान्तिरभ्येति चोत्तमं ॥ ५७ ॥
 त्वयैव विद्वोऽसन्दिग्धं स पापो दानवाधमः ।
 सुरभिः सा गवां माता कथं मिथ्या वदिष्यति ॥ ५८ ॥
 तद्वन्येयं सभाग्या च त्वत्सम्बन्धं समेत्य वै ।
 कुरुष्व वीर त्वत्कार्यं विधिनैव समाहितं ॥ ५९ ॥

पुत्रावूचतुः ॥

परवानहमित्याह राजपुत्रः स तां पितः ।
 सा च तं चिन्तयामास तुम्बुरूं तत्कुले गुरुं ॥ ६० ॥
 स चापि तत्क्षणात्प्राप्तः प्रगृहीतसमित्कुशः ।
 मदालसायाः संग्रीत्या कुण्डलागौरवेण च ॥ ६१ ॥
 प्रज्वालय पावकं हुत्वा मन्त्रवित् कृतमङ्गलां ।
 वैवाहिकविधिं कन्यां प्रतिपाद्य यथागतं ॥ ६२ ॥
 जगाम तपसे धीमान् स्वमाश्रमपदं तदा ।
 सा चाह तां सखीं बालां कृतार्थास्मि वरानने ॥ ६३ ॥
 संयुक्ताममुना दृष्ट्वा त्वामहं रूपशालिनीं ।
 तपस्तप्येऽहमतुलं निर्व्वर्प्रलीकेन चेतसा ॥ ६४ ॥
 तीर्थाम्बुधूतपापा च भविषी नेदृशी यथा ।
 तं चाह राजपुत्रं सा प्रश्रयावनता तदा ॥
 गन्तुकामा निजसखीस्नेहविक्रवभाषिणी ॥ ६५ ॥

कुण्डलोवाच ॥

पुंभिरप्यमितप्रज्ञ नोपदेशो भवद्विधे ।
 दातव्यः किमुत स्त्रीभिरतो नोपदिशामि ते ॥ ६६ ॥
 किं त्वस्यास्तनुमध्यायाः स्नेहाकृष्टेन चेतसा ।
 त्वया विश्रम्भिता चास्मि स्मारयाम्यरिसूदन ॥ ६७ ॥
 भर्त्तव्या रक्षितव्या च भार्या हि पतिना सदा ।
 धर्मार्थकामसंसिद्धौ भार्या भर्तृसहायिनी ॥ ६८ ॥
 यदा भार्या च भर्त्ता च परस्परवशानुगौ ।

तदा धर्मार्थकामानां त्रयाणामपि संगतं ॥ ६९ ॥
 कथं भार्यामृते धर्ममर्थं वा पुरुषः प्रभो ।
 प्राप्नोति काममथवा तस्यां चितयमाहितं ॥ ७० ॥
 तथैव भर्तारमृते भार्या धर्मादिसाधने ।
 न समर्था चिवर्गोऽयं दाम्पत्यं समुपाश्रितः ॥ ७१ ॥
 देवतापितृभृत्यानामतिथीनाञ्च पूजनं ।
 न पुंभिः शक्यते कर्तुमृते भार्यां नृपात्मज ॥ ७२ ॥
 प्राप्तोऽपि चार्थो मनुजैरानीतोऽपि निजं गृहं ।
 क्षयमेति विना भार्यां कुभार्यासंश्रयेऽपि वा ॥ ७३ ॥
 कामस्तु तस्य नैवास्ति प्रत्यक्षेणोपलब्धते ।
 दम्पत्योः सहधर्मेण त्रयीधर्ममवाप्नुयात् ॥ ७४ ॥
 पितृन् पुत्रैस्तथैवान्नसाधनैरतिथीन्तरः ।
 पूजाभिरमरांस्तद्वत् साध्वीं भार्यां नरोऽवति ॥ ७५ ॥
 स्त्रियाश्चापि विना भर्ता धर्मकामार्थसन्ततिः ।
 नैव तस्माच्चिवर्गोऽयं दाम्पत्यमधिगच्छति ॥ ७६ ॥
 एतन्मयोक्तं युवयोर्गच्छामि च यथेप्सितं ।
 वर्द्ध त्वमनया सार्द्धं धनपुत्रसुखायुषा ॥ ७७ ॥

पुत्रावूचतुः ॥

इत्युक्त्वा सा परिष्वज्य स्वसखीं तं नमस्य च ।
 जगाम दिव्यया गत्या यथाभिप्रेतमात्मनः ॥ ७८ ॥
 सोऽपि शत्रुजितः पुत्रस्तामारोप्य तुरङ्गमं ।
 निर्गन्तुकामः पातालादिज्ञातो दनुसंभवैः ॥ ७९ ॥

ततस्तैः सह सोत्क्रुष्टं ह्रियते ह्रियतेऽति वै ।
कन्यारत्नं यदानीतं दिवः पातालकेतुना ॥ ८० ॥
ततः परिघनिस्त्रिंशगदाशूलशरायुधं ।
दानवानां बलं प्राप्तं सह पातालकेतुना ॥ ८१ ॥
तिष्ठ तिष्ठेति जल्पन्तस्ते तदा दानवोत्तमाः ।
शरवर्षैस्तथा शूलैर्व्वर्षुर्नृपनन्दनं ॥ ८२ ॥
स च शत्रुजितः पुत्रस्तदस्त्राण्यतिवीर्यवान् ।
चिच्छेद शरजालेन प्रहसन्निव लीलया ॥ ८३ ॥
क्षणेन पातालतलमसिशङ्कृष्टिशयकैः ।
छिन्नैः संछन्नमभवदृतध्वजशरोत्करैः ॥ ८४ ॥
ततोऽस्त्रं त्वाङ्गमादाय चिच्छेप प्रति दानवान् ।
तेन ते दानवाः सर्व्वे सह पातालकेतुना ॥ ८५ ॥
ज्वालामालातितीव्रेण स्फुटदस्थिचयाः कृताः ।
निर्द्गधाः कापिलं तेजः समासाद्येव सागराः ॥ ८६ ॥
ततः स राजपुत्रोऽश्वी निहत्यासुरसत्तमान् ।
स्त्रीरत्नेन समं तेन समागच्छत् पितुः पुरं ॥ ८७ ॥
प्रणिपत्य च तत्सर्व्वं स तु पित्रे न्यवेदयत् ।
पातालगमनञ्चैव कुण्डलायाश्च दर्शनं ॥ ८८ ॥
तद्वन्मदालसाप्राप्तिं दानवैश्चापि सङ्गरं ।
बधञ्च तेषामस्त्रेण पुनरागमनं तथा ॥ ८९ ॥
इति श्रुत्वा पिता तस्य चरितं चारुचेतसः ।
प्रीतिमानभवच्चेदं परिष्वज्याह चात्मजं ॥ ९० ॥

सत्पात्रेण त्वया पुत्र तारितोऽहं महात्मना ।
 भयेभ्यो मनयस्त्राता येन सद्धर्माचारिणः ॥ ८१ ॥
 मत्पूजैः ख्यातमानीतं मया विस्तारितं पुनः ।
 पराक्रमवता वीर त्वया तद्वहुलीकृतं ॥ ८२ ॥
 यदुपात्तं यशः पित्रा धनं वीर्यमथापि वा ।
 तन्न हापयते यस्तु स नरो मध्यमः स्मृतः ॥ ८३ ॥
 तद्दीर्यादधिकं यस्तु पुनरन्यत् स्वशक्तितः ।
 निष्पादयति तं प्राज्ञाः प्रवदन्ति नरोत्तमं ॥ ८४ ॥
 यः पित्रा समुपात्तानि धनवीर्ययशंसि वै ।
 न्यूनतां नयति प्राज्ञास्तमाहुः पुरुषाधमं ॥ ८५ ॥
 तन्मया ब्राह्मणचाणं कृतमासीद्यथा त्वया ।
 पातालगमनं यच्च यच्चासुरविनाशनं ॥ ८६ ॥
 एतदप्यधिकं वत्स तेन त्वं पुरुषोत्तमः ।
 तद्वन्योऽस्यथ बाल त्वमहमेव गुणाधिकं ॥ ८७ ॥
 त्वां पुत्रमीदृशं प्राप्य श्लाघ्यः पुण्यवतामपि ।
 न स पुत्रकृतां प्रीतिं मन्ये प्राप्नोति मानवः ॥ ८८ ॥
 पुत्रेण नातिशयितो यः प्रज्ञादानविक्रमैः ।
 धिग्जन्म तस्य यः पित्रा लोके विज्ञायते नरः ॥ ८९ ॥
 यः पुत्रात् ख्यातिमभ्येति तस्य जन्म सुजन्मनः ।
 आत्मना ज्ञायते धन्यो मध्यः पितृपितामहैः ॥ ९० ॥
 मातृपक्षेण मात्रा च ख्यातिमेति नराधमः ।
 तत् पुत्र धनवीर्यैस्त्वं विवर्द्धस्व सुखेन च ॥ ९१ ॥

गन्धर्व्वतनया चेयं मा त्वया वै वियुज्यतां ।
 इति पित्रा बहुविधं प्रियमुक्तः पुनः पुनः ॥ १०२ ॥
 परिष्वज्य स्वमावासं सभार्य्यः स विसर्जितः ।
 स तया भार्य्यया सार्द्धं रेमे तत्र पितुःपुरे ॥ १०३ ॥
 अन्येषु च तथोद्यानवनपर्व्वतसानुषु ।
 श्वश्रूश्वशुरयोः पादौ प्रणिपत्य च सा शुभा ॥
 प्रातः प्रातस्ततस्तेन सह रेमे सुमध्यमा ॥ १०४ ॥
 इति श्रीमार्कण्डेयपुराणे कुबलयाश्रयी मदालसापरिणयनं ॥ २१ ॥

द्वाविंशोऽध्यायः ॥



* पुत्रावूचतुः ॥

ततःकाले बहुतिथे गते राजा पुनः सुतं ।
 प्राह गच्छाशु विप्राणां चाणाय चर मेदिनीं ॥ १ ॥
 अश्वमेनं समारुह्य प्रातः प्रातर्दिने दिने ।
 अबाधा द्विजमुख्यानामन्वेष्टव्या सदैव हि ॥ २ ॥
 दुर्दृत्ताः सन्ति शतशो दानवाः पापयोनयः ।
 तेभ्यो न स्याद्यथा बाधा मुनीनां त्वं तथा कुरु ॥ ३ ॥
 स यथोक्तस्ततः पित्रा तथा चक्रे नृपात्मजः ।
 परिक्रम्य महीं सर्वां ववन्दे चरणौ पितुः ॥ ४ ॥
 अहन्यहन्यनुप्राप्ते पूर्वाह्णे नृपनन्दनः ।
 ततश्च शेषं दिवसं तया रेमे सुमध्यया ॥ ५ ॥

एकदा तु चरन् सोऽथ ददर्श यमुनातटे ।
 पातालकेतोरनुजं तालकेतुं कृताश्रमं ॥ ६ ॥
 मायावी दानवः सोऽथ मुनिरूपं समास्थितः ।
 स प्राह राजपुत्रं तं पूर्ववैरमनुस्मरन् ॥ ७ ॥
 राजपुत्र ब्रवीमि त्वां तत्कुरुष्व यदीच्छसि ।
 न च ते प्रार्थनाभङ्गः कार्यः सत्यप्रतिश्रव ॥ ८ ॥
 यक्ष्ये यज्ञेन धर्माय कर्त्तव्याश्च तथेष्टयः ।
 चितयस्तत्र कर्त्तव्या नान्तरिक्षगता यतः ॥ ९ ॥
 अतः प्रयच्छ मे वीर हिरण्यार्थं स्वभूषणं ।
 यदेतत् करागलग्रं ते रक्ष चेमं ममाश्रमं ॥ १० ॥
 यावदन्तर्जले देवं वरुणं यादसां पतिं ।
 वैदिकैर्वीरुणैर्मन्त्रैः प्रजानां पुष्टिर्हितुकैः ॥ ११ ॥
 अभिष्टूय त्वरायुक्तः समभ्येमीति वादिनं ।
 तं प्रणम्य ततः प्रादात् स तस्मै करागलभूषणं ॥ १२ ॥
 प्राह चैनं भवान् यातु निर्व्यलीकेन चेतसा ।
 स्थास्यामि तावदत्रैव तवाश्रमसमीपतः ॥ १३ ॥
 तवादेशान्महाभाग यावदागमनं तव ।
 न तेऽत्र कश्चिदाबाधां करिष्यति मयि स्थिते ॥
 विश्रब्धश्चात्वरन् ब्रह्मन् कुरुष्व त्वं मनोगतं ॥ १४ ॥

*

पुत्रावचतुः ॥

एवमुक्तस्ततस्तेन स ममज्ज नदीजले ।
 ररक्ष सोऽपि तस्यैव मायाविहितमाश्रमं ॥ १५ ॥

गत्वा जलाशयात्तस्मात्तालकेतुश्च तत्परं ।

मदालसायाः प्रत्यक्षमन्येषाञ्चैतदुक्तवान् ॥ १६ ॥

तालकेतुरुवाच ॥

वीरः कुबलयाश्वोऽसौ ममाश्रमसमीपतः ।

केनापि दुष्टदैत्येन कुर्वन्प्रक्षं तपस्विनां ॥ १७ ॥

युद्धमानो यथाशक्ति निघ्नन् ब्रह्मद्विषो युधि ।

मायामाश्रित्य पापेन भिन्नः शूलेन वक्षसि ॥ १८ ॥

म्रियमाणेन तेनेदं दत्तं मे कण्ठभूषणं ।

प्रापितश्चाग्निमंयोगं स वने शूद्रतापसैः ॥ १९ ॥

कृतार्त्तद्वेषाशब्दो वै चस्तः साश्रुविलोचनः ।

नीतः सोऽश्वश्च तेनैव दानवेन दुरात्मना ॥ २० ॥

एतन्मया नृशंसेन दृष्टं दुष्कृतकारिणा ।

यदचानन्तरं कृत्यं क्रियतां तदकालिकं ॥ २१ ॥

हृदयाश्वासनञ्चैतद्गृह्यतां कण्ठभूषणं ।

नास्माकं हि सुवर्णेन कृत्यमस्ति तपस्विनां ॥ २२ ॥

पुत्रावूचतुः ॥

इत्युक्तोत्सृज्य तद्भूमौ स जगाम यथागतं ।

निपपात जनः सोऽथ शोकार्तो मूर्च्छयातुरः ॥ २३ ॥

तत्क्षणात् चेतनां प्राप्य सर्वास्ता नृपयोषितः ।

राजपत्न्यश्च राजा च विलेपुरतिदुःखिताः ॥ २४ ॥

मदालसा तु तद्दृष्ट्वा तदीयं कण्ठभूषणं ।

तत्याजाशु प्रियान् प्राणान् श्रुत्वा च निहतं पतिं ॥ २५ ॥

ततस्तथा महा क्रन्दः पौराणां भवनेष्वभूत् ।
 यथैव तस्य नृपतेः स्वगेहे समवर्त्तत ॥ २६ ॥
 राजा च तां मृतां दृष्ट्वा विना भर्त्ता मदालसां ।
 प्रत्युवाच जनं सर्वं विमृष्य सुस्थमानसः ॥ २७ ॥
 न रोदितव्यं पश्यामि भवतामात्मनस्तथा ।
 सर्वेषामेव संचिन्त्य सम्बन्धानामनित्यतां ॥ २८ ॥
 किन्तु शोचामि तनयं किन्तु शोचाम्यहं सुषां ।
 विमृष्य कृतकृत्यत्वान्मन्येऽशोच्यावुभावपि ॥ २९ ॥
 मच्छुश्रूषुर्माद्वचनाद्विजरक्षणतत्परः ।
 प्राप्तो मे यः सुतो मृत्युं कथं शोच्यः स धीमतां ॥ ३० ॥
 अवश्यं याति यद्देहं तद्विजानां कृते यदि ।
 मम पुत्रेण संत्यक्तं नन्वभ्युदयकारि तत् ॥ ३१ ॥
 इयच्च सत्कुलोत्पन्ना भर्त्तर्यैवमनुव्रता ।
 कथन्तु शोच्या नारीणां भर्तुरन्यन्न दैवतं ॥ ३२ ॥
 अस्माकं बान्धवानाञ्च तथान्येषां दयावतां ।
 शोच्या ह्येषा भवेदेवं यदि भर्त्ता वियोगिनी ॥ ३३ ॥
 या तु भर्तुर्बन्धं श्रुत्वा तत्क्षणादेव भाविनी ।
 भर्तारमनुयातेयं न शोच्यातो विपश्चितां ॥ ३४ ॥
 ताः शोच्या या वियोगिन्यो न शोच्या या मृताः सह ।
 भर्त्ता वियोगस्त्वनया नानुभूतः कृतज्ञया ॥ ३५ ॥
 दातारं सर्वसौख्यानामिह चामुत्र चोभयोः ।
 लोकयोः का हि भर्तारं नारी मन्येत मानुषं ॥ ३६ ॥

नासौ शोच्यो नचैवेयं नाहं तज्जननी न च ।
 त्यजता ब्राह्मणार्थाय प्राणान् सर्वे स्म तारिताः ॥ ३७ ॥
 विप्राणां मम धर्मस्य गतः स हि महामतिः ।
 आनृण्यमर्द्धभुक्तस्य त्यागाद्देहस्य मे सुतः ॥ ३८ ॥
 मातुः सतीत्वं मद्दंशव्रैमल्यं शैथ्यमात्मनः ।
 संग्रामे संत्यजन् प्राणान् नात्यजद्विजरक्षणे ॥ ३९ ॥

पुत्रावूचतुः ॥

ततः कुवल्याश्वस्य माता भर्तुरनन्तरं ।
 श्रुत्वा पुत्रवधं तादृक् प्राह दृष्ट्वा तु तं पतिं ॥ ४० ॥

मातोवाच ॥

न मे माचा न मे खस्त्रा प्राप्ता प्रीतिर्नृपेष्टशी ।
 श्रुत्वा मुनिपरिचारे हतं पुत्रं यथा मया ॥ ४१ ॥
 शोचतां बान्धवानां ये निःश्वसन्तोऽतिदुःखिताः ।
 म्रियन्ते व्याधिना क्लिष्टास्तेषां माता वृथाप्रजा ॥ ४२ ॥
 संग्रामे युज्यमाना येऽभीता गोद्विजरक्षणे ।
 क्षुम्भाः शस्त्रैर्विपद्यन्ते तएव भुवि मानवाः ॥ ४३ ॥
 अर्थिनां मित्रवर्गस्य विद्विषाञ्च पराङ्मुखः ।
 यो न याति पिता तेन पुत्री माता च वीरसूः ॥ ४४ ॥
 गर्भक्लेशः स्त्रियो मन्ये साफल्यं भजते तदा ।
 यदारिविजयी वास्यात् संग्रामे वा हतः सुतः ॥ ४५ ॥

पुत्रावूचतुः ॥

ततः स राजा संस्कारं पुत्रपत्नीमलम्भयत् ।

निर्गम्य च वह्निः स्नातो ददौ पुत्राय चोदकं ॥ ४६ ॥
 तालकेतुश्च निर्गम्य तथैव यमुनाजलात् ।
 राजपुत्रमुवाचेदं प्रणयान्मधुरं वचः ॥ ४७ ॥
 गच्छ भूपालपुत्र त्वं कृतार्थोऽहं कृतस्त्वया ।
 कार्यं चिराभिलषितं त्वय्यत्राविचले स्थिते ॥ ४८ ॥
 वारुणं यज्ञकार्यञ्च जलेशस्य महात्मनः ।
 तन्मया साधितं सर्वं यन्ममासीदभीप्सितं ॥ ४९ ॥
 प्रणिपत्य स तं प्रायाद्राजपुत्रः पुरं पितुः ।
 समारुह्य तमेवाश्वं सुपस्नीनिलविक्रमं ॥ ५० ॥

इति श्रीमार्कण्डेयपुराणे कबलाश्वीये मदालसाविधोमः ॥ ५० ॥

त्रयोविंशोऽध्यायः ॥



पुत्रावूचतुः ॥

स राजपुत्रः संप्राप्य वेगादात्मपुरं ततः ।
 पित्रोर्विवन्दिषुः पादौ दिदृक्षुश्च मदालसां ॥ १ ॥
 ददर्श जनमुद्विग्नमग्रहृष्टमुखं पुरः ।
 पुनश्च विस्मिताकारं ग्रहृष्टवदनं ततः ॥ २ ॥
 अन्यमुत्फुल्लनयनं दिष्ट्या दिष्ट्येति वादिनं :
 परिष्वजन्तमन्योन्यमतिकौतूहलान्वितं ॥ ३ ॥
 चिरं जीवोरुकल्याणं हतास्ते परिपन्थिनः ।
 पित्रोः प्रह्लादय मनस्तथास्माकमकण्टकं ॥ ४ ॥

पुत्रावूचतुः ॥

इत्येवं वादिभिः पौरैः पुरः पृष्ठे च संवृतः ।
तत्क्षणप्रभवानन्दः प्रविवेश पितुर्गृहं ॥ ५ ॥
पिता च तं पेरिष्वज्य माता चान्ये च बान्धवाः ।
चिरं जीवेति कल्याणीर्ददुस्तस्मै तदाशिषः ॥ ६ ॥
प्रणिपत्य ततः सोऽथ किमेतदिति विस्मितः ।
पप्रच्छ पितरं तात सोऽस्मै सम्यक् तदुक्तवान् ॥ ७ ॥
स भार्यां तां सुतां श्रुत्वा हृदयेष्टां मदालसां ।
पितरौ च पुरी दृष्ट्वा लज्जाशोकाब्धिमध्यगः ॥ ८ ॥
विन्त्ययासतः स लला र्तां श्रुत्वा निधनं गतं ।
तावत्त जीवितं सध्वी धिक्त्वा निष्ठुरमानसं ॥ ९ ॥
नृशंसोऽहमनार्याऽहं विना तां मृगलोचनां ।
मत्कृते निधनं प्राप्तां यज्जीवाम्यतिनिर्घृणः ॥ १० ॥
पुनः स चिन्तयामास परिसंस्तभ्य मानसं ।
मोहोद्गममपास्याशु निःश्वस्योच्छ्वस्य चातुरः ॥ ११ ॥
मृतेति सा मन्निमित्तं त्यजामि यदि जीवितं ।
किं मयोपकृतं तस्याः श्लाघ्यमेतत्तु योषितां ॥ १२ ॥
यदि रोदिमि वा दीनो हा प्रियेति वदन्मुहुः ।
तथाप्यश्लाघ्यमेतन्नो वयं हि पुरुषाः किल ॥ १३ ॥
अथ शोकजडो दीनो स्त्रजा हीनो मलान्वितः ।
विपक्षस्य भविष्यामि ततः परिभवास्पदं ॥ १४ ॥
मयारिशातनं कार्यं रात्रः शुश्रूषणं पितुः ।

जीवितं तस्य चायत्तं सन्यज्यं तत्कथं मया ॥ १५ ॥
 किन्त्वत्र मन्ये कर्त्तव्यस्यागो भोगस्य योषितः ।
 स चापि नोपकाराय तन्वङ्ग्राः किन्तु सर्वथा ॥ १६ ॥
 मयान्दशस्यं कर्त्तव्यं नोपकार्यपकारि च ।
 या मदर्थेऽत्यजत् प्राणांस्तदर्थेऽल्पमिदं मम ॥ १७ ॥

पुत्रावूचतुः

इति कृत्वा मतिं सोऽथ निष्पाद्योदकदानिकं ।
 क्रियाश्चानन्तरं कृत्वा प्रत्युवाच ऋतध्वजः ॥ १८ ॥

ऋतध्वज उवाच

यदि सा मम तन्वङ्गी न स्याद्भार्या मदालसा ।
 अस्मिन् जन्मनि नान्या मे भवित्री सहचारिणी ॥ १९ ॥
 तामृते मृगशावाक्षीं गन्धर्व्वतनयामहं ।
 न भोक्ष्ये योषितं काञ्चिदिति सत्यं मयोदितं ॥ २० ॥
 सङ्घर्म्मचारिणीं पत्नीं तां मुक्त्वा गजगामिनीं ।
 काञ्चिन्नाङ्गीकरिष्यामीत्येतत् सत्यं मयोदितं ॥ २१ ॥

पुत्रावूचतुः ॥

परित्यज्य च स्त्रीभोगान् तात सर्वांस्तया विना ।
 क्रीडन्नास्ते समं तुल्यैर्वयस्यैः शीलसम्पदा ॥ २२ ॥
 एतत्तस्य परं कार्यं तात तत् केन शक्यते ।
 कर्त्तुमत्यर्थदुष्प्राप्यमीश्वरैः किमुतेतरैः ॥ २३ ॥

जड उवाच

इति वाक्यं तयोः श्रुत्वा विमर्षमगमत्पिता ।

विमृष्य चाह तौ पुत्रौ नागराट् ग्रहसन्निव ॥ २४ ॥

नागराडश्चतर उवाच ॥

यद्यशक्यमिति ज्ञात्वा न करिष्यन्ति मानवाः ।

कर्मण्युद्यममुद्योगहान्या हानिस्ततः परं ॥ २५ ॥

आरभेत नरः कर्म स्वपौरुषमहापयन् ।

निष्पत्तिः कर्मणो दैवे पौरुषे च व्यवस्थिता ॥ २६ ॥

तस्मादहं तथा यत्नं करिष्ये पुत्रकावितः ।

तपश्चर्यां समास्थाय यथैतत् साध्यते चिरात् ॥ २७ ॥

जड उवाच ॥

एवमुक्त्वा स नागेन्द्रः स्रक्षावतरणं गिरेः ।

तीर्थं हिमवतो गत्वा तपस्तेपे सुदुश्चरं ॥ २८ ॥

तुष्टाव गोभिश्च ततस्तत्र देवीं सरस्वतीं ।

तन्मना नियताहारो भूत्वा त्रिसवनाश्रुतः ॥ २९ ॥

अश्वतर उवाच ॥

जगद्धात्रीमहं देवीमारिराधयिषुः शुभां ।

स्तोष्ये प्रणम्य शिरसा ब्रह्मयोनिं सरस्वतीं ॥ ३० ॥

सदसद्देवि यत्किञ्चिन्मोक्षवच्चार्थवत्पदं ।

तत्सर्वं त्वय्यसंयोगं योगवद्देवि संस्थितं ॥ ३१ ॥

त्वमक्षरं परं देवि यच्च सर्वं प्रतिष्ठितं ।

अक्षरं परमं देवि संस्थितं परमाणुवत् ॥ ३२ ॥

अक्षरं परमं ब्रह्म विश्वच्चैतत् क्षरात्मकं ।

दारुण्यवस्थितो वह्निर्भौमाश्च परमाणवः ॥ ३३ ॥

तथा त्वयि स्थितं ब्रह्म जगच्चेदमशेषतः ।
 ओङ्काराक्षरसंस्थानं यत्तु देवि स्थिरास्थिरं ॥ ३४ ॥
 तत्र मात्रात्रयं सर्व्वमस्ति यद्देवि नास्ति च ।
 त्रयो लोकास्तयो वेदास्त्रैविद्यं पावकत्रयं ॥ ३५ ॥
 त्रीणि ज्योतींषि वर्णाश्च त्रयो धर्मागमस्तथा ।
 त्रयो गुणास्त्रयः शब्दास्त्रयो वेदास्तथाश्रमाः ॥ ३६ ॥
 त्रयः कालास्तथावस्थाः पितरोऽहर्निशादयः ।
 एतन्मात्रात्रयं देवि तव रूपं सरस्वति ॥ ३७ ॥
 विभिन्नदर्शिनामाद्या ब्रह्मणो हि सनातनाः ।
 सोमसंस्था हविःसंस्थाः पाकसंस्थाश्च सप्त याः ॥ ३८ ॥
 तास्त्वदुच्चारणाद्देवि क्रियन्ते ब्रह्मवादिभिः ।
 अनिर्देश्यं तथा चान्यदर्द्धमात्रान्वितं परं ॥ ३९ ॥
 अविकार्य्यक्षयं दिव्यं परिणामविवर्जितं ।
 तवैतत्परमं रूपं यन्न शक्यं मयोदितुं ॥ ४० ॥
 न चास्येन च तज्जिह्वा ताम्रोष्ठादिभिरुच्यते ।
 इन्द्रोऽपि वसवो ब्रह्मा चन्द्राकौर्ज्योतिरेव च ॥ ४१ ॥
 विश्वावासं विश्वरूपं विश्वेशं परमेश्वरं ।
 सांख्यवेदान्तवादोक्तं बहुशाखास्थिरीकृतं ॥ ४२ ॥
 अनादिमध्यनिधनं सदसन्न सदेव यत् ।
 एकन्त्वेकं नाप्येकं भवभेदसमाश्रितं ॥ ४३ ॥
 अनाख्यं षड्गुणाख्यञ्च वर्गाख्यं त्रिगुणाश्रयं ।
 नानाशक्तिमतामेकं शक्तिवैभविकं परं ॥ ४४ ॥

सुखसुखं महासौख्यरूपं त्वयि विभाव्यते ।
 एवं देवि त्वया व्याप्तं सकलं निष्कलञ्च यत् ॥
 अद्वैतावस्थितं ब्रह्म यच्च द्वैते व्यवस्थितं ॥ ४५ ॥
 येऽर्था नित्या ये विनश्यन्ति चान्ये
 ये वा स्थूला ये च सूक्ष्मातिसूक्ष्माः ।
 ये वा भूमौ येऽन्तरीक्षेऽन्यतो वा
 तेषां तेषां त्वत्त एवोपलब्धिः ॥ ४६ ॥
 यच्चामूर्त्तं यच्च मूर्त्तं समस्तं
 यद्वा भूतेष्वेकमेकञ्च किञ्चित् ।
 यद्विद्यस्ति क्ष्मातले खेऽन्यतो वा
 त्वत्सम्बन्धं त्वत्स्वरैर्व्यञ्जनैश्च ॥ ४७ ॥

जड उवाच ॥

एवं स्तुता तदा देवी विष्णोर्जिह्वा सरस्वती ।
 प्रत्युवाच महात्मानं नागमश्वतरं ततः ॥ ४८ ॥

सरस्वत्युवाच ॥

वरं ते कम्बलभ्रातः प्रयच्छाम्युरगाधिप ।
 तदुच्यतां प्रदास्यामि यत्ते मनसि वर्तते ॥ ४९ ॥

अश्वतर उवाच ॥

सहायं देहि देवि त्वं पूर्वं कम्बलमेव मे ।
 समस्तस्वरसम्बन्धमुभयोः संप्रयच्छ च ॥ ५० ॥

सरस्वत्युवाच ॥

सप्त स्वरा ग्रामरागाः सप्त पन्नगसत्तम ।

गीतकानि च सप्तैव तावतीश्चापि मूर्च्छनाः ॥ ५१ ॥
 तालाश्चैकोनपञ्चाशत्तथा ग्रामत्रयञ्च यत् ।
 एतत्सर्व्वं भवान् गाता कम्बलश्च तथानघ ॥ ५२ ॥
 ज्ञास्यसे मत्प्रसादेन भुजगेन्द्रापरं तथा ।
 चतुर्विधं पदं तालं त्रिःप्रकारं लयत्रयं ॥ ५३ ॥
 यतित्रयं तथा तोद्यं मया दत्तं चतुर्विधं ।
 एतद्भवान् मत्प्रसादात् पन्नगेन्द्रापरञ्च यत् ॥ ५४ ॥
 अस्यान्तर्गतमायत्तं स्वरव्यञ्जनसम्मितं ।
 तदशेषं मया दत्तं भवतः कम्बलस्य च ॥ ५५ ॥
 तथा नान्यस्य भूर्लोके पाताले चापि पन्नग ।
 प्रणेतारौ भवन्तौ च सर्व्वस्यास्य भविष्यतः ।
 पाताले देवलोके च भूर्लोके चैव पन्नगौ ॥ ५६ ॥

जड उवाच ॥

इत्युक्त्वा सा तदा देवी सर्व्वजिह्वा सरस्वती ।
 जगामादर्शनं सद्यो नागस्य कमलेक्षणा ॥ ५७ ॥
 तयोश्च तद्यथा वृत्तं भ्रात्रोः सर्व्वमजायत ।
 विज्ञानमुभयोरग्न्यं पदतालस्वरादिकं ॥ ५८ ॥
 ततः कैलासशैलेन्द्रशिखरस्थितमीश्वरं ।
 गीतकैः सप्तभिर्नागै तन्त्रीलयसमन्वितौ ॥ ५९ ॥
 आरिराधयिषू देवमनङ्गाङ्गहरं हरं ।
 प्रचक्रतुः परं यत्नमुभौ संहतवाक्कलौ ॥ ६० ॥
 प्रातर्निशायां मध्याह्ने सन्ध्योश्चापि तत्परौ ।

तयोः कालेन महता स्तूयमानो वृषध्वजः ॥ ६१ ॥
 तुतोष गीतकैस्तौ च प्रादेशो गृह्यतां वरः ।
 ततः प्रणम्याश्वतरः कम्बलेन समं तदा ॥ ६२ ॥
 व्यज्ञापयन्महादेवं शितिकण्ठमुमापतिं ।
 यदि नौ भगवान् प्रीतो देवदेवस्त्रिलोचनः ॥ ६३ ॥
 ततो यथाभिलषितं वरमेनं प्रयच्छ नौ ।
 मृता कुबलयाश्वस्य पत्नी देव मदालसा ॥ ६४ ॥
 तेनैव वयसा सद्यो दुहितृत्वं प्रयातु मे ।
 जातिस्मृता यथा पूर्वं तद्वत्कान्तिसमन्विता ॥
 योगिनी योगमाता च मङ्गेहे जायतां भव ॥ ६५ ॥

महादेव उवाच ॥

यथोक्तं पन्नगश्रेष्ठ सर्वमेतद्भविष्यति ।
 मत्प्रसादादसन्दिग्धं शृणु चेदं भुजङ्गम ॥ ६६ ॥
 श्राद्धे तु समनुप्राप्ते मध्यमं पिण्डमात्मना ।
 भक्षयेथाः फणिश्रेष्ठ शुचिः प्रयतमानसः ॥ ६७ ॥
 भक्षिते तु ततस्तस्मिन् भवतो मध्यमात् फणात् ।
 समुत्पत्स्यति कल्याणी तथारूपा यथा मृता ॥ ६८ ॥
 कामञ्चेममभिधाय कुरु त्वं पितृतर्पणं ।
 तत्क्षणादेव सा सुभ्रूः श्वसतो मध्यमात् फणात् ॥ ६९ ॥
 समुत्पत्स्यति कल्याणी तथारूपा यथा मृता ।
 एतच्छ्रुत्वा ततस्तौ तु प्रणिपत्य महेश्वरं ॥ ७० ॥
 रसातलं पुनः प्राप्तौ परितोषसमन्वितौ ।

तथाच कृतवान् श्राद्धं स नागः कम्बलानुजः ॥ ७१ ॥
 पिण्डञ्च मध्यमं तद्वद्यथावदुपभुक्तवान् ।
 तच्चापि ध्यायतः कामं ततः सा तनुमध्यमा ॥ ७२ ॥
 यज्ञे निश्चसतः सद्यस्तद्रूपा मध्यमात् फणात् ।
 न चापि कथयामास कस्यचित् स भुजङ्गमः ॥ ७३ ॥
 अन्तर्गृहे तां सुदतीं स्त्रीभिर्गुप्तमधारयत् ।
 तौ चानुदिनमागम्य पुत्रौ नागपतेः सुखं ॥ ७४ ॥
 ऋतध्वजेन सहितौ चित्कीडातेऽमराविव ।
 एकदा तु सुतौ प्राह नागराजो मुदान्वितः ॥ ७५ ॥
 यन्मया पूर्वमुक्तन्तु क्रियते किं न तत्तथा ।
 स राजपुत्रो युवयोरुपकारी ममान्तिकं ॥ ७६ ॥
 कस्मान्नानीयते वत्सावुपकाराय मानदः ।
 एवमुक्तौ ततस्तेन पित्रा स्नेहवता तु तौ ॥ ७७ ॥
 गत्वा तस्य पुरं सख्यु रेमाते तेन धीमता ।
 ततः कुबलयाश्वं तौ कृत्वा किञ्चित्कथान्तरं ॥ ७८ ॥
 अब्रूतां प्रणयोपेतं स्वगेहगमनं प्रति ।
 तावाह नृपपुत्रोऽसौ नन्विदं भवतोगृहं ॥ ७९ ॥
 धनवाहनवस्त्रादि यन्मदीयं तदेव वां ।
 यत्तु वां वाञ्छितं दातुं धनं रत्नमथापि वा ॥ ८० ॥
 तद्दीयतां द्विजसुतौ यदि वां प्रणयो मयि ।
 एतावताहं दैवेन वञ्चितोऽस्मि दुरात्मना ॥ ८१ ॥
 यद्भवद्भ्यां ममत्वं नो मदीये क्रियते गृहे ।

यदि वां मत्प्रियं कार्यमनुग्राह्योऽस्मि वां यदि ॥ ८२ ॥
 तद्धने मम गेहे च ममत्वमनुकल्पतां ।
 युवयोर्यन्मदीयं तन्मामकं युवयोः स्वकं ॥ ८३ ॥
 एतत् सत्यं विजानीतं युवां प्राणा बहिश्चराः ।
 पुनर्नैवं विभिन्नार्थं वक्तव्यं दिजसत्तमौ ॥ ८४ ॥
 मत्प्रसादपरौ प्रीत्या शापितौ हृदयेन मे ।
 ततः स्नेहार्द्रवदनौ तावुभौ नागनन्दनौ ॥ ८५ ॥
 ऊचतुर्नृपतेः पुत्रं किञ्चित् प्रणयकोपितौ ।
 ऋतध्वज न सन्देहो यथैवाह भवानिदं ॥ ८६ ॥
 तथैव चास्मन्मनसि नात्र चिन्त्यमतोऽन्यथा ।
 किन्त्वावयोः स्वयं पित्रा प्रोक्तमेतन्महात्मना ॥ ८७ ॥
 द्रष्टुं कुबलयाश्वं तमिच्छामीति पुनः पुनः ।
 ततः कुबलयाश्वोऽसौ समुत्थाय वरासनात् ॥
 यथाह तातेति वदन् प्रणाममकरोद्भुवि ॥ ८८ ॥

कुबलयाश्व उवाच ॥

धन्योऽहमतिपुण्योऽहं कोऽन्योऽस्ति सदृशो मया ।
 यत्तातो मामभिद्रष्टुं करोति प्रवणं मनः ॥ ८९ ॥
 तदुत्तिष्ठत गच्छामस्तामाज्ञां क्षणमप्यहं ।
 नातिक्रान्तुमिहेच्छामि पद्भ्यां तस्य शपाम्यहं ॥ ९० ॥

जड उवाच ॥

एवमुक्त्वा ययौ सोऽथ सह ताभ्यां नृपात्मजः ।
 प्राप्तश्च गोमतीं पुण्यां निर्गम्य नगरादहिः ॥ ९१ ॥

तन्मध्येन ययुस्ते वै नागेन्द्रनृपनन्दनाः ।
 मेने च राजपुत्रोऽसौ पारे तस्यास्तयोगृहं ॥ ६२ ॥
 ततश्चाकृष्य पातालं ताभ्यां नीतो नृपात्मजः ।
 पाताले ददृशे चोभौ स पन्नगकुमारकौ ॥ ६३ ॥
 फणामणिकृतोद्योतौ व्यक्तस्वस्तिकलक्षणौ ।
 विलोक्य तौ सुरूपाङ्गौ विस्मयोत्फुल्ललोचनः ॥ ६४ ॥
 विहस्य चाब्रवीत् प्रेम्ना साधु भो द्विजसत्तमौ ।
 कथयामासतुस्तौ च पितरं पन्नगेश्वरं ॥ ६५ ॥
 शान्तमश्वतरं नाम माननीयं दिवौकसां ।
 रमणीयं ततोऽपश्यत् पातालं स नृपात्मजः ॥ ६६ ॥
 कुमारैस्तरुणैर्द्वैरुरगैरुपशोभितं ।
 तथैव नागकन्याभिः क्रीडन्तीभिरितस्ततः ॥ ६७ ॥
 चारुकुण्डलहाराभिस्ताराभिर्गणं यथा ।
 गीतशब्दैस्तथान्यत्र वीणावेणुस्वनानुगैः ॥ ६८ ॥
 मृदङ्गपणवातोद्यं हारिवेश्मशताकुलं ।
 वीक्षमाणः स पातालं ययौ शत्रुजितः सुतः ॥ ६९ ॥
 सह ताभ्यामभीष्टाभ्यां पन्नगाभ्यामरिन्दमः ।
 ततः प्रविश्य ते सर्वे नागराजनिवेशनं ॥ १०० ॥
 ददृशुस्ते महात्मानमुरगाधिपतिं स्थितं ।
 दिव्यमाल्याम्बरधरं मणिकुण्डलभूषणं ॥ १०१ ॥
 स्वच्छमुक्ताफललताहारिहारोपशोभितं ।
 केयूरिणं महाभागमासने सर्व्वकाञ्चने ॥ १०२ ॥

मणिविद्रुमवैदूर्यजालान्तरितरूपके ।
 स ताभ्यां दर्शितस्तस्य तातोऽस्माकमसाविति ॥ १०३ ॥
 वीरः कुबलयाश्वोऽयं पित्रे चासौ निवेदितः ।
 ततो ननाम चरणौ नागेन्द्रस्य ऋतध्वजः ॥ १०४ ॥
 तमुत्थाप्य बलाद्गाढं नागेन्द्रः परिषस्वजे ।
 मूर्द्ध्नि चैनमुपाग्राय चिरं जीवेत्युवाच सः ॥ १०५ ॥
 निहतामित्रवर्गश्च पित्रोः शुश्रूषणं कुरु ।
 वत्स धन्यस्य कथ्यन्ते परोक्षस्यापि ते गुणाः ॥ १०६ ॥
 भवतो मम पुत्राभ्यामसामान्या निवेदिताः ।
 त्वमेवानेन वर्द्धया मनोवाक्कायचेष्टितैः ॥ १०७ ॥
 जीवितं गुणिनः श्लाघ्यं जीवन्नेव मृतोऽगुणः ।
 गुणवान्निर्वृतिं पित्रोः शूचूणां हृदयज्वरं ॥ १०८ ॥
 करोत्यात्महितं कुर्वन् विश्वासञ्च महाजने ।
 देवताः पितरो विप्रा मित्रार्थविकलादयः ॥ १०९ ॥
 बान्धवाश्च तथेच्छन्ति जीवितं गुणिनश्चिरं ।
 परिवादनिवृत्तानां दुर्गतेषु दयावतां ॥
 गुणिनां सफलं जन्म संश्रितानां विपन्नतैः ॥ ११० ॥

जड उवाच ॥

एवमुक्त्वा स तं वीरं पुत्राविदमथाब्रवीत् ।
 पूजां कुबलयाश्वस्य कर्तुंकामो भुजङ्गमः ॥ १११ ॥
 स्नानादिकक्रमं कृत्वा सर्वमेव यथाक्रमं ।
 मधुपानादिसम्भोगमाहारञ्च यथेक्षितं ॥ ११२ ॥

ततः कुबलयाश्वेन हृदयोत्सवभूतया ।
 कथया स्वल्पकं कालं स्थास्यामो हृष्टचेतसः ॥ ११३ ॥
 अनुमेने च तन्मौनी वचः शत्रुजितः सुतः ।
 तथा चकार नृपतिः पन्नगानामुदारधीः ॥ ११४ ॥
 समेत्य तैरात्मजभूपनन्दनै
 र्महोरगाणामधिपः स सत्यवाक् ।
 मुदान्वितोऽन्नानि मधूनि चात्मवान्
 यथोपयोगं बुभुजे स भोगभुक् ॥ ११५ ॥
 इति श्रीमार्कण्डेयपुराणे मदालसोपाख्याने कुबलयाश्वपाताल-
 गमनं ॥ २३ ॥

चतुर्विंशोऽध्यायः ॥



जड उवाच ॥

कृताहारं महात्मानमधिपं पवनाशिनां ।
 उपासाच्चक्रिरे पुत्रौ भूपालतनयस्तथा ॥ १ ॥
 कथाभिरनुरूपाभिः स महात्मा भुजङ्गमः ।
 प्रीतिं सञ्जनयामास पुत्रसंख्यरूवाच च ॥ २ ॥
 तव भद्रं सुखं ब्रूहि गेहमभ्यागतस्य यत् ।
 कर्त्तव्यमुत्सृजाशङ्कां पितरीव सुतो मयि ॥ ३ ॥
 रजतं वा सुवर्णं वा वस्त्रं वाहनमासनं ।
 यद्वाभिमतमत्यर्थं दुर्लभं तद्विष्णुष्व मां ॥ ४ ॥

कुबलयाश्च उवाच ॥

तव प्रसादाद्भगवन् सुवर्णादि गृहे मम ।
 पितुरस्ति ममाद्यापि न किञ्चित् कार्यमीदृशं ॥ ५ ॥
 ताते वर्षसहस्राणि शासतीमां वसुन्धरां ।
 तथैव त्वयि पातालं न मे याच्ञोन्मुखं मनः ॥ ६ ॥
 ते स्वर्गाश्च सुपुण्याश्च येषां पितरि जीवति ।
 तृणकोटिसमं वित्तं तारुण्याद्वित्तकोटिषु ॥ ७ ॥
 मित्राणि तुल्यशिष्टानि तद्दहेहमनामयं ।
 जनिता ध्रियते वित्तं यौवनं किन्नु नास्ति मे ॥ ८ ॥
 असत्यर्थे नृणां याच्ञा प्रवणं जायते मनः ।
 सत्यशेषे कथं याच्ञां मम जिह्वा करिष्यति ॥ ९ ॥
 यैर्न चिन्त्यं धनं किञ्चिन्मम गेहेऽस्ति नास्ति वा ।
 पितृबाहुतरुच्छायां संश्रिताः सुखिनो हि ते ॥ १० ॥
 ये तु बाल्यात् प्रभृत्येव विना पित्रा कुटुम्बिनः ।
 ते सुखास्वादविभ्रंसान्मन्ये धात्रैव वञ्चिताः ॥ ११ ॥
 तद्वयं त्वत्प्रसादेन धनरत्नादिसञ्चयान् ।
 पितृमुक्तान् प्रयच्छामः कामतो नित्यमर्थिनां ॥ १२ ॥
 तत्सर्वमिह संप्राप्तं यदङ्घ्रियुगलं तव ।
 मञ्जूडामणिना स्पृष्टं यच्चाङ्गस्पर्शमाप्तवान् ॥ १३ ॥

जड उवाच ॥

इत्येवं प्रहृतं वाक्यमुक्तः पन्नगसत्तमः ।
 प्राह राजसूतं प्रीत्या पुञ्चयोरुपकारिणं ॥ १४ ॥

नाग उवाच ॥

यदि रत्नसुवर्णादि मत्तोऽवाप्तुं न ते मनः ।
यदन्यन्मनसः प्रीत्यै तद्ब्रूहि त्वं ददाम्यहं ॥ १५ ॥

क्वलयराश्र उवाच

भगवंस्त्वत्प्रसादेन प्रार्थितस्य गृहे मम ।
सर्व्वमस्ति विशेषेण संप्राप्तं तव दर्शनात् ॥ १६ ॥
कृतकृत्योऽस्मि चैतेन सफलं जीवितञ्च मे ।
यद्भङ्गसंश्लेषमितस्तव देवस्य मानुषः ॥ १७ ॥
ममोत्तमाङ्गे त्वत्पादरजसा यदिहास्पदं ।
कृतं तेनैव न प्राप्तं किं मया पन्नगेश्वर ॥ १८ ॥
यदि त्ववश्यं दातव्यो वरो मम यथेप्सितः ।
तत्पुण्यकर्मसंस्कारो हृदयान्मा व्यपैतु मे ॥ १९ ॥
सुवर्म्ममणिरत्नादि वाहनं गृहमासनं ।
स्त्रियोऽन्नपानं पुत्राश्च चारुमाल्यानुलेपनं ॥ २० ॥
एते च विविधाः कामा गीतवाद्यादिकञ्च यत् ।
सर्व्वमेतन्मम मतं फलं पुण्यवनस्पतेः ॥ २१ ॥
तस्मान्नरेण तन्मूलः कार्य्यो यत्नः कृतात्मना ।
कर्त्तव्यः पुण्यसक्तानां नकिञ्चिद्भुवि दुर्लभं ॥ २२ ॥

अश्वतर उवाच ॥

एवं भविष्यति प्राज्ञ तव धर्म्माश्रितः मतिः ।
सत्यञ्चैतत्फलं सर्व्वं धर्म्मस्योक्तं यथा त्वया ॥ २३ ॥
तद्वाप्यवश्यं मङ्गेहमागतेन त्वयाधुना ।

ग्राह्यं यन्मानुषे लोके दुष्प्रापं भवतो मतं ॥ २४ ॥

जड उवाच ॥

तस्यैतद्वचनं श्रुत्वा स तदा नृपनन्दनः ।

मुखावलोकनञ्चक्रे पन्नगेश्वरपुत्रयोः ॥ २५ ॥

ततस्तौ प्रणिपत्योभौ राजपुत्रस्य यन्मतं ।

तत् पितुः सकलं वीरौ कथयामासतुः स्फुटं ॥ २६ ॥

पुत्रावुचुतुः ॥

ततोऽस्य पत्नी दयिता श्रुत्वेमं विनिपातितं ।

अत्यजदयितान् प्राणान् विप्रलब्धा दुरात्मना ॥ २७ ॥

केनापि कृतवैरेण दानवेन कुबुद्धिना ।

गन्धर्व्वराजस्य सुता नाम्ना ख्याता मदालसा ॥ २८ ॥

कृतज्ञोऽयं ततस्तात प्रतिज्ञां कृतवानिमां ।

नान्या भार्या भविषीति वर्जयित्वा मदालसां ॥ २९ ॥

द्रष्टुं तां चारुसर्वाङ्गीमयं वीर ऋतध्वजः ।

तात् वाञ्छति यद्येतत् क्रियते तत्कृतं भवेत् ॥ ३० ॥

अश्वतर उवाच

भूतैर्वियोगिनो योगस्तादृशैरेव तादृशः ।

कथमेतद्दिना स्वप्नं मायां वा शम्बरोदितां ॥ ३१ ॥

जड उवाच ॥

प्रणिपत्य भुजङ्गेशं पुत्रः शत्रुजितस्ततः ।

प्रत्युवाच महात्मानं प्रेमलज्जासमन्वितः ॥ ३२ ॥

मायामयीमप्यधुना मम तात मदालसां ।

यदि दर्शय ते मन्ये परं कृतमनुग्रहं ॥ ३३ ॥

अश्वतर उवाच ॥

तस्मात् पश्येह वत्स त्वं मायाञ्चेद् द्रष्टुमिच्छसि ।
अनुयाह्यो भवान् गेहं बालोऽप्यभ्यागतो गुरुः ॥ ३४ ॥

जड उवाच ॥

आनयामास नागेन्द्रो गृहगुप्तां मदालसां ।
तेषां सम्मोहनार्थाय जजल्प च ततः स्फुटं ॥ ३५ ॥
दर्शयामास च तदा राजपुत्राय तां शुभां ।
सेयं न वेति ते भार्या राजपुत्र मदालसा ॥ ३६ ॥

जड उवाच ॥

स दृष्ट्वा तां तदा तन्वीं तत्क्षणात् विगतचपः ।
प्रियेति तामभिमुखं ययौ वाचमुदीरयन् ॥
निवारयामास च तं नागः सोऽश्वतरस्त्वरन् ॥ ३७ ॥

अश्वतर उवाच ॥

मायेयं पुत्र मास्पाक्षीः प्रागेव कथितं तव ।
अन्तर्द्धानमुपेत्याशु माया संस्पर्शनादिभिः ॥ ३८ ॥
ततः पपात मेदिन्यां स तु मूर्च्छापरिप्लुतः ।
हा प्रियेति वदन् सोऽथ चिन्तयामास भाविनीं ॥ ३९ ॥
अहो स्नेहोऽस्य नृपतेर्ममोपर्य्यचलं मनः ।
येनायं पातनोऽरीणां विना शस्त्रेण पातितः ॥ ४० ॥
मायेति दर्शिता तेन मिथ्या मायेति यत् स्फुटं ।
वायुम्बुतेजसां भूमेराकाशस्य च चेष्टया ॥ ४१ ॥

जड उवाच ॥

ततः कुबलयाश्च तं समाश्वास्य भुजङ्गमः ।
कथयामास तत्सर्वं मृतसञ्जीवनादिकं ॥ ४२ ॥

ततः प्रहृष्टः प्रतिलभ्य कान्तां
प्रणम्य नागं निजगाम सोऽथ ।
सुशोभमानः स्वपुरं तमश्व-
मारुह्य संचिन्तितमभ्युपेतं ॥ ४३ ॥

इति श्रीमार्कण्डेयपुराणे मदालसा प्राप्तिः ॥ २४ ॥

पञ्चविंशोऽध्यायः ॥

—><—

जड उवाच ॥

आगम्य स्वपुरं सोऽथ पित्रोः सर्वमशेषतः ।
कथयामास तन्वङ्गी यथा प्राप्ता पुनर्मृता ॥ १ ॥
ननाम सा च चरणौ श्वश्रूश्वशुरयोः शुभा ।
स्वजनञ्च यथापूर्वं वन्दनाश्लेषणादिभिः ॥ २ ॥
पूजयामास तन्वङ्गी यथान्यायं यथावयः ।
ततो महोत्सवो जज्ञे पौराणां तत्र वै पुरे ॥ ३ ॥
ऋतध्वजश्च सुचिरं तया रेमे सुमध्यया ।
निर्भरेषु च शैलानां निम्नगापुलिनेषु च ॥ ४ ॥
काननेषु च रम्येषु तथैवोपवनेषु च ।
पुण्यक्षयं वाञ्छमाना सापि कामोपभोगतः ॥ ५ ॥

फ

सह तेनातिकान्तेन रेमे रम्यासु भूमिषु ।
 ततः कालेन महता शङ्खजित् स नराधिपः ॥ ६ ॥
 सम्यक् प्रशास्य वसुधां कालधर्म्ममुपेयिवान् ।
 ततः पौरा महात्मानं पुत्रं तस्य ऋतध्वजं ॥ ७ ॥
 अभ्यषिञ्चन्त राजानमुदाराचारचेष्टितं ।
 सम्यक् पालयतस्तस्य प्रजाः पुत्रानिवौरसान् ॥ ८ ॥
 मदालसायाः सञ्जज्ञे पुत्रः प्रथमजस्ततः ।
 तस्य चक्रे पिता नाम विक्रान्त इति धीमतः ॥ ९ ॥
 तुतुष्टुस्तेन वै भृत्या जहास च मदालसा ।
 सा वै मदालसा पुत्रं बालमुत्तानशायिनं ॥
 उल्लापनच्छलेनाह रुदमानमविस्वरं ॥ १० ॥

शुद्धोऽसि रे तात न तेऽस्ति नाम
 कृतं हि ते कल्पनयाधुनेव ।
 पञ्चात्मकं देहमिदं तवैत-
 नैवास्य त्वं रोदिषि कस्य हेतोः ॥ ११ ॥
 न वा भवान्रोदिति वै स्वजन्मा
 शब्दोऽयमासाद्य महीशसूनुं ।
 विकल्पमाना विविधा गुणास्ते
 ऽगुणाश्च भौताः सकलेन्द्रियेषु ॥ १२ ॥
 भूतानि भूतैः परिदुर्बलानि
 दृडिं समायान्ति यथेह पुंसः ।
 अन्नाम्बुदानादिभिरेव कस्य

न तेऽस्तिवृद्धिर्न च तेऽस्ति हानिः ॥ १३ ॥
 त्वं कञ्चुके शीर्थमाणे निजेऽस्मिं-
 स्तस्मिंश्च देहे मूढतां मा व्रजेथाः ।
 शुभाशुभैः कर्म्मभिर्देहमेत-
 न्मदादिमूढैः कञ्चुकस्तेपि नद्वः ॥ १४ ॥
 तातेति किञ्चित्तनयेति किञ्चि-
 दस्मेति किञ्चिद्दयितेति किञ्चित् ।
 ममेति किञ्चिन्न ममेति किञ्चित्
 त्वं भूतसङ्घं बहु मानयेथाः ॥ १५ ॥
 दुःखानि दुःखोपशमाय भोगान्
 सुखाय जानाति विमूढचेताः ।
 तान्येव दुःखानि पुनः सुखानि
 जानात्यविद्वान् सुविमूढचेताः ॥ १६ ॥
 हासोऽस्थिसन्दर्शनमक्षियुग्म-
 मत्युज्ज्वलं तर्जनमङ्गनायाः ।
 कुचादि पीनं पिशितं घनं तत्
 स्थानं रतेः किं नरकं न योषित् ॥ १७ ॥
 यानं क्षितौ यानगतञ्च देहं
 देहेऽपि चान्यः पुरुषो निविष्टः ।
 ममत्वबुद्धिर्न तथा यथा स्वे
 देहेऽतिमात्रं वत मूढतैषा ॥ १८ ॥
 इति श्रीमार्कण्डेयपुराणे मदालसोपाख्याने ॥ २५ ॥

षड्विंशोऽध्यायः ॥



जड उवाच ॥

वर्द्धमानं सुतं सा तु राजपत्नी दिने दिने ।
 तमुल्लापादिना बोधमनयन्निर्ममात्मकं ॥ १ ॥
 यथायथं बलं लेभे यथा लेभे मतिं पितुः ।
 तथा तथात्मबोधञ्च सोऽवाप मातृभाषितैः ॥ २ ॥
 इत्थं तथा स तनयो जन्मप्रभृति बोधितः ।
 चकार न मतिं प्राज्ञो गार्हस्थ्यं प्रति निर्म्ममः ॥ ३ ॥
 द्वितीयोऽस्याः सुतो जज्ञे तस्य नामाकरोत्पिता ।
 सुबाहुरयमित्युक्ते सा जहास मदालसा ॥ ४ ॥
 तमप्येवं यथापूर्वं बालमुल्लापनादिना ।
 प्राह बाल्यात् स च प्राप तथा बोधं महामतिः ॥ ५ ॥
 तृतीयं तनयं जातं स राजा शत्रुमर्दनं ।
 यदाहं तेन सा सुभूर्जहासातिचिरं पुनः ॥ ६ ॥
 तथैव सोऽपि तन्वङ्ग्या बालत्वादवबोधितः ।
 क्रियाश्चकार निष्कामो न किञ्चिदुपकारकं ॥ ७ ॥
 चतुर्थस्य सुतस्याथ चिकीर्षुर्नाम भूमिपः ।
 ददर्श तां शुभाचारामीषद्भासां मदालसां ॥
 तामाह राजा हसतीं किञ्चित् कौतूहलान्वितः ॥ ८ ॥

राजोवाच ॥

क्रियमाणे सकृन्नान्नि कथ्यतां हास्यकारणं ।

विक्रान्तश्च सुबाहुश्च तथान्यः शत्रुमर्दनः ॥ ८ ॥
 शोभनानीति नामानि मया मन्ये कृतानि वै ।
 योग्यानि क्षत्रबन्धूनां शौर्याटोपयुतानि च ॥ १० ॥
 असन्त्येतानि चेद्भद्रे यदि ते मनसि स्थितं ।
 तदस्य क्रियतां नाम चतुर्थस्य सुतस्य मे ॥ ११ ॥

मदालसोवाच ॥

मयाज्ञा भवतः कार्या महाराज यथात्य मां ।
 तथा नाम करिष्यामि चतुर्थस्य सुतस्य ते ॥ १२ ॥
 अलर्क इति धर्मज्ञः ख्यातिं लोके प्रयास्यति ।
 कनीयानेष ते पुत्रो मतिमांश्च भविष्यति ॥ १३ ॥
 तच्छ्रुत्वा नाम पुत्रस्य कृतं माचा महीपतिः ।
 अलर्क इत्यसम्बद्धं प्रहस्येदमथाब्रवीत् ॥ १४ ॥

राजोवाच ॥

भवत्या यदिदं नाम मत्पुत्रस्य कृतं शुभे ।
 किमीदृशमसम्बद्धमर्थः कोऽस्य मदालसे ॥ १५ ॥

मदालसोवाच ॥

कल्पनेयं महाराज कृता सा व्यवहारिकी ।
 त्वत्कृतानां तथा नाम्नां शृणु भूप निरर्थतां ॥ १६ ॥
 वदन्ति पुरुषाः प्राज्ञा व्यापिनं पुरुषं यतः ।
 क्रान्तिश्च गतिरुद्दिष्टा देशादेशान्तरन्तु या ॥ १७ ॥
 सर्वगो न प्रयातीति व्यापी देहेश्वरो यतः ।
 ततो विक्रान्तसंज्ञेयं मता मम निरर्थका ॥ १८ ॥

सुबाहुरिति या संज्ञा कृतान्यस्य सुतस्य ते ।
 निरर्था साप्यमूर्त्तत्वात् पुरुषस्य महीपते ॥ १९ ॥
 पुत्रस्य यत्कृतं नाम तृतीयस्यारिमर्दनः ।
 मन्ये तदप्यसम्बद्धं शृणु चाप्यत्र कारणं ॥ २० ॥
 एक एव शरीरेषु सर्वेषु पुरुषो यदा ।
 तदास्य राजन् कः शत्रुः को वा मित्रमिहेष्यते ॥ २१ ॥
 भूतैर्भूतानि मृद्यन्ते अमूर्त्तो मृद्यते कथं ।
 क्रोधादीनां पृथग्भावात् कल्पनेयं निरर्थका ॥ २२ ॥
 यदि संख्यवहारार्थमसन्नाम प्रकल्प्यते ।
 नाम्नि कस्मादलर्काख्ये नैरर्थं भवतो मतं ॥ २३ ॥

जड उवाच ॥

एवमुक्तस्तथा साधु महिष्या स महीपतिः ।
 तथेत्याह महाबुद्धिर्दयितां तथ्यवादिनीं ॥ २४ ॥
 तच्चापि सा सुतं सुभूर्यथापूर्वसुतांस्तथा ।
 प्रोवाच बोधजननं तामुवाच स पार्थिवः ॥ २५ ॥
 करोषि किमिदं मूढे मम भावाय सन्ततेः ।
 दुष्टावबोधदानेन यथापूर्वं सुतेषु मे ॥ २६ ॥
 यदि ते मत्प्रियं कार्यं यदि ग्राह्यं वचो मम ।
 तदेनं तनयं मार्गे प्रवृत्तेः सन्नियोजय ॥ २७ ॥
 कर्ममार्गः समुच्छेदं नैवं देवि गमिष्यति ।
 पितृपिण्डनिवृत्तिश्च नैवं साध्वि भविष्यति ॥ २८ ॥
 पितरो देवलोकस्थास्तथा तिर्यक्त्वमागताः ।

तद्वन्मनुष्यतां याता भूतवर्गे च संस्थिताः ॥ २९ ॥
 सपुण्यानसपुण्यांश्च क्षुत्क्षामान् तृट्परिस्तुतान् ।
 पिण्डोदकप्रदानेन नरः कर्मण्यवस्थितः ॥ ३० ॥
 सदाध्याययते सुभ्रु तद्वद्देवातिथीनपि ।
 देवैर्मनुष्यैः पितृभिः प्रेतैर्भूतैः सगुह्यकैः ॥ ३१ ॥
 वयोभिः कृमिकीटैश्च नर एवोपजीव्यते ।
 तस्मात्तन्वङ्गि पुत्रं मे यत्कार्यं क्षत्रयोनिभिः ॥ ३२ ॥
 ऐहिकामुष्मिकफलं तत्सम्यक् प्रतिपादय ।
 तेनैवमुक्ता सा भर्त्रा वरनारी मदालसा ॥ ३३ ॥
 अलकं नाम तनयमुवाचोल्लापवादिनी ।
 पुत्र बर्द्धस्व मद्गर्तुर्मनो नन्दय कर्मभिः ॥
 मित्राणामुपकाराय दुर्हृदां नाशनाय च ॥ ३४ ॥
 धन्योऽसि रे यो वसुधामशत्रु-
 रेकश्चिरं मालयितासि पुत्र ।
 तत्पालनादस्तु सुखोपभोगो
 धर्मात्फलं प्राप्स्यसि चामरत्वं ॥ ३५ ॥
 धरामरान् पर्वसु तर्पयेथाः
 समीहितं बन्धुषु पूरयेथाः ।
 हितं परस्मै हृदि चिन्तयेथाः
 मनः परस्त्रीषु निवर्त्तयेथाः ॥ ३६ ॥
 यज्ञैरनेकैर्विविधानजस-
 मर्थैर्द्विजान् प्रीणय संश्रितांश्च ।

स्त्रियश्च कामैरतुलैश्चिराय
 युद्धैश्चारींस्तोषयितासि वीर ॥ ३७ ॥
 बालो मनो नन्दय बान्धवानां
 गुरोस्तथाज्ञाकरणैः कुमारः ।
 स्त्रीणां युवा सत्कुलभूषणानां
 वृद्धो वने वत्स वनेचराणां ॥ ३८ ॥
 राज्यं कुर्वन् सुहृदो नन्दयेथाः
 साधून्त्रक्ष्णांस्तान् यज्ञैर्यजेथाः ।
 दुष्टान्निघ्नन् वैरिणश्चाजिमध्ये
 गोविप्रार्थे वत्स मृत्युं व्रजेथाः ॥ ३९ ॥
 इति श्रीमार्कण्डेयपुराणे पुत्रानुशासनं ॥ २६ ॥

सप्तविंशोऽध्यायः ॥



जड उवाच ॥

एवमुक्त्वाप्यमानस्तु स तु मात्रा दिने दिने ।
 वृद्धे वयसा बालो बुद्ध्या चालर्कसंज्ञितः ॥ १ ॥
 स कौमारकमासाद्य चतुर्ध्वजसुतस्ततः ।
 कृतोपनयनः प्राज्ञः प्रणिपत्याह मातरं ॥ २ ॥
 मया यदत्र कर्त्तव्यमैहिकामुष्मिकाय वै ।
 सुखाय वद तत्सर्वं प्रश्रयावनतस्य मे ॥ ३ ॥

मदालसोवाच ॥

वत्स राज्ञ्येऽभिषिक्तेन प्रजारञ्जनमादितः ।
 कर्त्तव्यमविरोधेन स्वधर्मस्य महीभृता ॥ ४ ॥
 व्यसनानि परित्यज्य सप्त मूलहराणि वै ।
 आत्मा रिपुभ्यः संरक्ष्यो वहिर्मन्त्रविनिर्गमात् ॥ ५ ॥
 अष्टधा नाशमाप्नोति सुचक्रात् स्थन्दनाद्यथा ।
 तथा राजाप्यसन्दिग्धं वहिर्मन्त्रविनिर्गमात् ॥ ६ ॥
 दुष्टादुष्टांश्च जानीयादमात्यानरिदोषतः ।
 चरैश्चरास्तथा शचोरन्वेष्टव्याः प्रयत्नतः ॥ ७ ॥
 विश्वासो न तु कर्त्तव्यो राज्ञा मित्रासबन्धुषु ।
 कार्ययोगादमित्रेऽपि विश्वसीत नराधिपः ॥ ८ ॥
 स्थानदृढिष्वयज्ञेन पाङ्गुण्यगुणिनात्मना ।
 भवितव्यं नरेन्द्रेण न कामवशवर्त्तिना ॥ ९ ॥
 प्रागात्मा मन्त्रिणश्चैव ततो भृत्या महीभृता ।
 जेयाश्चानन्तरं पौरा विरुध्येत ततोऽरिभिः ॥ १० ॥
 यस्त्वेतानविजित्यैव वैरिणो विजिगीषते ।
 सोऽजितात्मा जितामात्यः शत्रुवर्गेण बाध्यते ॥ ११ ॥
 तस्मात् कामादयः पूर्वं जेयाः पुत्र महीभुजा ।
 तज्जये हि जयोऽवश्यं राजा नश्यति तैर्जितः ॥ १२ ॥
 कामः क्रोधश्च लोभश्च मदो मानस्तथैव च ।
 हर्षश्च शत्रवो ह्येते विनाशाय महीभृतां ॥ १३ ॥
 कामप्रसक्तमात्मानं स्मृत्वा पाण्डुं निपातितं ।

निवर्त्तयेत्तथा क्रोधादनुह्रादं हतात्मजं ॥ १४ ॥
 हतमैलं तथा लोभान्मदादेनं द्विजैर्हतं ।
 मानादनायुषा पुत्रं बलिं हर्षात् पुरञ्जयं ॥ १५ ॥
 रभिर्जितैर्जितं सर्वं मरुत्तेन महात्मना ।
 स्मृत्वा विवर्जयेदेतान् दोषान् स्वीयान्महीपतिः ॥ १६ ॥
 काककोकिलभृङ्गाणां मृगव्यालशिखण्डिनां ।
 हंसकुक्कुटलोहानां शिच्चेत चरितं नृपः ॥ १७ ॥
 कीटकस्य क्रियां कुर्यात् विपक्षे मनुजेश्वरः ।
 चेष्टां पिपीलिकानाञ्च काले भूपः प्रदर्शयेत् ॥ १८ ॥
 ज्ञेयान्निविस्तुलिङ्गानां बीजचेष्टा च शास्त्रलेः ।
 चन्द्रसूर्यस्वरूपेण नीत्यर्थे पृथिवीक्षिता ॥ १९ ॥
 बन्धकीपद्मशरभशूलिकागुर्बिणीस्तनात् ।
 प्रज्ञा नृपेण चादेया तथा गोपालयोषितः ॥ २० ॥
 शक्रार्कयमसोमानां तद्वद्वयोर्महीपतिः ।
 रूपाणि पञ्च कुर्वीत महीपालनकर्मणि ॥ २१ ॥
 यथेन्द्रश्चतुरो मासान् तोयोत्सर्गेण भूगतं ।
 आप्याययेत्तथा लोकं परिहारैर्महीपतिः ॥ २२ ॥
 मासानष्टौ यथा सूर्यस्तोयं हरति रश्मिभिः ।
 सूक्ष्मेणैवाभ्युपायेन तथा शुल्कादिकं नृपः ॥ २३ ॥
 यथा यमः प्रियद्वेष्ये प्राप्तकाले नियच्छति ।
 तथा प्रियाप्रिये राजा दुष्टादुष्टे समो भवेत् ॥ २४ ॥
 पूष्णन्दमालोक्य यथा प्रीतिमान् जायते नरः ।

एवं यत्र प्रजाः सर्वा निर्वृत्तास्तच्छिब्रतं ॥ २५ ॥
 मारुतः सर्वभूतेषु निगूढश्चरते यथा ।
 एवं नृपश्चरेच्चारेः पौरामात्यादिबन्धुषु ॥ २६ ॥
 न लोभाद्वा न कामाद्वा नार्थाद्वा यस्य मानसं ।
 यथान्यैः कृष्यते वत्स स राजा स्वर्गमृच्छति ॥ २७ ॥
 उत्पथग्राहिणो मूढान् स्वधर्माच्चलतो नरान् ।
 यः करोति निजे धर्मं स राजा स्वर्गमृच्छति ॥ २८ ॥
 वर्णधर्मा न सीदन्ति यस्य राज्ये तथाश्रमाः ।
 वत्स तस्य सुखं प्रेत्य परचेह च शास्वतं ॥ २९ ॥
 एतद्राज्ञः परं कृत्यं तथैतत् सिद्धिकारकं ।
 स्वधर्मस्थापनं नृणां चाल्यते यत्कुबुद्धिभिः ॥ ३० ॥
 पालनेनैव भूतानां कृतकृत्यो महीपतिः ।
 सम्यक् पालयिता भागं धर्मस्याप्नोति यत्नतः ॥ ३१ ॥

इति श्रीमार्कण्डेयपुराणे पुद्गानुशासनं ॥ २७ ॥

अष्टाविंशोऽध्यायः ॥



जड उवाच ॥

तन्मातुर्वचनं श्रुत्वा सोऽलर्को मातरं पुनः ।
 पप्रच्छ वर्णधर्मांश्च धर्मा ये चाश्रमेषु च ॥ १ ॥

अलकं उवाच ॥

कथितोऽयं महाभागे राज्यतन्त्राश्रितस्त्वया ।
धर्मं तमहमिच्छामि श्रोतुं वर्णाश्रमात्मकं ॥ २ ॥

मदालसोवाच ॥

दानमध्ययनं यज्ञो ब्राह्मणस्य त्रिधा मतः ।
नान्यश्चतुर्थो धर्मोऽस्ति धर्मस्तस्य पदं विना ॥ ३ ॥
याजनाध्यापने शुद्धे तथा पूतप्रतिग्रहः ।
एषा सम्यक् समाख्याता त्रिविधा चास्य जीविका ॥ ४ ॥
दानमध्ययनं यज्ञः क्षत्रियस्याप्ययं त्रिधा ।
धर्मः प्रोक्तः क्षितेरक्षा शस्त्राजीवञ्च जीविका ॥ ५ ॥
दानमध्ययनं यज्ञो वैश्यस्यापि त्रिधैव सः ।
वाणिज्यं पाशुपाल्यञ्च कृषिश्चैवास्य जीविका ॥ ६ ॥
दानं यज्ञोऽथ शुश्रूषा द्विजातीनां त्रिधा मया ।
व्याख्यातः शूद्रधर्मोऽपि जीविका कारुकर्म च ॥ ७ ॥
तद्वद्विजातिशुश्रूषा पोषणं क्रयविक्रयौ ।
वर्णधर्मास्त्विमे प्रोक्ताः श्रूयन्तां चाश्रमाश्रयाः ॥ ८ ॥
स्ववर्णधर्मात् संसिद्धिं नरः प्राप्नोति न च्युतः ।
प्रयाति नरकं प्रेत्य प्रतिषिद्धनिषेवनात् ॥ ९ ॥
यावत् नोपनयनं क्रियते वै द्विजन्मनः ।
कामचेष्टोक्तिभक्ष्यश्च तावद्भवति पुञ्चक ॥ १० ॥
कृतोपनयनः सम्यक् ब्रह्मचारी गुरोर्गृहे ।
वसेत्तत्र च धर्मोऽस्य कथ्यते तं निबोध मे ॥ ११ ॥

स्वाध्यायोऽथाग्निशुश्रूषा स्नानं भिक्षाटनं तथा ।
 गुरोर्निवेद्य तच्चान्नमनुज्ञातेन सर्व्वदा ॥ १२ ॥
 गुरोः कर्मणि सोद्योगः सम्यक् प्रीत्युपपादनं ।
 तेनाहूतः पठेच्चैव तत्परो नान्यमानसः ॥ १३ ॥
 एकं द्वौ सकलान् वापि वेदान् प्राप्य गुरोर्मुखात् ।
 अनुज्ञातोऽथ वन्दित्वा दक्षिणां गुरवे ततः ॥ १४ ॥
 गार्हस्थ्याश्रमकामस्तु गृहस्थाश्रममावसेत् ।
 वानप्रस्थाश्रमं वापि चतुर्थं चेच्छयात्मनः ॥ १५ ॥
 तत्रैव वा गुरोर्गृहे द्विजो निष्ठामवाप्नुयात् ।
 गुरोरभावे तत्पुत्रे तच्छिष्ये तत्सुतं विना ॥ १६ ॥
 शुश्रूषुर्निरभीमानो ब्रह्मचर्याश्रमं वसेत् ।
 उपावृत्तस्ततस्तस्मात् गृहस्थाश्रमकाम्यया ॥ १७ ॥
 ततोऽसमानर्षिकुलां तुल्यां भार्यामरोगिणीं ।
 उद्वहेन्व्यायतोऽव्यङ्गां गृहस्थाश्रमकारणात् ॥ १८ ॥
 स्वकर्मणा धनं लब्ध्वा पितृदेवातिथींस्तथा ।
 सम्यक् सम्प्रीणयन् भक्त्या पोषयेच्चाश्रितांस्तथा ॥ १९ ॥
 मृत्यात्मजान् जामयोऽथ दीनान्धपतितानपि ।
 यथाशक्त्यान्नदानेन वयांसि पशवस्तथा ॥ २० ॥
 एष धर्म्मो गृहस्थस्य ऋतावभिगमस्तथा ।
 पञ्चयज्ञविधानन्तु यथाशक्त्या न हापयेत् ॥ २१ ॥
 पितृदेवातिथिज्ञातिभुक्तशेषं स्वयं नरः ।
 भुञ्जीत च समं मृत्यैर्यथाविभवमावृतः ॥ २२ ॥

एष तूद्देशतः प्रोक्तो गृहस्थस्याश्रमो मया ।
 वानप्रस्थस्य धर्म्मन्ते कथयाम्यवधार्यतां ॥ २३ ॥
 अपत्यसन्ततिं दृष्ट्वा प्राज्ञो देहस्य चानतिं ।
 वानप्रस्थाश्रमं गच्छेदात्मनः शुद्धिकारणात् ॥ २४ ॥
 तचारण्योपभोगश्च तपोभिश्चानुकर्षणं ।
 भूमौ शय्या ब्रह्मचर्यं पितृदेवातिथिक्रिया ॥ २५ ॥
 होमस्त्रिषवणस्नानं जटावल्कलधारणं ।
 योगाभ्यासः सदा चैव वन्यस्नेहनिषेवनं ॥ २६ ॥
 इत्येष पापशुद्ध्यर्थमात्मनश्चोपकारकः ।
 वानप्रस्थाश्रमस्तस्माद्भिक्षोस्तु चरमोऽपरः ॥ २७ ॥
 चतुर्थस्य स्वरूपन्तु श्रयतामाश्रमस्य मे ।
 यः स्वधर्म्मोऽस्य धर्म्मज्ञः प्रोक्तस्तात महात्मभिः ॥ २८ ॥
 सर्वसङ्गपरित्यागो ब्रह्मचर्यमकोपिता ।
 यतेन्द्रियत्वमावासे नैकस्मिन् वसतिश्चिरं ॥ २९ ॥
 अनारम्भस्तथाहारो भैक्षान्नेनैककालिना ।
 आत्मज्ञानावबोधेच्छा तथा चात्मावलोकनं ॥ ३० ॥
 चतुर्थे त्वाश्रमे धर्म्मो मयायं ते निवेदितः ।
 सामान्यमन्यवर्त्मानामाश्रमाणाञ्च मे शृणु ॥ ३१ ॥
 सत्यं शौचमहिंसा च अनसूया तथा क्षमा ।
 आन्तर्द्वेषमकार्ष्यण्यं सन्तोषश्चाष्टमो गुणः ॥ ३२ ॥
 एते सङ्क्षेपतः प्रोक्ता धर्म्मा वर्त्ताश्रमेषु ते ।
 एतेषु च स्वधर्म्मेषु स्वेषु तिष्ठेत् समन्ततः ॥ ३३ ॥

यश्चोल्लङ्घ्य स्वकं धर्मं स्ववर्णाश्रमसंज्ञितं ।
 नरोऽन्यथा प्रवर्त्तेत स दण्ड्यो भूभृतो भवेत् ॥ ३४ ॥
 ये च स्वधर्मसन्त्यागात् पापं कुर्वन्ति मानवाः ।
 उपेक्षतस्तान्नृपतेरिष्टापूतं प्रणश्यति ॥ ३५ ॥
 तस्माद्राज्ञा प्रयत्नेन सर्वे वर्णाः स्वधर्मतः ।
 प्रवर्त्तन्तोऽन्यथा दण्ड्याः स्थाप्याश्चैव स्वकर्मसु ॥ ३६ ॥
 इति श्रीमार्कण्डेयपुराणे पुञ्चान्शसने मदालसावाक्यं ॥ २८ ॥

ऊनत्रिंशोऽध्यायः ॥



अलर्क उवाच ॥

यत्कार्थं पुरुषाणाञ्च गार्हस्थ्यमनुवर्त्ततां ।
 बन्धश्च स्यादकरणे क्रियाया यस्य चोच्छ्रितिः ॥ १ ॥
 उपकाराय यन्नृणां यच्च वर्ज्यं गृहे सता ।
 यथा च क्रियते तन्मे यथावत् पृच्छतो वद ॥ २ ॥

मदालसोवाच ॥

वत्स गार्हस्थ्यमादाय नरः सर्वमिदं जगत् ।
 पुण्याति तेन लोकांश्च स जयत्यभिवाञ्छितान् ॥ ३ ॥
 पितरो मुनयो देवा भूतानि मनुजास्तथा ।
 कृमिकीटपतङ्गाश्च वयांसि पशवोऽसुराः ॥ ४ ॥
 गृहस्थमुपजीवन्ति ततस्तृप्तिं प्रयान्ति च ।


मुखं चास्य निरीक्षन्ते अपि नो दास्यतीति वै ॥ ५ ॥
 सर्वस्याधारभूतेयं वत्स धेनुस्त्रयीमयी ।
 यस्यां प्रतिष्ठितं विश्वं विश्वहेतुश्च या मता ॥ ६ ॥
 ऋक्पृष्ठासौ यजुर्मध्या सामवक्त्रशिरोधरा ।
 इष्टापूतविषाणा च साधुसूक्ततनूरुहा ॥ ७ ॥
 शान्तिपुष्टिशक्नूचा वर्ष्मपादप्रतिष्ठिता ।
 आजीव्यमाना जगतां साक्षया नापचीयते ॥ ८ ॥
 स्वाहाकारस्वधाकारौ वषट्कारश्च पुञ्चक ।
 हन्तकारस्तथा चान्यस्तस्यास्तनचतुष्टयं ॥ ९ ॥
 स्वाहाकारं स्तनं देवाः पितरश्च स्वधामयं ।
 मुनयश्च वषट्कारं देवभूतसुरेतराः ॥ १० ॥
 हन्तकारं मनुष्याश्च पिवन्ति सततं स्तनं ।
 एवमाध्याययत्येषा वत्स धेनुस्त्रयीमयी ॥ ११ ॥
 तेषामुच्छेदकर्त्ता च यो नरोऽत्यन्तपापकृत् ।
 स तमस्यन्धतामिस्त्रे तामिस्त्रे च निमज्जति ॥ १२ ॥
 यश्चेमां मानवो धेनुं स्वैर्वत्सैरमरादिभिः ।
 पाययत्युचिते काले स स्वर्गायोपपद्यते ॥ १३ ॥
 तस्मात् पुत्र मनुष्येण देवर्षिपितृमानवाः ।
 भूतानि चानुदिवसं पोष्याणि स्वतनुर्यथा ॥ १४ ॥
 तस्मात् स्नातः शुचिर्भूत्वा देवर्षिपितृतर्पणं ।
 प्रजापतेस्तथैवाङ्घ्रिः काले कुर्यात् समाहितः ॥ १५ ॥
 सुमनोगन्धपुष्पैश्च देवानभ्यर्च्य मानवाः ।

ततोऽग्नेस्तर्पणं कुर्याद्देयाश्च बलयस्तथा ॥ १६ ॥
 ब्रह्मणे गृहमध्ये तु विश्वेदेवेभ्य एव च ।
 धन्वन्तरिं समुद्दिश्य प्रागुदीच्यां बलिं क्षिपेत् ॥ १७ ॥
 प्राच्यां शक्राय याम्यायां यमाय बलिमाहरेत् ।
 प्रतीच्यां वरुणाय सोमायोत्तरतो बलिं ॥ १८ ॥
 दद्याद्वाचे विधात्रे च बलिं द्वारे गृहस्य तु ।
 अर्थ्यम्नोऽथ वहिर्दद्याद्गृहेभ्यश्च समन्ततः ॥ १९ ॥
 नक्तञ्चरेभ्यो भूतेभ्यो बलिमाकाशतो हरेत् ।
 पितॄणां निर्व्वपेच्चैव दक्षिणाभिमुखस्थितः ॥ २० ॥
 गृहस्थस्तत्परो भूत्वा सुसमाहितमानसः ।
 ततस्तोयमुपादाय तेष्वेवाचमनाय वै ॥ २१ ॥
 स्थानेषु निक्षिपेत् प्राज्ञस्तास्ता उद्दिश्य देवताः ।
 एवं गृहबलिं कृत्वा गृहे गृहपतिः शुचिः ॥ २२ ॥
 आप्यायनाय भूतानां कुर्यादुत्सर्गमादरात् ।
 श्वभ्यश्च श्वपचेभ्यश्च वयोभ्यश्चावपेद्भुवि ॥ २३ ॥
 वैश्वदेवं हि नामैतत् सायं प्रातरुदाहृतं ।
 आचम्य च ततः कुर्यात् प्राज्ञो द्वारावलोकनं ॥ २४ ॥
 मुहूर्त्तस्याष्टमं भागमुदीच्योऽप्यतिथिर्भवेत् ।
 अतिथिं तत्र सम्प्राप्तमन्नाद्येनोदकेन च ॥ २५ ॥
 सम्पूजयेद्यथा शक्तिं गन्धपुष्पादिभिस्तथा ।
 न मित्रमतिथिं कुर्यान्नैकग्रामनिवासिनं ॥ २६ ॥
 अज्ञातकुलनामानं तत्कालसमुपस्थितं ।

बुभुक्षुमागतं श्रान्तं याचमानमकिञ्चनं ॥ २७ ॥
 ब्राह्मणं प्राहुरतिथिं स पूज्यः शक्तितो बुधैः ।
 न पृच्छेन्नोचरणं स्वाध्यायञ्चापि पण्डितः ॥ २८ ॥
 शोभनाशोभनाकारं तं मन्येत प्रजापतिं ।
 अनित्यं हि स्थितो यस्मात्तस्मादतिथिरुच्यते ॥ २९ ॥
 तस्मिंस्तृप्ते नृयज्ञोत्थादृणान्मुचेद् गृहाश्रमी ।
 तस्मा अदत्त्वा यो भुङ्क्ते स्वयं किल्बिषभुङ्गुरः ॥ ३० ॥
 स पापं केवलं भुङ्क्ते पृषीषञ्चान्यजन्मनि ।
 अतिथिर्यस्य भग्नाशो गृहात् प्रतिनिवर्त्तते ॥ ३१ ॥
 स दत्त्वा दुष्कृतं तस्मै पुण्यमादाय गच्छति ।
 अप्यन्वशाकदानेन यदाप्यश्नाति स स्वयं ॥ ३२ ॥
 पूजयेत्तु नरः शक्त्या तं नैवातिथिमादरात् ।
 कुर्याच्चाहरहः श्राद्धमन्नाद्येनोदकेन च ॥ ३३ ॥
 पितृनुद्दिश्य विप्रांश्च भोजयेद्विप्रमेव वा ।
 अन्नस्याग्रं तदुद्धृत्य ब्राह्मणादोपपादयेत् ॥ ३४ ॥
 भिक्षाञ्च याचतां दद्यात् परिव्राड्ब्रह्मचारिणां ।
 आसप्रमाणा भिक्षा स्यादग्रं आसचतुष्टयं ॥ ३५ ॥
 अग्रं चतुर्गुणं प्राहुर्हन्तकारं द्विजोत्तमाः ।
 भोजनं हन्तकारं वा अग्रं भिक्षामथापि वा ॥ ३६ ॥
 अदत्त्वा तु न भोक्तव्यं यथाविभवमात्मनः ।
 पूजयित्वातिथीनिष्ठान् ज्ञातीन् बन्धुस्तथार्थिनः ॥ ३७ ॥
 विकलान् बालवृद्धांश्च भोजयेच्चातुरांस्तथा ।

वाञ्छते क्षुत्परीतात्मा यच्चान्योऽन्नमकिञ्चनः ॥ ३८ ॥
 कुटुम्बिना भोजनीयः समर्थो विभवे सति ।
 श्रीमन्तं ज्ञातिमासाद्य यो ज्ञातिरवसीदति ॥ ३९ ॥
 सीदता यत्कृत्तं तेन तत्पापं स समश्नुते ।
 सायं चैव विधिः कार्यः सूर्योदं तत्र चातिथिं ॥ ४० ॥
 पूजयीत यथाशक्ति शयनासनभोजनैः ।
 एवमुद्वहत्स्तात गार्हस्थ्यं भारमाहितं ॥ ४१ ॥
 स्नाने विधाता देवाश्च पितरश्च महर्षयः ।
 श्रेयोभिवर्षिणः सर्वे तथैवातिथिवान्धवाः ॥ ४२ ॥
 पशुपक्षिगणास्तृप्ता ये चान्ये सूक्ष्मकीटकाः ।
 गाथाश्चात्र महाभाग स्वयमचिरगायत ॥ ४३ ॥
 ताः शृणुष्व महाभाग गृहस्थाश्रमसंस्थिताः ।
 देवान् पितृन्श्चातिथींश्च तद्वत् सम्यूज्य बान्धवान् ॥ ४४ ॥
 जामयश्च गुरुञ्चैव गृहस्थो विभवे सति ।
 श्वभ्यश्च श्वपचेभ्यश्च वयोभ्यश्चावपेद्भुवि ॥ ४५ ॥
 वैश्वदेवं हि नामैतत् कुर्यात् सायं तथा दिने ।
 मांसमन्नं तथा शाकं गृहे यच्चोपसाधितं ॥
 न च तत् स्वयमश्नीयाद्विधिवच्चन्न निर्व्वपेत् ॥ ४६ ॥

इति श्रीमार्कण्डेयपुराणे मदान्तसोपदेशः ॥ २८ ॥



मदालसोऽवाच ॥

नित्यं नैमित्तिकञ्चैव नित्यनैमित्तिकं तथा ।
 गृहस्थस्य तु यत् कर्म तन्निशामय पुत्रक ॥ १ ॥
 पञ्चयज्ञाश्रितं नित्यं यदेतत् कथितं तव ।
 नैमित्तिकं तथैवान्यत् पुत्रजन्मक्रियादिकं ॥ २ ॥
 नित्यनैमित्तिकं ज्ञेयं पर्वश्राद्धादि परिणतैः ।
 तच्च नैमित्तिकं वक्ष्ये श्राद्धमभ्युदयं तव ॥ ३ ॥
 पुत्रजन्मनि यत्कार्यं जातकर्म समं नरैः ।
 विवाहादौ च कर्त्तव्यं सर्वं सम्यक् क्रमोदितं ॥ ४ ॥
 पितरश्चात्र सम्पूज्याः स्थाता नान्दीमुखास्तु ये ।
 पिण्डांश्च दधिसंमिश्रान्दद्याद्यवसमन्वितान् ॥ ५ ॥
 उदङ्मुखः प्राङ्मुखो वा यजमानः समाहितः ।
 वैश्वदेवविहीनस्तत् केचिदिच्छन्ति मानवाः ॥ ६ ॥
 युग्माश्चात्र द्विजाः कार्यास्ते च पूज्याः प्रदक्षिणं ।
 एतन्नैमित्तिकं वृद्धौ तथान्यच्चौर्ध्वदेहिकं ॥ ७ ॥
 मृताहनि च कर्त्तव्यमेकोद्दिष्टं शृणुष्व तत् ।
 दैवहीनं तथा कार्यं तथैवैकपवित्रकं ॥ ८ ॥
 आवाहनं न कर्त्तव्यमग्नौ करणवर्जितं ।
 प्रेतस्य पिण्डमेकञ्च दद्यादुच्छिष्टसन्निधौ ॥ ९ ॥
 तिलोदकं चापसव्यं तन्नामस्मरणान्वितं ।

अक्षय्यममुकस्येति स्थाने विप्रविसर्जने ॥ १० ॥
 अभिरम्यतामिति ब्रूयाद्ब्रूयस्तेऽभिरताः स्म ह ।
 प्रतिमासं भवेदेतत् कार्यमावत्सरं नरैः ॥ ११ ॥
 अथ संवत्सरेऽपूस्ते यदा वा क्रियते नरैः ।
 सपिण्डीकरणं कार्यं तस्यापि विधिरुच्यते ॥ १२ ॥
 तच्चापि दैवरहितमेकार्धैकपवित्रकं ।
 नैवाग्नौ करणं तत्र तच्चावाहनवर्जितं ॥ १३ ॥
 अपसव्यञ्च तत्रापि भोजयेद्युजो द्विजान् ।
 विशेषस्तत्र चान्योऽस्ति प्रतिमासं क्रियाधिकः ॥ १४ ॥
 तं कथ्यमानमेकाग्रो वदन्त्या मे निशामय ।
 तिलगन्धोदकैर्युक्तं तत्र पात्रचतुष्टयं ॥ १५ ॥
 कुर्यात् पितृणां त्रितयमेकं प्रेतस्य पुत्रक ।
 पात्रत्रये प्रेतपात्रमर्थ्यञ्चैव प्रसेचयेत् ॥ १६ ॥
 ये समाना इति जपन् पूर्ववच्छेषमाचरेत् ।
 स्त्रीणामप्येवमेवैतदेकोद्दिष्टमुदाहृतं ॥ १७ ॥
 सपिण्डीकरणं तासां पुत्राभावे न विद्यते ।
 प्रतिसंवत्सरं कार्यमेकोद्दिष्टं नरैः स्त्रियाः ॥ १८ ॥
 मृताहनि यथान्यायं नृणां यददिहोदितं ।
 पुत्राभावे सपिण्डास्तु तद्भावे सहोदकाः ॥ १९ ॥
 मातुः सपिण्डा ये च सूर्ये च मातुः सहोदकाः ।
 कुर्युरेनं विधिं सम्यगपुत्रस्य सुतासुतः ॥ २० ॥
 कुर्युर्मातामहायैवं पुत्रिकास्तनयास्तथा ।

द्वामुध्यायणसंज्ञास्तु मातामहपितामहान् ॥ २१ ॥

पूजयेयुर्यथान्यायं श्राद्धनैमित्तिकैरपि ।

सर्वाभावे स्त्रियः कुर्युः स्वभर्तृणाममन्त्रकं ॥ २२ ॥

तदभावे च नृपतिः कारयेत् स्वकुटुम्बिना ।

तज्जातीयैर्नरैः सम्यक् दाहाद्याः सकलाः क्रियाः ॥ २३ ॥

सर्वेषामेव वर्णानां बान्धवो नृपतिर्यतः ।

एतास्ते कथिता वत्स नित्यनैमित्तिकास्तथा ॥ २४ ॥

क्रियां श्राद्धाश्रयामन्यां नित्यनैमित्तिकीं शृणु ।

दर्शस्तत्र निमित्तं वै कालश्चन्द्रक्षयात्मकः ॥

नित्यतां नियतः कालस्तस्याः संसूचयत्यथ ॥ २५ ॥

इति श्रीमार्कण्डेयपुराणेऽलर्कानुशासने नेमित्तिकादिश्राद्धकल्पः ॥ ३० ॥

एकत्रिंशोऽध्यायः ॥



मदालसोवाच ॥

सपिण्डीकरणादूर्ध्वं पितुर्यः प्रपितामहः ।

स तु लेपभुजो याति प्रलुप्तः पितृपिण्डतः ॥ १ ॥

तेषामन्यश्चतुर्यो यः पुत्रलेपभुजान्नभुक् ।

सोऽपि सम्बन्धतो हीनमुपभोगं प्रपद्यते ॥ २ ॥

पिता पितामहश्चैव तथैव प्रपितामहः ।

पिण्डसम्बन्धिनो ह्येते विज्ञेयाः पुरुषास्त्रयः ॥ ३ ॥

लेपसम्बन्धिनश्चान्ये पितामहपितामहात् ।
 प्रभृत्युक्तास्त्रयस्तेषां यजमानश्च सप्तमः ॥ ४ ॥
 इत्येष मुनिभिः प्रोक्तः सम्बन्धः साप्तपौरुषः ।
 यजमानात् प्रभृत्यूर्ध्वमनुलेपभुजस्तथा ॥ ५ ॥
 ततोऽन्ये पूर्वजाः सर्वे ये चान्ये नरकौकसः ।
 ये च तिर्यक्त्वापन्ना ये च भूतादिसंस्थिताः ॥ ६ ॥
 तान् सर्वान् यजमानो वै श्राद्धं कुर्वन् यथाविधि ।
 समाध्याययते वत्स येन येन शृणुष्व तत् ॥ ७ ॥
 अन्नप्रकिरणं यत्तु मनुष्यैः क्रियते भुवि ।
 तेन तृप्तिमुपायान्ति ये पिशाचत्वमागताः ॥ ८ ॥
 यदम्बु स्नानवस्त्रोत्थं भूमौ पतति पुच्छक ।
 तेन ते तरुतां प्राप्तास्तेषां तृप्तिः प्रजायते ॥ ९ ॥
 यास्तु गाचाम्बुकणिकाः पतन्ति धरणीतले ।
 ताभिरप्यायनं तेषां ये देवत्वं कुले गताः ॥ १० ॥
 उड्डतेष्वथ पिण्डेषु दाश्वान्नकणिका भुवि ।
 ताभिराप्यायनं प्राप्ता ये तिर्यक्त्वां कुले गताः ॥ ११ ॥
 ये वा दग्धाः कुले बालाः क्रियायोग्या ह्यसंस्कृताः ।
 विपन्नास्तेऽन्नविकिरसम्मार्जनजलाग्निनः ॥ १२ ॥
 भुक्त्वा चाचामतां यच्च जलं यच्चाङ्घ्रिसेचने ।
 ब्राह्मणानां तथैवान्ये तेन तृप्तिं प्राप्नुवन्ति वै ॥ १३ ॥
 एवं यो यजमानस्य यश्च तेषां द्विजन्मनां ।
 कश्चिज्जलान्नविक्षेपः शुचिरुच्छिष्ट एव वा ॥ १४ ॥

तेनान्ये तत्कुले तत्र तत्तद्योन्यन्तरं गताः ।
 प्रयान्थाप्यायनं वत्स सम्यक् आङ्गक्रियावतां ॥ १५ ॥
 अन्यायोपार्जितैरर्थैर्यच्छाङ्गं क्रियते नरैः ।
 तृप्यन्ते तेन चाण्डालपुङ्गवाद्यासु योनिषु ॥ १६ ॥
 एवमाप्यायनं वत्स बहूनामिह बान्धवैः ।
 आङ्गं कुर्वद्भिरन्नाम्बुविन्दुक्षेपेण जायते ॥ १७ ॥
 तस्माच्छाङ्गं नरो भक्त्या शाकैरपि यथा विधि ।
 कुर्वीत कुर्वतः आङ्गं कुले कश्चिन्न सीदति ॥ १८ ॥
 तस्य कालानहं वक्ष्ये नित्यनैमित्तिकात्मकान् ।
 विधिना येन च नरैः क्रियते तन्निबोध मे ॥ १९ ॥
 कार्यं आङ्गममावास्यां मासि मास्युदुपक्षये ।
 तथाष्टकास्वप्यवश्यमिच्छाकालं निबोध मे ॥ २० ॥
 विशिष्टब्राह्मणप्राप्तौ सूर्येन्दुग्रहणेऽयने ।
 विषुवे रविसंक्रान्तौ व्यतिपाते च पुञ्चक ॥ २१ ॥
 आङ्गार्हद्रव्यसम्प्राप्तौ तथा दुःस्वप्नदर्शने ।
 जन्मर्क्षग्रहपीडासु आङ्गं कुर्वीत चेच्छया ॥ २२ ॥
 विशिष्टः श्रोत्रियो योगी वेदविज्ज्येष्ठसामगः ।
 त्रिणाचिकेतस्त्रिमधुस्त्रिसुपर्माः षडङ्गवित् ॥ २३ ॥
 दौहित्र ऋत्विग्जामातृस्वस्त्रीयाः श्वशुरस्तथा ।
 पञ्चाग्निकर्मनिष्ठश्च तपोनिष्ठोऽथ मातुलः ॥ २४ ॥
 मातापितृपरश्चैव शिष्यसम्बन्धिवान्धवाः ।
 एते द्विजोत्तमाः आङ्गे समस्ता केतनक्षमाः ॥ २५ ॥

अवकीर्णी तथा रोगी न्यूने चाङ्गे तथाधिके ।
 पौनर्भवस्तथा काणः कुण्डो गोलोऽथ पुच्छक ॥ २६ ॥
 मिचध्रुक् कुनखी क्लीवः श्यावदन्तो निराकृतिः ।
 अभिशस्तस्तु तातेन पिशुनः सोमविक्रयी ॥ २७ ॥
 कन्यादूषयिता वैद्यो गुरुपित्रोस्तथोज्झकः ।
 भृत्याध्यापको मित्रः परपूर्वापतिस्तथा ॥ २८ ॥
 वेदोज्झो न्याग्निसन्यागी वृषलीपतिदूषितः ।
 तथान्ये च विकर्मस्था वर्ज्याः पित्र्येषु वै द्विजाः ॥ २९ ॥
 निमन्त्रयेत् पूर्वद्युः पूर्वोक्तान् द्विजसत्तमान् ।
 दैवे नियोगे पित्र्ये च तांस्तथैवोपकल्पयेत् ॥ ३० ॥
 तैश्च संयतिभिर्भाव्यं यश्च श्राद्धं करिष्यति ।
 श्राद्धं दत्त्वा च भुक्त्वा च मैथुनं योऽनुगच्छति ॥ ३१ ॥
 पितरस्तु तयोर्मांसं तस्मिन्नेतसि शेरते ।
 गत्वा च योषितं श्राद्धे यो भुङ्क्ते यश्च गच्छति ॥ ३२ ॥
 तृतीमूत्रकृताहारास्तन्मांसं पितरस्तयोः ।
 तस्मात्तु प्रथमं कार्यं प्राज्ञेनोपनिमन्त्रणं ॥ ३३ ॥
 अप्राप्तौ तद्दिने चापि वर्ज्या योषित्सङ्गिनः ।
 भिक्षार्थमागतान् वापि काले संयमिनो यतीन् ॥ ३४ ॥
 भोजयेत् प्रणिपाताद्यैः प्रसाद्य यतमानसः ।
 यथैव शुक्लपक्षाद्वै पितॄणामसितः प्रियः ॥ ३५ ॥
 तथापराह्णः पूर्वाह्णात् पितॄणामतिरिच्यते ।
 संपूज्य स्वागतेनैतानभ्युपेतान् गृहे द्विजान् ॥ ३६ ॥

पवित्रपाणिराचान्तानासनेषूपवेशयेत् ।

पितॄणामयुजः कामं युग्मान् देवै द्विजोत्तमान् ॥ ३७ ॥

एकैकं वा पितॄणाञ्च देवानाञ्च स्वशक्तितः ।

तथा मातामहानाञ्च तुल्यं वा वैश्वदेविकं ॥ ३८ ॥

पृथक् तयोस्तथा चान्ये केचिदिच्छन्ति मानवाः ।

प्राङ्मुखान् देवसंकल्पान् पैत्र्यान् कुर्याद्दुदङ्मुखान् ॥ ३९ ॥

तथैव मातामहानां विधिरुक्तो मनीषिभिः ।

विष्टरार्थे कुशान् दत्त्वापृथ्य चार्थादिना बुधः ॥ ४० ॥

पवित्रकादि वै दत्त्वा तेभ्योऽनुज्ञामवाप्य च ।

कुर्यादावाहनं प्राज्ञो देवानां मन्त्रतो द्विजः ॥ ४१ ॥

यवाम्भोभिस्तथा चार्घ्यं दत्त्वा वै वैश्वदेविकं ।

गन्धमाल्याम्बुधूपञ्च दत्त्वा सम्यक् सदीपकं ॥ ४२ ॥

अपसव्यं पितॄणाञ्च सर्वमेवोपकल्पयेत् ।

दर्भाश्च द्विगुणान्दत्त्वा तेभ्योऽनुज्ञामवाप्य च ॥ ४३ ॥

मन्त्रपूर्वं पितॄणाञ्च कुर्यादावाहनं बुधः ।

अपसव्यं तथा चार्घ्यं यवार्थञ्च तथा तिलैः ॥ ४४ ॥

निष्पादयेन्महाभाग पितॄणां प्रीणने रतः ।

अग्नौ कार्यमनुज्ञातः कुरुष्वेति ततो द्विजैः ॥ ४५ ॥

जुहुयाद्वज्रनक्षारवर्ज्यमन्नं यथाविधि ।

अग्नये कव्यवाहाय स्वाहेति प्रथमाहुतिः ॥ ४६ ॥

सोमाय वै पितॄमते स्वाहेत्यन्या तथा भवेत् ।

यमाय प्रेतपतये स्वाहेति त्रितयाहुतिः ॥ ४७ ॥

हुतावशिष्टं दद्याच्च भाजनेषु द्विजन्मनां ।
 भाजनालम्भनं कृत्वा दद्याच्चान्नं यथाविधि ॥ ४८ ॥
 यथा सुखं जुषध्वं भोयितिवाच्यमनिष्ठुरं ।
 भुञ्जीरंश्च ततस्तेऽपि तच्चित्ता मौनिनः सुखं ॥ ४९ ॥
 यद्यदिष्टतमं तेषां तत्तदन्नमसत्वरं ।
 अक्रुध्यंश्च नरो दद्यात् सम्भवेन प्रलोभयन् ॥ ५० ॥
 रक्षोग्नांश्च जपेन्मन्त्रांस्तिलैश्च विकिरेन्महीं ।
 सिद्धार्थकैश्च रक्षार्थं श्राद्धं हि प्रचुरच्छलं ॥ ५१ ॥
 पुष्टेस्तृप्तैश्च तृप्ताः स्य तृप्ताः स्म इति वादिभिः ।
 अनुज्ञातो नरस्त्वनं प्रकिरेत् भुवि सर्व्वतः ॥ ५२ ॥
 तद्वदाचमनार्थाय दद्यादापः सकृत् सकृत् ।
 अनुज्ञाच्च ततः प्राप्य यतवाक्कायमानसः ॥ ५३ ॥
 सतिलेन ततोऽन्नेन पिण्डान् सर्व्वेन पुत्रक ।
 पितृनुद्दिश्य दूर्भेषु दद्यादुच्छिष्टसन्निधौ ॥ ५४ ॥
 पितृतीर्थेन तोयच्च दद्यात्तेभ्यः समाहितः ।
 पितृनुद्दिश्य यद्भक्त्या यजमानो नृपात्मज ॥ ५५ ॥
 तद्वन्मातामहानाञ्च दत्त्वा पिण्डान् यथाविधि ।
 गन्धमाल्यादिसंयुक्तं दद्यादाचमनं ततः ॥ ५६ ॥
 दत्त्वा च दक्षिणां शक्त्या सुखधास्त्विति तान् वदेत् ।
 तैश्च तृष्टैस्तथेत्युक्त्वा वाचयेद्वैश्वदेविकान् ॥ ५७ ॥
 प्रीयन्तामिति भद्रं वो विश्वे देवा इतीरयेन् ।
 तथेति चोक्ते तैर्विप्रैः प्रार्थनीयास्तदाग्निधः ॥ ५८ ॥

विसर्जयेत् प्रियाण्युक्ता प्रणिपत्य च भक्तितः ।
 आद्वारमनुगच्छेच्चागच्छेच्चानुप्रमोदितः ॥ ५८ ॥
 ततो नित्यक्रियां कुर्याद्भोजयेच्च तथातिथीन् ।
 नित्यक्रियां पितृणाञ्च केचिदिच्छन्ति सत्तमाः ॥ ६० ॥
 न पितृणान्तथैवान्ये शेषं पूर्ववदाचरेत् ।
 पृथक् पाकेन नेत्यन्ये केचित् पूर्वञ्च पूर्ववत् ॥ ६१ ॥
 ततस्तदन्नं भुञ्जीत सह भृत्यादिभिर्नरः ।
 एवं कुर्वीत धर्म्मज्ञः श्राद्धं पित्र्यं समाहितः ॥ ६२ ॥
 यथा वा द्विजमुख्यानां परितोषोऽभिजायते ।
 चीणि श्राद्धे पवित्राणि दौहित्रं कुतपस्तिलाः ॥ ६३ ॥
 वर्ज्यानि चाहुर्विप्रेन्द्र कोपोऽध्वगमनं त्वरा ।
 राजतञ्च तथा पात्रं शस्तं श्राद्धेषु पुत्रक ॥ ६४ ॥
 रजतस्य तथा कार्यं दर्शनं दानमेव वा ।
 राजते हि स्वधा दुग्धा पितृभिः श्रूयते मही ॥
 तस्मात् पितृणां रजतमभीष्टं प्रीतिवर्द्धनं ॥ ६५ ॥

इति श्रीमार्कण्डेयपुराणेऽलकानुशासने पार्व्यश्राद्धकल्पः ॥ ३१ ॥

द्वात्रिंशोऽध्यायः ॥

—><<<<—

मदालसोवाच ॥

अंतः परं शृणुष्वेमं पुत्र भक्त्या यदाहृतं ।
 पितृणां प्रीतये यद्वा वर्ज्यं वा प्रीतिकारकं ॥ १ ॥

मांसं पितृणां तृप्तिश्च हविष्यान्नेन जायते ।
 मासद्वयं मत्स्यमांसैस्तृप्तिं यान्ति पितामहाः ॥ २ ॥
 चीन्मासान् हारिणं मांसं विज्ञेयं पितृतृप्तये ।
 चतुर्मासांस्तु पुष्पाति शशस्य पिशितं पितृन् ॥ ३ ॥
 शूकानं पञ्च वै मासान् पशुमासान् शूकरामिषं ।
 छागलं सप्त वै मासान्नैनेयच्चाष्टमासिकीं ॥ ४ ॥
 करोति तृप्तिं नव वै रुरोर्मांसं न संशयः ।
 गवयस्यामिषं तृप्तिं करोति दशमासिकीं ॥ ५ ॥
 तथैकादशमासांस्तु ऊरुभ्रं पितृतृप्तिदं ।
 संवत्सरं तथा गव्यं पयः पायसमेव वा ॥ ६ ॥
 बाघीणसामिषं लौहं कालशाकन्तथा मधु ।
 दौहिषामिषमन्यच्च यच्चान्यत् स्वकुलोद्भवैः ॥ ७ ॥
 अनन्तां वै प्रयच्छन्ति तृप्तिं गौरी सुतस्तथा ।
 पितृणां नात्र सन्देहो गयाश्राद्धञ्च पुञ्चक ॥ ८ ॥
 श्यामाकराजश्यामाकौ तद्वच्चैव प्रसातिकाः ।
 नीवाराः पौष्कलाश्चैव धान्यानां पितृतृप्तये ॥ ९ ॥
 यवब्रीहिसगोधूमतिला मुद्गाः ससर्षपाः ।
 प्रियङ्गवः कोविदारा निष्पावाश्चातिशोभनाः ॥ १० ॥
 वर्ज्या मर्कटकाः श्राद्धे राजमाषास्तथाणवः ।
 विप्राषिका मसूराश्च श्राद्धकर्मणि गर्हिताः ॥ ११ ॥
 लशुनं गृज्जनञ्चैव पलाण्डं पिण्डमूलकं ।
 करम्भं यानि चान्यानि हीनानि रसवस्तैः ॥ १२ ॥

गान्धारिकामलाबूनि लवणान्यूषराणि च ।

आरक्ता ये च निर्यासाः प्रत्यक्षलवणानि च ॥ १३ ॥

वर्ज्यान्येतानि वै आद्वे यच्च वाचा न शस्यते ।

यच्चोत्कोचादिना प्राप्तं पतिताद्यदुपार्जितं ॥ १४ ॥

अन्यायकन्याशुल्कोत्थं द्रव्यञ्चात्र विगर्हितं ।

दुर्गन्धि फेणिलञ्चाम्बु तथैवाल्पतरोदकं ॥ १५ ॥

न लभेद्यत्र गौस्तृप्तिं नक्तं यच्चाप्युपाहृतं ।

यन्न सर्वापचोत्सृष्टं यच्चाभोज्यं निपानजं ॥ १६ ॥

तद्वर्ज्यं सलिलं तात सदैव पितृकर्मणि ।

मार्गमाविकमौद्रञ्च सर्वमैकशफञ्च यत् ॥ १७ ॥

माहिषञ्चामरञ्चैव धेन्वा गोश्चाप्यनिर्द्दशं ।

पित्रर्थं मे प्रयच्छस्वेत्युक्ता यच्चाप्युपाहृतं ॥ १८ ॥

वर्जनीयं सदा सद्भिस्तत्प्रयः आद्वकर्मणि ।

वर्ज्या जन्तुमती रुक्षा क्षितिः प्लुष्टा तथाग्निना ॥ १९ ॥

अनिष्टदुष्टशब्दोग्रदुर्गन्धा चात्र कर्मणि ।

कुलापमानकाः आद्वे व्यायुज्य कुलहिंसकाः ॥ २० ॥

नग्नाः पातकिनश्चैव हन्युर्दृष्ट्या पितृक्रियां ।

अपमानपवित्रश्च कुक्कुटो ग्रामशूकरः ॥ २१ ॥

श्वा चैव हन्ति आद्वानि यातुधानाश्च दर्शनात् ।

तस्मात्सुसंवृतो दद्यात्तिलैश्चावकिरन्मही ॥ २२ ॥

एवं रक्षा भवेच्छाद्वे कृता तातोभयोरपि ।

शावसूतकसंस्पृष्टं दीर्घरोगिभिरेव च ॥ २३ ॥

पतितैर्मलिनैश्चैव न पुष्पाति पितामहान् ।
 वर्जनीयं तथा आङ्गे तथोदक्याश्च दर्शनं ॥ २४ ॥
 मुण्डशौण्डसमाभ्यासो यजमानेन चादरात् ।
 केशकीटावपन्नञ्च तथाश्वभिरवेक्षितं ॥ २५ ॥
 पूति पथ्युषितञ्चैव वार्त्ताक्यभिषवांस्तथा ।
 वर्जनीयानि वै आङ्गे यच्च वस्त्रानिलाहतं ॥ २६ ॥
 अङ्गया परया दत्तं पितॄणां नामगोचरतः ।
 यदाहारास्तु ते जातास्तदाहारत्वमेति तत् ॥ २७ ॥
 तस्मात् अङ्गावता पात्रे यच्छस्तं पितृकर्मणि ।
 यथावच्चैव दातव्यं पितॄणां तृप्तिमिच्छता ॥ २८ ॥
 योगिनश्च सदा आङ्गे भोजनीया विपश्चिता ।
 योगाधारा हि पितरस्तस्मात्तान् पूजयेत् सदा ॥ २९ ॥
 ब्राह्मणानां सहस्रेभ्यो योगी त्वग्राशनो यदि ।
 यजमानञ्च भोक्तृञ्च नौरिवाम्भसि तारयेत् ॥ ३० ॥
 पितृगाथास्तथैवात्र गीयन्ते ब्रह्मवादिभिः ।
 या गीताः पितृभिः पूर्वमैलस्यासीन्महीपतेः ॥ ३१ ॥
 कदा नः सन्ततावग्रः कस्यचिद्भविता सुतः ।
 यो योगिभुक्तशेषान्नो भुवि पिण्डं प्रदास्यति ॥ ३२ ॥
 गयायामथवा पिण्डं खड्गमांसं महाहविः ।
 कालशकं तिलाब्धं वा कृसरं मासतृप्तये ॥ ३३ ॥
 वैश्वदेवञ्च सौम्यञ्च खड्गमांसं परं हविः ।
 विषाणवर्ज्यखड्गाभ्या आसूर्यञ्चाश्रुवामहे ॥ ३४ ॥

दद्यात् आङ्गं त्रयोदश्यां मघासु च यथाविधि ।
 मधुसर्पिःसमायुक्तं पायसं दक्षिणायने ॥ ३५ ॥
 तस्मात् सम्पूजयेत् भक्त्या स्वपितॄन् पुत्र मानवः ।
 कामानभीप्सन् सकलान् पापाच्चात्मविमोचनं ॥ ३६ ॥
 वसून् रुद्रांस्तथादित्यान्क्षत्रग्रहतारकाः ।
 प्रीणयन्ति मनुष्याणां पितरः आङ्गतर्पिताः ॥ ३७ ॥
 आयुः प्रज्ञां धनं विद्यां स्वर्गं मोक्षं सुखानि च ।
 प्रयच्छन्ति तथा राज्यं पितरः आङ्गतर्पिताः ॥ ३८ ॥
 एतत्ते पुत्र कथितं आङ्गकर्म यथोदितं ।
 काम्यानां श्रूयतां वत्स आङ्गानां तिथिकीर्तनं ॥ ३९ ॥

इति श्रीमार्कण्डेयपुराणे आङ्गकल्पः ॥ ३२ ॥

अथस्त्रिंशोऽध्यायः ॥



मदालसोवाच ॥

प्रतिपद्नलाभाय द्वितीया द्विपदप्रदा ।
 वरार्थिनी तृतीया तु चतुर्थी शत्रुनाशिनी ॥ १ ॥
 श्रियं प्राप्नोति पञ्चम्यां षष्ठ्यां पूज्यो भवेन्नरः ।
 गाणाधिपत्यं सप्तम्यामष्टम्यां वृद्धिमुत्तमां ॥ २ ॥
 स्त्रियो नवम्यां प्राप्नोति दशम्यां पूर्णकामतां ।
 वेदांस्तथाप्नुयात् सर्वानेकादश्यां क्रियापरः ॥ ३ ॥

द्वादश्यां जयलाभञ्च प्राप्नोति पितृपूजकः ।
 प्रजां मेधां पशुं वृद्धिं स्वातन्त्र्यं पुष्टिमुत्तमां ॥ ४ ॥
 दीर्घमायुरथैश्वर्यं कुर्वाणस्तु त्रयोदशी ।
 अवाप्नोति न सन्देहः श्राद्धं श्रद्धापरो नरः ॥ ५ ॥
 यथा संभावितान्नेन श्राद्धसम्पत्समन्वितः ।
 युवानः पितरो यस्य मृताः शस्त्रेण वा हताः ॥ ६ ॥
 तेन कार्यं चतुर्दश्यां तेषां प्रीतिमभीप्सता ।
 श्राद्धं कुर्वन्नमावस्यां यत्नेन पुरुषः शुचिः ॥ ७ ॥
 सर्वान् कामानवाप्नोति स्वर्गञ्चानन्तमश्रुते ।
 कृत्तिकासु पितृनर्च्य स्वर्गमाप्नोति मानवः ॥ ८ ॥
 अपत्यकामो राहिण्यां सौम्ये चौजस्वितां लभेत् ।
 शौर्यमार्द्रासु चाप्नोति क्षेत्रादि च पुनर्वसौ ॥ ९ ॥
 पुष्टिं पुष्टे सदाभ्यर्च्य अश्लेषासु वरान् सुतान् ।
 मघासु स्वजनश्रेष्ठं सौभाग्यं फल्गुणीषु च ॥ १० ॥
 प्रदानशीलो भवति सापत्यश्चोत्तरासु च ।
 प्रयाति श्रेष्ठतां सत्यं हस्ते श्राद्धप्रदो नरः ॥ ११ ॥
 रूपयुक्तश्च चित्रासु तथापत्यान्यवाप्नुयात् ।
 वाणिज्यलाभदा स्वातिर्विशखा पुत्रकामदा ॥ १२ ॥
 कुर्वन्तश्चानुराधासु लभन्ते चक्रवर्तितां ।
 आधिपत्यञ्च ज्येष्ठासु मूले चारोग्यमुत्तमं ॥ १३ ॥
 आषाढासु यशःप्राप्तिरुत्तरासु विशोकता ।
 श्रवणे च शुभान् लोकान् धनिष्ठासु धनं मेहत् ॥ १४ ॥

वेदवित्त्वमभिजिति भिषक्सिद्धिन्तु वारुणे ।
 अजाविकं प्रौष्ठपदे विन्देद्वावांस्तथोत्तरे ॥ १५ ॥
 रेवतीषु तथा कुप्यमश्विनीषु तुरङ्गमान् ।
 आङ्गं कुर्व्वस्तथाप्नोति भरणीष्वायुरुत्तमं ॥
 तस्मात् काम्यानि कुर्व्वीत ऋशेष्वेतेषु तत्त्ववित् ॥ १६ ॥
 इति श्रीमार्कण्डेयपुराणे काम्यश्राद्धफलकथनं ॥ ३३ ॥

चतुस्त्रिंशोऽध्यायः ॥



महालसोवाच ॥

एवं पुत्र गृहस्थेन देवताः पितरस्तथा ।
 संपूज्या हव्यकव्याभ्यामन्नेनातिथिवान्धवाः ॥ १ ॥
 भृतानि भृत्याः सकलाः पशुपक्षिपिपीलिकाः ।
 भिक्षवो याचमानाश्च ये चान्ये वसता गृहे ॥ २ ॥
 सदाचारवता तात साधुना गृहमेधिना ।
 पापं भुङ्क्ते समुल्लङ्घ्य नित्यनैमित्तिकीः क्रियाः ॥ ३ ॥

अलर्क उवाच

कथितं मे त्वया मातर्नित्यं नैमित्तिकञ्च यत् ।
 नित्यनैमित्तिकञ्चैव त्रिविधं कर्म पौरुषं ॥ ४ ॥
 सदाचारमहं श्रोतुमिच्छामि कुलनन्दिनि ।
 यत् कुर्व्वन् सुखमाप्नोति परचेह च मानवः ॥ ५ ॥

मदालसोवाच ॥

गृहस्थेन सदा कार्यमाचारपरिपालनं ।
 न आचारविहीनस्य सुखमत्र परत्र वा ॥ ६ ॥
 यज्ञदानतपांसीह पुरुषस्य न भूतये ।
 भवन्ति यः सदाचारं समुल्लङ्घ्य प्रवर्तते ॥ ७ ॥
 दुराचारो हि पुरुषो नेहायुर्विन्दते महत् ।
 कार्यो यत्नः सदाचारे आचारो हन्यलक्षणं ॥ ८ ॥
 तस्य स्वरूपं वक्ष्यामि सदाचारस्य पुत्रक ।
 तन्ममैकमनाः श्रुत्वा तथैव परिपालय ॥ ९ ॥
 त्रिवर्गसाधने यत्नः कर्तव्यो गृहमेधिना ।
 तत्संसिद्धौ गृहस्थस्य सिद्धिरत्र परत्र च ॥ १० ॥
 पादेनार्थस्य पारत्र्यं कुर्यात् सच्चयमात्मवान् ।
 अङ्गेन चात्मभरणन्नित्यनैमित्तिकान्वितं ॥ ११ ॥
 पादञ्चात्मार्यमायस्य मूलभूतं विवर्द्धयेत् ।
 एवमाचरतः पुत्र अर्थः साफल्यमर्हति ॥ १२ ॥
 तद्वत् पापनिषेधार्थं धर्मः कार्यो विपश्चिता ।
 परत्रार्थं तथैवान्यः काम्योऽत्रैव फलप्रदः ॥ १३ ॥
 प्रत्यवायभयात् काम्यस्तथान्यश्चाविरोधवान् ।
 द्विधा काम्योऽपि गदितस्त्रिवर्गस्याविरोधतः ॥ १४ ॥
 परम्परानुबन्धांश्च सर्वानेतान् विचिन्तयेत् ।
 विपरीतानुबन्धांश्च धर्मादींस्तान् शृणुष्व मे ॥ १५ ॥
 धर्मो धर्मानुबन्धार्थो धर्मो नात्मार्यबाधकः ।

उभाभ्याञ्च द्विधा कामस्तेन तौ च द्विधा पुनः ॥ १६ ॥

ब्राह्मे मुहूर्त्ते बुध्येत धर्म्मार्थौ चापि चिन्तयेत् ।

समुत्थाय तथाचम्य प्राङ्मुखो नियतः शुचिः ॥ १७ ॥

पूर्वां सन्ध्यां सनक्षत्रां पश्चिमां सदिवाकरां ।

उपासीत यथान्यायं नैनां जह्यादनापदि ॥ १८ ॥

असत्प्रलापमन्त्रं वाक्पारुष्यञ्च वर्जयेत् ।

असच्छास्त्रमसद्वादमसत्सेवाञ्च पुत्रक ॥ १९ ॥

सायं प्रातस्तथा होमं कुर्वीत नियतात्मवान् ।

नोदयास्तमने विम्बमुदीक्षेत विवस्वतः ॥ २० ॥

केशप्रसाधनादर्शदर्शनं दन्तधावनं ।

पूर्वाह्ण एव कार्याणि देवतानाञ्च तर्पणं ॥ २१ ॥

ग्रामावसथतीर्थानां क्षेत्राणाञ्चैव वर्त्मनि ।

विगमूत्रं नानुतिष्ठेत न कष्टे न च गोव्रजे ॥ २२ ॥

नग्नां परस्त्रियं नेक्षेन्न पश्येदात्मनः शक्यत् ।

उदक्या दर्शनं स्पर्शो वर्ज्यं संभाषणन्तथा ॥ २३ ॥

नाप्सु मूत्रं पुरीषं वा मैथुनं वा समाचरेत् ।

नाधितिष्ठेच्छकृन्मूत्रकेशभस्मकपालिकाः ॥ २४ ॥

तुषाङ्गारास्थिशिर्माणि रज्जुवस्त्रादिकानि च ।

नाधितिष्ठेत्तथा प्राज्ञः पथि चैवन्तथा भुवि ॥ २५ ॥

पितृदेवमनुष्याणां भूतानाञ्च तथार्चनं ।

कृत्वा विभवतः पश्चाद्गृहस्थो भोक्तुमर्हति ॥ २६ ॥

प्राङ्मुखोदङ्मुखोवापि स्वाचान्तो वाग्यतः शुचिः ।

भुञ्जीतान्नञ्च तच्चित्तो ह्यान्तर्जानुः सदा नरः ॥ २७ ॥

उपघातादते दोषं नान्यस्योदीरयेद्बुधः ।

प्रत्नक्षलवणं वर्ज्यमन्नमत्युष्णमेव च ॥ २८ ॥

न गच्छन् च तिष्ठन् वै विरमूचोत्सर्गमात्मवान् ।

कुर्वीत नैव चाचामन् यत् किञ्चिदपि भक्षयेत् ॥ २९ ॥

उच्छिष्टो नालपेत् किञ्चित् स्वाध्यायञ्च विवर्जयेत् ।

गां ब्राह्मणं तथा चाग्निं स्वमूर्धानञ्च न स्पृशेत् ॥ ३० ॥

न च पश्येद्रविं नेन्दुं न नक्षत्राणि कामतः ।

भिन्नासनं तथा शय्यां भाजनञ्च विवर्जयेत् ॥ ३१ ॥

गुरुणामासनं देयमभ्युत्थानादिसत्कृतं ।

अनुकूलं तथालापमभिवादनपूर्वकं ॥ ३२ ॥

तथानुगमनं कुर्यात् प्रतिकूलं न संजपेत् ।

नैकवस्त्रञ्च भुञ्जीत न कुर्याद्देवतार्चनं ॥ ३३ ॥

न वाहयेद्द्विजान्नाग्नौ मेहं कुर्वीत बुद्धिमान् ।

स्नायीत न नरो नग्नो न शयीत कदाचन ॥ ३४ ॥

न पाणिभ्यामुभाभ्याञ्च कण्डूयेत शिरस्तथा ।

न चाभीष्टणं शिरःस्नानं कार्यं निष्कारणं नरैः ॥ ३५ ॥

शिरःस्नातश्च तैलेन नाङ्गं किञ्चिदपि स्पृशेत् ।

अनध्यायेषु सर्वेषु स्वाध्यायञ्च विवर्जयेत् ॥ ३६ ॥

ब्राह्मणानिलगोसूर्यान्न मेहेत कदाचन ।

उदङ्मुखो दिवा रात्रावुत्सर्गं दक्षिणामुखः ॥ ३७ ॥

आवाधाप यथाकामं कुर्यान्मूत्रप्रीषयोः ।

दुष्कृतं न गुरोर्ब्रूयात् क्रुद्धं चैनं प्रसादयेत् ॥ ३८ ॥

परिवादं न शृणुयादन्येषामपि कुर्वतां ।

पन्था देयो ब्राह्मणानां राज्ञो दुःखातुरस्य च ॥ ३९ ॥

विद्याधिकस्य गुर्विण्या भारार्त्तस्य यवीयसः ।

मूकान्धबधिराणाञ्च मत्तस्योन्मत्तकस्य च ॥ ४० ॥

पुंश्चल्याः कृतवैरस्य बालस्य पतितस्य च ।

देवालयं चैत्यतरुं तथैव च चतुष्पथं ॥ ४१ ॥

विद्याधिकं गुरुं देवं बुधः कुर्यात् प्रदक्षिणं ।

उपानदस्त्रमाल्यादि धृतमन्यैर्न धारयेत् ॥ ४२ ॥

उपवीतमलङ्कारं करकञ्चैव वर्जयेत् ।

चतुर्दश्यान्तथाष्टम्यां पञ्चदश्याञ्च पर्वसु ॥ ४३ ॥

तैलाभ्यङ्गं तथा भोगं योषितश्च विवर्जयेत् ।

न क्षिप्तपादजङ्घाश्च प्राज्ञस्तिष्ठेत् कदाचन ॥ ४४ ॥

• न चापि विक्षिपेत् पादौ पादं पादेन नाक्रमेत् ।

मर्माभिघातमाक्रोशं पैशुन्यञ्च विवर्जयेत् ॥ ४५ ॥

दम्भाभिमानतीष्ठानि न कुर्वीत विचक्षणः । •

मूर्खोन्मत्तव्यसनिनो विरूपान्मायिनस्तथा ॥ ४६ ॥

न्यूनाङ्गांश्चाधिकाङ्गांश्च नोपहासैर्विदूषयेत् ।

परस्य दण्डं नोद्यच्छेच्छिष्यार्थं पुत्रशिष्ययोः ॥ ४७ ॥

तद्वन्नोपविशेत् प्राज्ञः पादेनाक्रम्य चासनं ।

संयावं कृषरं मांसं नात्मार्यमुपसाधयेत् ॥ ४८ ॥

सायं प्रातश्च भोक्तव्यं कृत्वा चातिथिपूजनं ।

प्राङ्मुखोदङ्मुखोवापि वाग्यतो दन्तधावनं ॥ ४९ ॥

कुर्वीत सततं वत्स वर्जयेद्दुर्ज्यवीरुधः ।

नोदक्शिराः स्वपेज्जातु न च प्रत्यक्शिरा नरः ॥ ५० ॥

शिरस्यगम्यमास्थाय शयीताथ पुरन्दरं ।

न तु गन्धवतीष्वप्सु स्नायीत न तथा निशि ॥ ५१ ॥

उपरागे परं स्नानमृते दिनमुदाहृतं ।

अपमृज्यान्न चास्नातो गात्राण्यम्बरपाणिभिः ॥ ५२ ॥

न चापि धूनयेत्केशान् वाससी न च धूनयेत् ।

नानुलेपनमाद्यादस्नातः कर्हिचिद्बुधः ॥ ५३ ॥

न चापि रक्तवासाः स्याच्चित्रासितधरोऽपि वा ।

न च कुर्याद्विपर्यासं वासमोर्नापि भूषणे ॥ ५४ ॥

वर्ज्यञ्च विदशं वस्त्रमत्यन्तोपहतञ्च यत् ।

केशकीटावपन्नञ्च क्षुण्णं श्वभिरवेक्षितं ॥ ५५ ॥

अवलीढावपन्नञ्च सारोद्धरणदूषितं ।

पृष्ठमांसं दृथामांसं वर्ज्यमांसञ्च पुत्रक ॥ ५६ ॥

न भक्षयीत सततं प्रत्यक्षलवणानि च ।

वर्ज्यं चिरोषितं पुत्रं भक्तं पर्युषितञ्च यत् ॥ ५७ ॥

पिष्टशकेक्षुपयसां विकारान्नृपनन्दन ।

तथा मांसविकारांश्च ते च वर्ज्याश्चिरोषिताः ॥ ५८ ॥

उदयास्तमने भानोः शयनञ्च विवर्जयेत् ।

नास्नातो नैव संविष्टो न चैवान्यमना नरः ॥ ५९ ॥

न चैव शयने नोर्व्यामुपविष्टो न शब्दवत् ।

न चैकवस्त्रो न वदन् प्रेक्षतामप्रदाय च ॥ ६० ॥

भुञ्जीत पुरुषः स्नातः सायं प्रातर्यथाविधि ।

परदारा न गन्तव्याः पुरुषेण विपश्चिता ॥ ६१ ॥

इष्टापूर्त्तायुषां हन्त्री परदारगतिर्दृशां ।

न हीदृशमनायुष्यं लोके किञ्चन विद्यते ॥ ६२ ॥

यादृशं पुरुषस्येह परदाराभिमर्षणं ।

देवार्चनाग्निकार्याणि तथा गुर्वभिवादनं ॥ ६३ ॥

कुर्वीत सम्यगाचम्य तद्वदन्नभुजिक्रियां ।

अफेनाभिरगन्धाभिरङ्गिरच्छाभिरादरात् ॥ ६४ ॥

आचामेत् पुञ्च पुण्याभिः प्राङ्मुखोदङ्मुखोऽपि वा

अन्तर्जलादावसथाद्वल्मीकान्मूषिकस्थलात् ॥ ६५ ॥

कृतशौचावशिष्टाश्च वर्जयेत् पञ्च वै मृदः ।

प्रक्षाल्य हस्तौ पादौ च समभ्युक्ष्य समाहितः ॥ ६६ ॥

अन्तर्जानुस्तथाचामेच्चिश्चतुर्वा पिवेदपः ।

परिमृज्य द्विरास्यान्तं खानि मूर्ध्नि नमेव च ॥ ६७ ॥

सम्यगाचम्य तोयेन क्रियां कुर्वीत वै शुचिः ।

देवतानामृषीणाञ्च पितृणाञ्चैव यत्नतः ॥ ६८ ॥

समाहितमना भूत्वा कुर्वीत सततं नरः ।

क्षुत्वा निष्ठीव्य वासश्च परिधायाचमेद्भुधः ॥ ६९ ॥

क्षुतेऽवलिढे वान्ते च तथा निष्ठीवनादिषु ।

कुर्यादाचमनं स्पर्शं गोपृष्ठस्यार्कदर्शनं ॥ ७० ॥

कुर्वीतालम्बनं चापि दक्षिणश्रवणस्य वै ।

यथा विभवतो ह्येतत् पूर्वाभावे ततः परं ॥ ७१ ॥
 अविद्यमाने पूर्वोक्ते उत्तरप्राप्तिरिष्यते ।
 न कुर्याद्दन्तसङ्घर्षं नात्मनो देहताडनं ॥ ७२ ॥
 स्वप्राध्ययनभीज्यानि सन्ध्रयोश्च विवर्जयेत् ।
 सन्ध्रयायां मैथुनञ्चापि तथा प्रस्थानमेव च ॥ ७३ ॥
 पूर्वाह्णे तात देवानां मनुष्याणाञ्च मध्यमे ।
 भक्त्या तथापराह्णे च कुर्वीत पितृपूजनं ॥ ७४ ॥
 शिरःस्नातश्च कुर्वीत दैवं पैत्र्यमथापि वा ।
 प्राङ्मुखोदङ्मुखो वापि श्मश्रुकर्म च कारयेत् ॥ ७५ ॥
 व्यङ्गिनीं वर्जयेत् कन्यां कुलजामपि रोगिणीं ।
 विकृतां पिङ्गलाञ्चैव वाचाटां सर्वदूषितां ॥ ७६ ॥
 अव्यङ्गीं सौम्यनासाञ्च सर्वलक्षणलक्षितां ।
 तादृशीमुद्वहेत् कन्यां श्रेयःकामो नरः सदा ॥ ७७ ॥
 उद्वहेत् पितृमात्रोश्च सप्तमीं पञ्चमीन्तथा ।
 रक्षेद्द्वारान् त्यजेदीर्घां दिवा च स्वप्नमैथुने ॥ ७८ ॥
 परोपतापकं कर्म जन्तुपीडाञ्च वर्जयेत् ।
 उदक्या सर्ववर्ष्मनां वर्ज्यां रात्रिचतुष्टयं ॥ ७९ ॥
 स्त्रीजन्मपरिहारार्थं पञ्चमीमपि वर्जयेत् ।
 ततः षष्ठ्यां ब्रजेद्रात्र्यां श्रेष्ठा युग्मासु पुत्रक ॥ ८० ॥
 युग्मासु पुत्रा जायन्ते स्त्रियोऽयुग्मासु रात्रिषु ।
 तस्माद्युग्मासु पुत्रार्थी संविशेत् सदा नरः ॥ ८१ ॥
 विधर्मिणोऽहि पूर्वाख्ये सन्ध्याकाले च पण्डकाः ।

क्षुरकर्मणि वान्ते च स्त्रीसम्भोगे च पुञ्चक ॥ ८२ ॥
 स्नायीत चेलवान् प्राज्ञः कंठभूमिमुपेत्य च ।
 देववेदद्विजातीनां साधुसत्यमहात्मनां ॥ ८३ ॥
 गुरोः पतिव्रतानाञ्च तथा यज्वितपस्विनां ।
 परिवादं न कुर्वीत परिहासञ्च पुञ्चक ॥ ८४ ॥
 कुर्वतामविनीतानां न श्रोतव्यं कथञ्चन ।
 नोत्कृष्टशय्यासनयोर्नापकृष्टस्य चारुहेत् ॥ ८५ ॥
 न चामङ्गल्यवेशः स्यान्न चामङ्गल्यवाग्भवेत् ।
 धवलाम्बरसंवीतः सितपुष्पविभूषितः ॥ ८६ ॥
 नोद्धृतोन्मत्तमूढैश्च नाविनीतैश्च पण्डितः ।
 गच्छेन्मैत्रीं न चाशीलैर्न च चौर्यादिदूषितैः ॥ ८७ ॥
 न चातिथ्यशालैश्च न लुब्धैर्नापि वैरिभिः ।
 न बन्धकीभिर्न न्यूनैर्बन्धकीपतिभिस्तथा ॥ ८८ ॥
 सार्द्धं न बलिभिः कुर्यान्न च न्यूनैर्न निन्दितैः ।
 न सर्वशङ्किभिर्नित्यं न च दैवपरैर्नरैः ॥ ८९ ॥
 कुर्वीत साधुभिर्मैत्रीं सदाचारावलम्बिभिः ।
 प्राञ्चैरपिशुनैः शक्तैः कर्मण्युद्योगभागिभिः ॥ ९० ॥
 सहृद्दीक्षितभूपालस्नातकश्चशुरैः सह ।
 ऋत्विगादीन् षडर्धाहानर्चयेच्च गृहागतान् ॥ ९१ ॥
 यथा विभवतः पुञ्च द्विजान् संवत्सरोषितान् ।
 अर्चयेन्मधुपर्कं यथाकालमतन्वितः ॥ ९२ ॥
 तिष्ठेच्च शासने तेषां श्रेयस्कामो द्विजोत्तमः ।

न च तान् विवदेद्ब्रीमानाकुष्टश्चापि तैः सदा ॥ ८३ ॥
 सम्यग्गृहार्चनं कृत्वा यथास्थानमनुक्रमात् ।
 सम्पूजयेत्ततो वह्निं दद्याच्चैवाहुतीः क्रमात् ॥ ८४ ॥
 प्रथमां ब्रह्मणे दद्यात् प्रजानां पतये ततः ।
 तृतीयाच्चैव गुह्येभ्यः कश्यपाय तथापरां ॥ ८५ ॥
 ततोऽनुमतये दत्त्वा दद्याद्गृहवलिन्ततः ।
 पूर्वाख्यातं मया यत्ते नित्यकर्म्मक्रियाविधौ ॥ ८६ ॥
 वैश्वदेवन्ततः कुर्याद्दलयस्तत्र मे शृणु ।
 यथास्थानविभागन्तु देवानुद्दिश्य वै पृथक् ॥ ८७ ॥
 पर्जन्याय धरित्रीणां दद्याच्च माणके चयं ।
 वायवे च प्रतिदिशं दिग्भ्यः प्राच्यादितः क्रमात् ॥ ८८ ॥
 ब्रह्मणे चान्तरीक्षाय सूर्याय च यथाक्रमं ।
 विश्वेभ्यश्चैव देवेभ्यो विश्वभूतेभ्य एव च ॥ ८९ ॥
 उपसे भूतपतये दद्याच्चोत्तरतस्ततः ।
 स्वधा नम इतीत्युक्त्वा पितृभ्यश्चापि दक्षिणे ॥ ९० ॥
 कृत्वापसव्यं वायव्यां यक्ष्यैतत्तेति भाजनात् ।
 अन्नावशेषमिच्छन् वै तोयं दद्याद्यथाविधि ॥ ९१ ॥
 ततोऽन्नाग्रं समुद्धृत्य हन्तकारोपकल्पनं ।
 यथाविधि यथान्यायं ब्राह्मणायोपपादयेत् ॥ ९२ ॥
 कुर्यात् कर्म्माणि तीर्थेन स्वेन स्वेन यथाविधि ।
 देवादीनान्तथा कुर्याद्ब्राह्मेणाचमनक्रियां ॥ ९३ ॥
 अङ्गुष्ठोत्तरतो रेखा पाणेर्या दक्षिणस्य तु ।

एतद्वाङ्मयमिति ख्यातं तीर्थमाचमनाय वै ॥ १०४ ॥

तर्जन्यङ्गुष्ठयोरन्तः पैत्र्यं तीर्थमुदाहृतं ।

पितृणां तेन तोयादि दद्यान्नान्दीमखादृते ॥ १०५ ॥

अङ्गुल्यग्रे तथा दैवं तेन दिव्यक्रियाविधिः ।

तीर्थं कनिष्ठिकामूले कायं तेन प्रजापतेः ॥ १०६ ॥

एवमेभिः सदा तीर्थैर्देवानां पितृभिः सह ।

सदा कार्याणि कुर्वीत नान्यतीर्थेन कर्हिचित् ॥ १०७ ॥

ब्राह्मेयणाचमनं शस्तं पित्र्यं पैत्र्येण सर्वदा ।

देवतीर्थेन देवानां प्राजापत्यं निजेन च ॥ १०८ ॥

नान्दीमुखानां कुर्वीत प्राज्ञः पिण्डोदकक्रियां ।

प्राजापत्येन तीर्थेन यच्च किञ्चित् प्रजापतेः ॥ १०९ ॥

युगपज्जलमग्निञ्च बिभृत्यान् विचक्षणः ।

गुरुदेवान् प्रति तथा न च पादौ प्रसारयेत् ॥ ११० ॥

नाचक्षीत धयन्तीं गां जलं नाञ्जलिना पिवेत् ।

शौचकालेषु सर्वेषु गुरुष्वल्पेषु वा पुनः ॥ १११ ॥

न विलम्बेत शौचार्थं न मुखेनानलं धमेत् ।

तत्र पुञ्च न वस्तव्यं यत्र नास्ति चतुष्टयं ॥ ११२ ॥

ऋणप्रदाता वैद्यश्च श्रोत्रियः सजला नदी ।

जितामित्रो नृपो यत्र बलवान् धर्मतत्परः ॥ ११३ ॥

तत्र नित्यं वसेत् प्राज्ञः कुतः कुन्दपतौ सुखं ।

यत्राप्रधृष्यो नृपतिर्यत्र शस्यवती मही ॥ ११४ ॥

पौराः सुसंयता यत्र सततं न्यायवर्त्तिनः ।

यत्रामत्सरिणो लोकास्तत्र वासः सुखोदयः ॥ ११५ ॥

यस्मिन् कृषीबला राष्ट्रे प्रायशो नातिभोगिनः ।

यच्चौषधान्यशेषाणि वसेत्तत्र विचक्षणः ॥ ११६ ॥

तत्र पुत्र न वस्तव्यं यत्रैतच्चितयं सदा ।

जिगीषुः पूर्ववैरश्च जनश्च सततोत्सवः ॥ ११७ ॥

वसेन्नित्यं सुशीलेषु सहवासिषु पण्डितः ।

इत्येतत् कथितं पुत्र मया ते हितकाम्यया ॥ ११८ ॥

इति श्रीमार्कण्डेयपुराणे अलङ्कारशासने सदाचाराध्यायः ॥ ३४ ॥

पञ्चत्रिंशोऽध्यायः ॥



मदालसोवाच ॥

अतःपरं शृणुष्व त्वं वर्ज्यावर्ज्यप्रतिक्रियां ।

भोज्यमन्नं पर्युषितं स्नेहाक्तं चिरसम्भृतं ॥ १ ॥

अस्नेहाश्चापि गोधूमयवगोरसविक्रियाः ।

शशकः कच्छपो गोधा श्वावित् खड्गोऽथ पुत्रक ॥ २ ॥

भक्ष्या ह्येते तथा वर्ज्यौ ग्रामशूकरकुक्कुटौ ।

पितृदेवादिशेषश्च आद्वे ब्राह्मणकाम्यया ॥ ३ ॥

प्रोक्षितच्चौषधार्थञ्च खादन्मांसं न दुष्यति ।

शङ्खाश्मस्वर्सरूप्याणां रज्जूनामथ वाससां ॥ ४ ॥

शाकमूलफलानाञ्च तथा विदलचर्मणां ।
 मणिवज्रप्रवालानान्तथा मुक्ताफलस्य च ॥ ५ ॥
 गात्राणाञ्च मनुष्याणामम्बुना शौचमिष्यते ।
 यथायसानां तोयेन ग्राह्यः संघर्षणेन च ॥ ६ ॥
 सस्नेहानाञ्च भाण्डानां शुद्धिरुष्णेन वारिणा ।
 सूर्पधान्याजिनानाञ्च मुषलोलूखलस्य च ॥ ७ ॥
 संहतानाञ्च वस्त्राणां प्रोक्षणात् सञ्चयस्य च ।
 वल्कलानामशेषाणामम्बुमृच्छौचमिष्यते ॥ ८ ॥
 तृणकाष्ठौषधीनाञ्च प्रोक्षणाच्छुद्धिरिष्यते ।
 आविकानां समस्तानां केशानाञ्चापि मेध्यता ॥ ९ ॥
 सिद्धार्थकानां कल्केन तिलकल्केन वा पुनः ।
 साम्बुना तात भवति उपघातवतां सदा ॥ १० ॥
 तथा कार्पासिकानाञ्च विशुद्धिर्जलभस्मना ।
 दारुदन्तास्थिशृङ्गाणां तक्षणाच्छुद्धिरिष्यते ॥ ११ ॥
 पुनः पाकेन भाण्डानां पार्थिवानाञ्च मेध्यता ।
 शुचिर्भैक्षं कारुहस्तः पण्यं योषिन्मुखं तथा ॥ १२ ॥
 रथ्यागतमविज्ञातं दासवर्गादिनाहृतं ।
 वाक्प्रशस्तं चिरातीतमनेकान्तरितं लघु ॥ १३ ॥
 अतिप्रभूतं बालञ्च वृद्धातुरविचेष्टितं ।
 कर्मान्ताङ्गारशालाश्च स्तनन्धयसुताः स्त्रियः ॥ १४ ॥
 शुचिन्यश्च तथैवापः स्रवन्त्योऽग्न्यबुद्धदाः ।
 भूमिर्विशुद्ध्यते कालाद्देहमार्जनगोक्रमैः ॥ १५ ॥

लेपादुल्लेखनात् सेकादेश्मसंमार्जनाच्चनात् ।
 केशकीटावपन्ने च गोघ्राते मक्षिकान्विते ॥ १६ ॥
 मृदम्बुभस्मना तात प्रोक्षितव्यं विशुद्धये ।
 औदुम्बराणामग्लेन क्षारेण चपुसीसयोः ॥ १७ ॥
 भस्मान्बुभिश्च कांस्यानां शुद्धिः प्लावा द्रवस्य च ।
 अमेध्याक्तस्य मृत्तोयैर्गन्धापहरणेन च ॥ १८ ॥
 अन्येषाञ्चैव तद्द्रव्यैर्वर्त्मगन्धापहारतः ।
 शुचि गोतृप्तिकृत्तोयं प्रकृतिस्थं महीगतं ॥ १९ ॥
 तथा मांसञ्च चण्डालक्रव्यादादिनिपातितं ।
 गच्छागतञ्च चेलादि तात वाताच्छुचि स्मृतं ॥ २० ॥
 रजोऽग्निरश्वो गौश्छाया रश्मयः पवनो मही ।
 विप्रुषो मल्लिकाद्याश्च दुष्टसंज्ञाददोषिणः ॥ २१ ॥
 अजाश्वौ मुखतो मेध्यौ न गोर्वत्सस्य चाननं ।
 मातुः प्रस्रवणे मेध्यं शकुनिः फलपातने ॥ २२ ॥
 आसनं शयनं यानं नावः पथि तृणानि च ।
 सोमसूर्यांशुपवनैः शुद्धान्ते तानि पण्यवत् ॥ २३ ॥
 रथ्यावसर्पणस्नानक्षुत्पानम्लानकर्मसु ।
 आचामेत यथान्यायं वासो विपरिधाय च ॥ २४ ॥
 स्पृष्टानामप्यसंसर्गैर्विरथ्याकर्हमाम्भसां ।
 पङ्केष्टरचितानाञ्च मेध्यता वायुसङ्गमात् ॥ २५ ॥
 प्रभूतोपहतादन्नादग्रमुद्धृत्य सन्त्यजेत् ।
 शेषस्य प्रोक्षणं कुर्यादाचम्याङ्गिस्तथा मृदा ॥ २६ ॥

उपवासस्त्रिराचन्तु दुष्टभक्ताशिनी भवेत् ।

अज्ञाते ज्ञानपूर्वन्तु तद्दोषोपशमेन तु ॥ २७ ॥ •

उदक्याश्चशृगालादीन् सुतिकान्त्यावसायिनः ।

स्पृष्ट्वा स्नायीत शौचार्थं तथैव मृतहारिणः ॥ २८ ॥

नारं स्पृष्ट्वास्थि सस्नेहं स्नातः शुद्ध्यति मानवः ।

आचम्यैव तु निःस्नेहं गामालभ्यार्कमीक्ष्य वा ॥ २९ ॥

न लङ्घयेत्तथैवासृक्छीवनोदत्तनानि च ।

नोद्यानादौ विकालेषु प्राज्ञस्तिष्ठेत् कदाचन ॥ ३० ॥

न चालपेज्जनद्विष्टां वीरहीनान्तथा स्त्रियं ।

गृहादुच्छिष्टविण्मूत्रपादाभ्यांसि क्षिपेद्वहिः ॥ ३१ ॥

पञ्च पिण्डाननुद्धृत्य न स्नायात् परवारिणि ।

स्नायीत देवखातेषु गङ्गाह्रदसरित्सु च ॥ ३२ ॥

देवतापितृसच्छास्त्रयज्ञमन्त्रादिनिन्दकैः ।

कृत्वा तु स्पर्शनालापं शुद्धोतार्कावलोकनात् ॥ ३३ ॥

अवलोक्य तथोदक्यामन्त्यजं पतितं शवं ।

विधर्मिसूतिकाषण्डविवस्त्रान्त्यावसायिनः ॥ ३४ ॥

सूतनिर्यातकांश्चैव परदाररताश्च ये ।

एतदेव हि कर्त्तव्यं प्राज्ञैः शोधनमात्मनः ॥ ३५ ॥

अभोज्यं सूतिकाषण्डमार्जाराखुशुकुटान् ।

पतिताविद्धचण्डालमृतहारांश्च धर्मवित् ॥ ३६ ॥

संस्पृश्य शुद्ध्यते स्नानादुदक्याग्रामशूकरौ ।

तद्वच्च सूतिकाशौचदूषितौ पुरुषावपि ॥ ३७ ॥

यस्य चानुदिनं हानिर्गृहे नित्यस्य कर्मणः ।
 यश्च ब्राह्मणसन्त्यक्तः किल्बिषी स नराधमः ॥ ३८ ॥
 नित्यस्य कर्मणो हानिं न कुर्वीत कदाचन ।
 तस्य त्वकरणी बन्धः केवलं मृतजन्मसु ॥ ३९ ॥
 दशाहं ब्राह्मणस्तिष्ठेद्दानहोमादिवर्जितः ।
 क्षत्रियो द्वादशाहश्च वैश्यो मासार्द्धमेव च ॥ ४० ॥
 शूद्रस्तु मासमासीत निजकर्मविवर्जितः ।
 ततः परं निजं कर्म कुर्युः सर्वे यथोदितं ॥ ४१ ॥
 प्रेताय सलिलं देयं वह्निर्दग्धा तु गोत्रिकैः ।
 प्रथमेऽहि चतुर्थे च सप्तमे नवमे तथा ॥ ४२ ॥
 भस्मास्थिचयनं कार्यं चतुर्थे गोत्रिकैर्द्दिने ।
 ऊर्ध्वं सञ्चयनात्तेषामङ्गस्पर्शो विधीयते ॥ ४३ ॥
 सोदकैस्तु क्रियाः सर्वाः कार्याः सञ्चयनात्परं ।
 स्पर्शएव सपिण्डानां मृताहनि तथोभयोः ॥ ४४ ॥
 अन्वेकमृक्षमाशस्त्रतोयोद्धन्यनवह्निषु ।
 विषप्रपातादिमृते प्रायो नाशकयोरपि ॥ ४५ ॥
 बाले देशान्तरस्थे च तथा प्रव्रजिते मृते ।
 सद्यःशौचमथान्यैश्च अहमुक्तमशौचकं ॥ ४६ ॥
 सपिण्डानां सपिण्डस्तु मृतेऽन्यस्मिन्मृतो यदि ।
 पूर्वाशौचसमाख्यातैः कार्यास्त्वत्र दिनैः क्रियाः ॥ ४७ ॥
 एष एव विधिर्दृष्टो जन्मन्यपिहि सूतके ।
 सपिण्डानां सपिण्डेषु यथावत्सोदकेषु च ॥ ४८ ॥

जाते पुत्रे पितुः स्नानं सचेलंतु विधीयते ।
 तत्रापि यदि चान्यस्मिन् जाते जायेत चापरः ॥ ४८ ॥
 तत्रापि शुद्धिरुद्दिष्टा पूर्वजन्मवतो दिनैः ।
 दशद्वादशमासार्द्धमाससंख्यैर्दिनैर्गतैः ॥ ५० ॥
 स्वाः स्वाः कर्मक्रियाः कुर्युः सर्व्वे वर्सा यथाविधि ।
 प्रेतमुद्दिश्य कर्त्तव्यमेकोद्दिष्टं ततः परं ॥ ५१ ॥
 दानानि चैव देयानि ब्राह्मणेभ्यो मनीषिभिः ।
 यद्यदिष्टतमं लोके यच्चापि दयितं गृहे ॥ ५२ ॥
 तत्तद्गुणवते देयं तदेवाक्षयमिच्छता ।
 पूसांस्तु दिवसैः स्पृष्ट्वा सलिलं वाहनायुधं ॥ ५३ ॥
 प्रतोददण्डौ च तथा सम्यग्वर्साः कृतक्रियाः ।
 स्ववर्साधर्मनिर्दिष्टमुपादानं तथा क्रियाः ॥ ५४ ॥
 कुर्युः समस्ताः शुचिनः परचेह च भूतिदाः ।
 अध्येतव्या जयी नित्यं भवितव्यं विपश्चिता ॥ ५५ ॥
 धर्मतो धनमाहार्यं यष्टव्यञ्चापि यत्नतः ।
 यच्चापि कुर्व्वतो नात्मा जुगुप्सामेति पुत्रक ॥ ५६ ॥
 तत्कर्त्तव्यमशङ्केन यन्न गोप्यं महाजने ।
 एवमाचरतो वत्स पुरुषस्य गृहे सतः ॥
 धर्मार्थकामसंप्राप्त्या परचेह च शोभनं ॥ ५७ ॥

इति श्रीमार्कण्डेयपुराणेऽलकानुशासने वर्ज्यावर्ज्याध्यायः ॥ ३५ ॥

षट्त्रिंशोऽध्यायः ॥

—→←—

जड उवाच ॥

स एवमनुशिष्टः सन् माचा संप्राप्य यौवनं ।
 ऋतध्वजसुतश्चक्रे सम्यग्दारपरिग्रहं ॥ १ ॥
 पुत्रांश्चोत्पादयामास यज्ञैश्चाप्ययजद्विभुः ।
 पितुश्च सर्वकालेषु चकाराज्ञानुपालनं ॥ २ ॥
 ततः कालेन महता संप्राप्य चरमं वयः ।
 चक्रेऽभिषेकं पुत्रस्य तस्य राज्ये ऋतध्वजः ॥ ३ ॥
 भार्यया सह धर्मात्मा यियासुस्तपसे वनं ।
 अवतीर्णो महारक्षो महाभागो महीपतिः ॥ ४ ॥
 मदालसा च तनयं प्राहेदं पश्चिमं वचः ।
 कामोपभोगसंसर्गप्रहाणाय सुतस्य वै ॥ ५ ॥

मदालसोवाच ॥

यदा दुःखमसह्यं ते प्रियबन्धुवियोगजं ।
 शत्रुबाधोद्भवं वापि वित्तनाशात्मसम्भवं ॥ ६ ॥
 भवेत्तत्कुर्वतो राज्यं गृहधर्मावलम्बिनः ।
 दुःखायतनभूतो हि ममत्वालम्बनो गृही ॥ ७ ॥
 तदाम्सात् पुत्रं निष्कृष्य मदत्तादङ्गुलीयकात् ।
 वाच्यन्ते शासनं पट्टे सूक्ष्माक्षरनिवेशितं ॥ ८ ॥

जड उवाच ॥

इत्युक्त्वा प्रददौ तस्मै सौवर्षं साङ्गुलीयकं ।

आशिषश्चापि या योग्याः पुरुषस्य गृहे सतः ॥ ८ ॥

ततः कुबलयाश्चोऽसौ सा च देवी मदालसा ।

पुत्राय दत्त्वा तद्राज्यं तपसे काननं गतः ॥ १० ॥

इति श्रीमार्कण्डेयपुराणे मदालसोपाख्यानं ॥ ३६ ॥

सप्तत्रिंशोऽध्यायः ॥



जड उवाच ॥

सोऽप्यलर्को यथान्यायं पुत्रवन्मुदिताः प्रजाः ।

पालयामास धर्मात्मा स्वे स्वे कर्मण्यवस्थिताः ॥ १ ॥

दुष्टेषु दण्डं शिष्टेषु सम्यक् च परिपालनं ।

कुर्वन् परां मुदं लेभे द्रयाज च महामखैः ॥ २ ॥

अजायन्त सुताश्चास्य महाबलपराक्रमाः ।

धर्मात्मानो महात्मानो विमार्गपरिपन्थिनः ॥ ३ ॥

चकार सोऽर्थं धर्मेण धर्ममर्थेन वा पुनः ।

तयोश्चैवाविरोधेन बुभुजे विषयानपि ॥ ४ ॥

एवं बहूणि वर्षाणि तस्य पालयतो महीं ।

धर्मार्थकामसक्तस्य जग्मुरेकमहर्षयथा ॥ ५ ॥

वैराग्यं नास्य सञ्ज्ञे भुञ्जतो विषयान् प्रियान् ।

न चाप्यलभभूतस्य धर्मार्थोपार्जनं प्रति ॥ ६ ॥

तं तथा भोगसंसर्गप्रमत्तमजितेन्द्रियं ।

सुबाहुर्नाम शुश्राव भ्राता तस्य वनेचरः ॥ ७ ॥

तं बुबोधयिषुः सोऽथ चिरं ध्यात्वा महीपतिः ।

तद्वैरिसंश्रयं तस्य श्रेयोऽमन्यत भूपतेः ॥ ८ ॥

ततः स काशिभूपालमुदीर्क्षबलवाहनं ।

स्वराज्यं प्राप्तुमागच्छद्बहुशः शरणं कृती ॥ ९ ॥

सोऽपि चक्रे बलोद्योगमलर्कं प्रति पार्थिवः ।

दूतञ्च प्रेषयामास राज्यमस्मै प्रदीयतां ॥ १० ॥

सोऽपि नैच्छत्तदा दातुमाज्ञापूर्वं स्वधर्मवित् ।

प्रत्युवाच चतं दूतमलर्कः काशिभूभृतः ॥ ११ ॥

मामेवाभ्येत्य हार्देन याचतां राज्यमग्रजः ।

नाक्रान्त्या संप्रदास्यामि भयेनाल्पामपि क्षितिं ॥ १२ ॥

सुबाहुरपि नो याच्ञाञ्चकार मतिमांस्तदा ।

न धर्मः क्षत्रियस्येति याच्ञा वीर्यधनो हि सः ॥ १३ ॥

ततः समस्तसैन्येन काशीशः परिवारितः ।

आक्रान्तुमभ्यगाद्राष्ट्रमलर्कस्य महीपतेः ॥ १४ ॥

अनन्तरैश्च संश्लेषमभ्येत्य तदनन्तरं ।

तेषामन्यतमैर्भृत्यैः समाक्रम्यानयद्वशं ॥ १५ ॥

अपीडयंश्च सामन्तांस्तस्य राष्ट्रोपरोधनैः ।

तथा दुर्गानुपालांश्च चक्रे चाटविकान् वशे ॥ १६ ॥

कांश्चिच्चोपप्रदानेन कांश्चिद्भेदेन पार्थिवान् ।

साम्नैवान्यान् वशं निन्ये निभृतास्तस्य येऽभवन् ॥ १७ ॥

ततः सोऽल्पबलो राजा परचक्रावंपीडितः ।
 कोषक्षयमवापोच्चैः पुरञ्चारुध्यतारिणा ॥ १८ ॥
 इत्थं सम्पीड्यमानस्तु क्षीणकोषो दिने दिने ।
 विषादमागात्परमं व्याकुलत्वञ्च चेतसः ॥ १९ ॥
 आर्त्तिं स परमां प्राप्य तत्संस्माराङ्गुरीयकं ।
 यदुद्दिश्य पुरा प्राह माता तस्य मदालसा ॥ २० ॥
 ततः स्नातः शुचिर्भूत्वा वाचयित्वा द्विजोत्तमान् ।
 निष्कृष्य शासनं तस्माद्दृष्टे प्रस्फुटाक्षरं ॥ २१ ॥
 तत्रैव लिखितं मात्रा वाचयामास पार्थिवः ।
 प्रकाशपुलकाङ्गोऽसौ ग्रहर्षोत्फुल्ललोचनः ॥ २२ ॥
 सङ्गः सर्वात्मना त्याज्यः स चेत्त्यक्तुं न शक्यते ।
 स सङ्गिः सह कर्त्तव्यः सतां सङ्गो हि भेषजं ॥ २३ ॥
 कामः सर्वात्मना हेयो हातुञ्चेच्छक्यते न सः ।
 मुमुक्षां प्रति तत्कार्यं सैव तस्यापि भेषजं ॥ २४ ॥
 वाचयित्वा तु बहुशो नृणां श्रेयः कथं त्विति ।
 मुमुक्षयेति निश्चित्य सा च तत्सङ्गतो यतः ॥ २५ ॥
 ततः स साधुसम्पर्कं चिन्तयन् पृथिवीपतिः ।
 दत्तात्रेयं महाभागमगच्छत् परमार्त्तिमान् ॥ २६ ॥
 तं समेत्य महात्मानमकल्मषमसङ्गिनं ।
 प्रणिपत्याभिसम्पूज्य यथान्यायमभाषत ॥ २७ ॥
 ब्रह्मन् कुरु प्रसादं मे शरणं शरणार्थिनां ।
 दुःखापहारं कुरु मे दुःखार्त्तस्यातिकामिनः ॥ २८ ॥

दत्तात्रेय उवाच ॥

दुःखांपहारमद्यैव करोमि तव पार्थिव ।
सत्यं ब्रूहि किमर्थं ते दुःखं तत्पृथिवीपते ॥ २६ ॥

जड उवाच ॥

इत्युक्तश्चिन्तयामास स राजा तेन धीमता ।
चिविधस्यापि दुःखस्य स्थानमात्मानमेव च ॥ ३० ॥
स विमृष्य चिरं राजा पुनःपुनरुदारधीः ।
आत्मानमात्मना धीरः प्रहस्येदमथाब्रवीत् ॥ ३१ ॥
नाहमुर्ज्जी न सलिलं न ज्योतिरनिलो न च ।
नाकाशं किन्तु शरीरं समेत्य सुखमिष्यते ॥ ३२ ॥
न्यूनातिरिक्तां याति पञ्चकेऽस्मिन् सुखासुखं ।
यदि स्यान्मम किन्न स्यादन्यस्थेऽपि हितं मयि ॥ ३३ ॥
नित्यप्रभूतसद्भावे न्यूनाधिक्यानन्तोन्नते ।
तथाच ममतात्यक्तो विशेषेणोपलभ्यते ॥ ३४ ॥
तन्मात्रावस्थिते सूक्ष्मे तृतीयांशे च पश्यतः ।
तथैव भूतसद्भावं शरीरं किं सुखासुखं ॥ ३५ ॥
मनस्यवस्थितं दुःखं सुखं वा मानसञ्च यत् ।
यतस्ततो न मे दुःखं सुखं वा नह्यहं मनः ॥ ३६ ॥
नाहङ्कारो न च मनो बुद्धिर्नाहं यतस्ततः ।
अन्तःकरणजं दुःखं पारक्यं मम तत्कथं ॥ ३७ ॥

नाहं शरीरं न मनो यतोऽहं
पृथक् शरीरान्मनसस्तथाहं ।

तत्सन्तु चेतस्यथवापि देहे
 सुखानि दुःखानि च किं ममात्र ॥ ३८ ॥
 राज्यस्य वाञ्छां कुरुतेऽग्रजोऽस्य
 देहस्य चेत् पञ्चमयः स राशिः ।
 गुणप्रवृत्त्या मम किन्तु तत्र
 तत्स्थः स चाहञ्च शरीरतोऽन्यः ॥ ३९ ॥
 न यस्य हस्तादिकमप्यशेषं
 मांसं न चास्थीनि शिराविभागः ।
 कस्तस्य नागाश्वरथादिकोपैः
 स्वल्पोऽपि सम्बन्ध इहास्ति पुंसः ॥ ४० ॥
 तस्मान्न मेऽरिर्न च मेऽस्ति दुःखं
 न मे सुखं नापि पुरं न कोपं ।
 न चाश्वनागादि बलं न तस्य
 नान्यस्य वा कस्य चिद्वा ममास्ति ॥ ४१ ॥
 यथा घटीकुम्भकमण्डलुस्थ-
 माकाशमेकं बहुधा हि दृष्टं ।
 तथा सुबाहुः स च काशिपोऽहं
 मन्ये च देहेषु शरीरभेदैः ॥ ४२ ॥

इति श्रीमार्कण्डेयपुराणे पितापुत्रसंवादे आत्मविवेकोऽध्यायः ॥ ३७ ॥



जड उवाच ॥

दत्तात्रेयं ततो विप्रं प्रणिपत्य स पार्थिवः ।
 प्रत्युवाच महात्मानं प्रश्रयावनतो वचः ॥ १ ॥
 सम्यक् प्रपश्यतो ब्रह्मन् मम दुःखं न किञ्चन ।
 असम्यग्दर्शिनो मग्नाः सर्वदैवासुखास्मावे ॥ २ ॥
 यस्मिन् यस्मिन्ममासक्ता बुद्धिः पुंसः प्रजायते ।
 ततस्ततः समादाय दुःखान्येव प्रयच्छति ॥ ३ ॥
 मार्जारभक्षिते दुःखं यादृशं गृहकुक्कुटे ।
 न तादृङ्ममताशून्ये कलविङ्केऽथ मूषिके ॥ ४ ॥
 सोऽहं न दुःखी न सुखी यतोऽहं प्रकृतेः परः ।
 यो भूताभिभवो भूतैः सुखदुःखात्मको हि सः ॥ ५ ॥

दत्तात्रेय उवाच ॥

एवमेतन्नरव्याघ्र यथैतद्वाहृतं त्वया ।
 ममेति मूलं दुःखस्य न ममेति च निर्हृतेः ॥ ६ ॥
 मत्प्रश्नादेव ते ज्ञानमुत्पन्नमिदमुत्तमं ।
 ममेति प्रत्ययो येन क्षिप्तः शात्मलितूलवत् ॥ ७ ॥
 अहमित्यङ्कुरोत्पन्नो ममेति स्कन्धवान् महान् ।
 गृहक्षेत्रीचशाखाश्च पञ्चदारादिपल्लवः ॥ ८ ॥
 धनधान्यमहापत्रो नैककालप्रवर्द्धितः ।

पुण्यापुण्याग्रपुष्पश्च सुखदुःखमहाफलः ॥ ९ ॥
 तच्च मुक्तिपथव्यापी मूढसम्पर्कसेचनः ।
 विधित्साभृङ्गमालाढ्यो कृत्यज्ञानमहातरुः ॥ १० ॥
 संसाराध्वपरिश्रान्ता ये तच्छायां समाश्रिताः ।
 भ्रान्तिज्ञानसुखाधीनास्तेषामात्यन्तिकं कुतः ॥ ११ ॥
 यैस्तु सत्सङ्गपाषाणशितेन ममतातरुः ।
 छिन्नो विद्याकुठारेण ते गतास्तेन वर्त्मना ॥ १२ ॥
 प्राप्य ब्रह्मवनं शीतं नीरजस्कमकण्टकं ।
 प्राप्नुवन्ति परां प्राज्ञा निर्दृतिं दृत्तिवर्जिताः ॥ १३ ॥
 भूतेन्द्रियमयं स्थूलं न त्वं राजन्न चाप्यहं ।
 न तन्मात्रं मया वाच्यं नैवान्तःकरणात्मकौ ॥ १४ ॥
 कं वा पश्यामि राजेन्द्र प्रधानमिदमावयोः ।
 यतः परो हि क्षेत्रज्ञः संघातो हि गुणात्मकः ॥ १५ ॥
 मशकोदुम्बरेषीकामुञ्जमत्स्याम्भसां यथा ।
 एकत्वेऽपि पृथग्भावस्तथा क्षेत्रात्मनोर्द्वय ॥ १६ ॥

अलर्क उवाच ॥

भगवंस्त्वत्प्रसादेन ममाविर्भूतमुत्तमं ।
 ज्ञानं प्रधानचिच्छक्तिविवेककरमीदृशं ॥ १७ ॥
 किन्त्वत्र विषयाक्रान्ते स्थैर्यवच्च न चेतसि ।
 न चापि वेद्मि मुच्येयं कथं प्रकृतिबन्धनात् ॥ १८ ॥
 कथं न भूयां भूयश्च कथं निर्गुणतामियां ।
 कथञ्च ब्रह्मणैकत्वं व्रजेयं शाश्वतेन वै ॥ १९ ॥

तन्मे योगन्तथा ब्रह्मन् प्रणतायाभियाचते ।
सम्यग्ब्रूहि महाप्राज्ञ सत्सङ्गो ह्युपकृन्तृणां ॥ २० ॥

इति श्रीमार्कण्डेयपुराणे पितापुत्रसंवादे प्रश्नाध्यायः ॥ ३८ ॥

ऊनचत्वारिंशोऽध्यायः ॥



दत्तात्रेय उवाच ॥

ज्ञानपूर्वो वियोगो योऽज्ञानेन सह योगिनः ।
सा मुक्तिर्ब्रह्मणा चैक्यमनैक्यं प्राकृतैर्गुणैः ॥ १ ॥
मुक्तिर्योगात्तथा योगः सम्यग् ज्ञानान्महीपते ।
ज्ञानं दुःखोद्भवं दुःखं ममत्वासक्तचेतसां ॥ २ ॥
तस्मात् सङ्गं प्रयत्नेन मुमुक्षुः सन्त्यजेन्नरः ।
सङ्गाभावे ममेत्यस्याः ख्यातेर्हानिः प्रजायते ॥ ३ ॥
निर्ममत्वं सुखायैव वैराग्याद्दोषदर्शनं ।
ज्ञानादेव च वैराग्यं ज्ञानं वैराग्यपूर्वकं ॥ ४ ॥
तद्गृहं यच्च वसतिस्तद्गोज्यं येन जीवति ।
यन्मुक्तये तदेवोक्तं ज्ञानमज्ञानमन्यथा ॥ ५ ॥
उपभोगेन पुण्यानामपुण्यानाञ्च पार्थिव ।
कर्त्तव्यानाञ्च नित्यानामकामकरणात्तथां ॥ ६ ॥

असञ्चयादपूर्वस्य क्षयात् पूर्वार्जितस्य च ।
 कर्मणो बन्धमाप्नोति शरीरं न पुनः पुनः ॥ ७ ॥
 एतत्ते कथितं राजन् योगं चेमं निबोध मे ।
 यं प्राप्य ब्रह्मणो योगी शाश्वतान्नान्यतां व्रजेत् ॥ ८ ॥
 प्रागेवात्मात्मना जेत्यो योगिनां स हि दुर्जयः ।
 कुर्वीत तज्जये यत्नं तस्योपायं शृणुष्व मे ॥ ९ ॥
 प्राणायामैर्द्वेदोषान् धारणाभिश्च किल्बिषं ।
 प्रत्याहारेण विषयान् ध्यानेनानीश्वरान् गुणान् ॥ १० ॥
 यथा पर्वतधातूनां दोषा दह्यन्ति धाम्यतां ।
 तथेन्द्रियकृता दोषा दह्यन्ते प्राणनिग्रहात् ॥ ११ ॥
 प्रथमं साधनं कुर्यात् प्राणायामस्य योगवित् ।
 प्राणापाननिरोधस्तु प्राणायाम उदाहृतः ॥ १२ ॥
 लघुमध्योत्तरीयाख्यः प्राणायामस्त्रिधोदितः ।
 तस्य प्रमाणं वक्ष्यामि तदलर्कं शृणुष्व मे ॥ १३ ॥
 लघुर्द्वादशमात्रस्तु द्विगुणः स तु मध्यमः ।
 त्रिगुणाभिस्तु मात्राभिरुत्तमः परिकीर्तितः ॥ १४ ॥
 निमेषोन्मेषणौ मात्राकालौ लघुक्षरस्तथा ।
 प्राणायामस्य सङ्ख्यार्थं स्मृतौ द्वादशमात्रिकः ॥ १५ ॥
 प्रथमेन जयेत् स्वेदं मध्यमेन च वेपथुं ।
 विषादं हि तृतीयेन जयेद्दोषाननुक्रमात् ॥ १६ ॥
 मृदुत्वं सेव्यमानास्तु सिंहशार्दूलकुञ्जराः ।
 यथा यान्ति तथा प्राणो वश्यो भवति योगिनः ॥ १७ ॥

वश्यं मत्तं यथेच्छातो नागं नयति हस्तिपः ।
 तथैव योगी सच्छन्दः प्राणं नयति साधितं ॥ १८ ॥
 यथा हि साधितः सिंहो मृगान् हन्ति न मानवान् ।
 तद्वन्निषिद्धपवनः किल्बिषं न नृणां तनुं ॥ १९ ॥
 तस्माद्युक्तः सदा योगी प्राणायामपरो भवेत् ।
 श्रूयतां मुक्तिफलदं तस्यावस्थाचतुष्टयं ॥ २० ॥
 ध्वस्तिः प्राप्तिस्तथा संवित् प्रसादश्च महीपते ।
 स्वरूपं शृणु चैतेषां कथ्यमानमनुक्रमात् ॥ २१ ॥
 कर्मणामिष्टदुष्टानां जायते फलसंक्षयः ।
 चेतसोऽपकषायत्वं यत्र सा ध्वस्तिरुच्यते ॥ २२ ॥
 ऐहिकामुष्मिकान् कामान् लोभमोहात्मकान् स्वयं ।
 निरुध्यास्ते सदा योगी प्राप्तिः सा सार्वकालिकी ॥ २३ ॥
 अतीतानागतानर्थान् विप्रकृष्टतिरोहितान् ।
 विजानातीन्दुसूर्यर्क्षग्रहाणां ज्ञानसम्पदा ॥ २४ ॥
 तुल्यप्रभावस्तु यदा योगी प्राप्नोति सम्पदं ।
 तदा संविदिति ख्याता प्राणायामस्य संस्थितिः ॥ २५ ॥
 यान्ति प्रसादं येनास्य मनः पञ्च च वायवः ।
 इन्द्रियाणीन्द्रियार्थाश्च स प्रसाद इति स्मृतः ॥ २६ ॥
 शृणुष्व च महीपाल प्राणायामस्य लक्षणं ।
 युञ्जतश्च सदा योगं यादृग्विहितमासनं ॥ २७ ॥
 पद्ममर्द्धासनञ्चापि तथा स्वस्तिकमासनं ।
 आस्थाय योगं युञ्जीत कृत्वा च प्रणवं हृदि ॥ २८ ॥

समः समासनो भूत्वा संहृत्य चरणावभौ ।
 संहृतास्यस्तथैवोरु सम्यग्विष्टभ्य चाग्रतः ॥ २९ ॥
 पाष्णिभ्यां लिङ्गदृषणावस्पृशन् प्रयतः स्थितः ।
 किञ्चिदुन्नामितशिरा दन्तैर्दन्तान्न संस्पृशेत् ॥ ३० ॥
 संपश्यन्नासिकाग्रं स्वं दिशश्चानवलोकयन् ।
 रजसा तमसो वृत्तिं सत्त्वेन रजसस्तथा ॥ ३१ ॥
 सञ्छाद्य निर्मले सत्त्वे स्थितो युञ्जीत योगवित् ।
 इन्द्रियाणीन्द्रियार्थेभ्यः प्राणादीन्मन एव च ॥ ३२ ॥
 निगृह्य समवायेन प्रत्याहारमुपक्रमेत् ।
 यस्तु प्रत्याहरेत्कामान् सर्वाङ्गानीव कच्छपः ॥ ३३ ॥
 सदात्मरतिरेकस्थः पश्यत्यात्मानमात्मनि ।
 स बाह्याभ्यन्तरं शौचं निष्पाद्याकण्ठनाभितः ॥ ३४ ॥
 पूरयित्वा बुधो देहं प्रत्याहारमुपक्रमेत् ।
 प्राणायामा दश द्वौ च धारणा साभिधीयते ॥ ३५ ॥
 द्वे धारणे स्मृते योगे योगिभिस्तत्त्वदृष्टिभिः ।
 तथा वै योगयुक्तस्य योगिनो नियतात्मनः ॥ ३६ ॥
 सर्वे दोषाः प्रणश्यन्ति स्वस्थश्चैवोपजायते ।
 वीक्षते च परं ब्रह्म प्राकृतांश्च गुणान् पृथक् ॥ ३७ ॥
 व्योमादिप्ररमाणंश्च तथात्मानमकल्मषं ।
 इत्थं योगी यताहारः प्राणायामपरायणः ॥ ३८ ॥
 जितां जितां शनैर्भूमिमारोहेत यथा गृहं ।
 दोषान् व्याधींस्तथा मोहमाक्रान्ता भूरनिर्जिता ॥ ३९ ॥

विवर्द्धयति नारोहेत्तस्माद्भूमिमनिर्जिताम् ।

प्राणानामुपसंरोधात्प्राणायाम इति स्मृतः ॥ ४० ॥

धारणेत्युच्यते चेयं धार्यते यन्मनो यया ।

शब्दादिभ्यः प्रवृत्तानि यदक्षानि यतात्मभिः ॥ ४१ ॥

प्रत्याह्नियन्ते योगेन प्रत्याहारस्ततः स्मृतः ।

उपायश्चात्र कथितो योगिभिः परमर्षिभिः ॥ ४२ ॥

येन व्याध्यादयो दोषा न जायन्ते हि योगिनः ।

यथा तोयार्थिनस्तोयं यन्त्रनालादिभिः शनैः ॥ ४३ ॥

आपिवेयुस्तथा वायुं पिवेद्योगी जितश्रमः ।

प्राङ्गाभ्यां हृदये चात्र तृतीये च तथोरसि ॥ ४४ ॥

कण्ठे मुखे नासिकाग्रे नेत्रभ्रूमध्यमूर्ध्वसु ।

किञ्च तस्मात्परस्मिंश्च धारणा परमा स्मृता ॥ ४५ ॥

दर्शिता धारणाः प्राप्य प्राप्नोत्यक्षरसाम्यताम् ।

नाध्मातः क्षुधितः श्रान्तो नच व्याकुलचेतनः ॥ ४६ ॥

युञ्जीत योगं राजेन्द्र योगी सिद्ध्यर्थमादृतः ।

नातिशीते नचोष्णे वै न द्वन्द्वेनानिलात्मके ॥ ४७ ॥

कालेष्वेतेषु युञ्जीत न योगं ध्यानतत्परः ।

सशब्दाग्निजलाभ्यासे जीर्णगोष्ठे चतुष्पथे ॥ ४८ ॥

शुष्कपर्णचये नद्यां श्मशाने ससरीरूपे ।

सभये कूपतीरे वा चैत्यवल्मीकसञ्चये ॥ ४९ ॥

देशेष्वेतेषु तत्त्वज्ञो योगाभ्यासं विवर्जयेत् ।

सत्त्वस्यानुपपत्तौ च देशकालं विवर्जयेत् ॥ ५० ॥

नासतो दर्शनं योगे तस्मात्तत्परिवर्जयेत् ।
 देशानेताननादृत्य मूढत्वाद्यो युनक्ति वै ॥ ५१ ॥
 विघ्नाय तस्य वै दोषा जायन्ते तन्निबोध मे ।
 बाधिर्यं जडता लोपः स्मृतैर्मूकत्वमन्यता ॥ ५२ ॥
 ज्वरश्च जायते सद्यस्तत्तदज्ञानयोगिनः ।
 प्रमादाद्योगिनो दोषा यद्येते स्युश्चिकित्सितं ॥ ५३ ॥
 तेषां नाशाय कर्त्तव्यं योगिनां तन्निबोध मे ।
 सिग्धां यवागूमत्युष्णां भुक्त्वा तत्रैव धारयेत् ॥ ५४ ॥
 वातगुल्मप्रशान्त्यर्थमुदावर्त्त तथोदरे ।
 यवागूं वापि पवनं वायुग्रन्थिं प्रतिक्षिपेत् ॥ ५५ ॥
 तद्वत्कल्पो महाशैलं स्थिरं मनसि धारयेत् ।
 विघाते वचसो वाचं बाधिर्ये श्रवणेन्द्रियं ॥ ५६ ॥
 यथैवाम्रफलं ध्यायेत् तृष्णात्तो रसनेन्द्रिये ।
 यस्मिन् यस्मिन्नुजा देहे तस्मिंस्तदुपकारिणीं ॥ ५७ ॥
 धारयेद्धारणामुष्णे शीतां शीते च दाहिनीं ।
 कीलं शिरसि संस्थाप्य काष्ठं काष्ठेन ताडयेत् ॥ ५८ ॥
 लुप्तस्मृतेः स्मृतिः सद्यो योगिनस्तेन जायते ।
 द्यावापृथिव्यौ वायुग्नी व्यापिनावपि धारयेत् ॥ ५९ ॥
 अमानुषात् सत्त्वजादा बाधास्वेताश्चिकित्सिताः ।
 अमानुषं सत्त्वमन्तर्योगिनं प्रविशेद्यदि ॥ ६० ॥
 वायुग्निधारणेनैनं देहसंस्थं विनिर्दहेत् ।
 एवं सर्वात्मना रक्षा कार्या योगविदा नृप ॥ ६१ ॥

धर्मार्थकाममोक्षाणां शरीरं साधनं यतः ।
 प्रवृत्तिलक्षणाख्यानाद्योगिनो विस्मयात्तथा ॥
 विज्ञानं विलयं याति तस्माद्गोप्याः प्रवृत्तयः ॥ ६२ ॥
 आलोल्यमारोग्यमनिष्ठुरत्वं
 गन्धः शुभो मूत्रपुरीषमल्पं ।
 कान्तिः प्रसादः स्वरसोम्यता च
 योगप्रवृत्तेः प्रथमं हि चिह्नं ॥ ६३ ॥
 अनुरागी जनो याति परोक्षे गुणकीर्तनं ।
 न बिभ्यति च सत्त्वानि सिद्धैर्लक्षणमुत्तमं ॥ ६४ ॥
 शीतोष्णादिभिरत्यग्रैर्यस्य बाधा न विद्यते ।
 न भीतिमेति चान्येभ्यस्तस्य सिद्धिरुपस्थिता ॥ ६५ ॥

इति श्रीमार्कण्डेयपुराणे जडोपाख्याने योगाध्यायः ॥ ३९ ॥

चत्वारिंशोऽध्यायः ॥



इत्तात्रेय उवाच ॥

उपसर्गाः प्रवर्तन्ते दृष्टे ह्यात्मनि योगिनः ।
 ये तांस्ते संप्रवक्ष्यामि समासेन निबोध मे ॥ १ ॥
 काम्याः क्रियास्तथा कामान् मानुषानभिवाञ्छति ।
 स्त्रियो दानफलं विद्यां मायां कुप्यं धनं दिवं ॥ २ ॥

श

देवत्वममरेशत्वं रसायनचयः क्रियाः ।
 मरुत्प्रपतनं यज्ञं जलाग्रावेशनन्तथा ॥ ३ ॥
 आद्यानां सर्वदानानां फलानि नियमांस्तथा ।
 तथोपवासात् पूर्त्ताञ्च देवताभ्यर्चनादपि ॥ ४ ॥
 तेभ्यस्तेभ्यश्च कर्मभ्य उपसृष्टोऽभिवाञ्छति ।
 चित्तमित्थं वर्त्तमानं यत्नाद्योगी निवर्त्तयेत् ॥ ५ ॥
 ब्रह्मसङ्गि मनः कुर्वन्नुपसर्गात् प्रमुच्यते ।
 उपसर्गैर्जितैरेभिरुपसर्गास्ततः पुनः ॥ ६ ॥
 योगिनः संप्रवर्त्तन्ते सान्त्वरजसतामसाः ।
 प्रातिभः आवणो दैवो भ्रमावर्त्तौ तथापरौ ॥ ७ ॥
 पञ्चैते योगिनां योगविघ्नाय कटुकोदयाः ।
 वेदार्थाः काव्यशास्त्रार्थाः विद्याशिल्पान्यशेषतः ॥ ८ ॥
 प्रतिभान्ति यदस्येति प्रातिभः स तु योगिनः ।
 शब्दार्थानखिलान् वेत्ति शब्दं गृह्णाति चैव यत् ॥ ९ ॥
 योजनानां सहस्रेभ्यः आवणः सोऽभिधीयते ।
 समन्ताद्दीक्षते चाष्टौ स यदा देवतोपमः ॥ १० ॥
 उपसर्गन्तमप्याहुर्देवमुन्मत्तवद्बुधाः ।
 भ्राम्यते यन्निरालम्बं मनो दोषेण योगिनः ॥ ११ ॥
 समस्ताचारविभ्रंशाङ्गमः स परिकीर्त्तितः ।
 आवर्त्त इव तोयस्य ज्ञानावर्त्तो यदाकुलः ॥ १२ ॥
 नाशयेच्चित्तमावर्त्त उपसर्गः स उच्यते ।
 एतैर्नाशितयोगास्तु सकला देवयोनयः ॥ १३ ॥

उपसर्गेर्महाघोरैरावर्तन्ते पुनःपुनः ।

प्रावृत्य कम्बलं शुक्तं योगी तस्मान्मनोमयं ॥ १४ ॥

चिन्तयेत् परमं ब्रह्म कृत्वा तत्प्रवणं मनः ।

योगयुक्तः सदा योगी लघ्वाहारो जितेन्द्रियः ॥ १५ ॥

सूक्ष्मास्तु धारणाः सप्त भूराद्या मुर्द्धि धारयेत् ।

धरित्रीं धारयेद्योगी तत् सौख्यं प्रतिपद्यते ॥ १६ ॥

आत्मानं मन्यते चोर्वीं तद्वन्धश्च जहाति सः ।

तथैवात्सु रसं सूक्ष्मं तद्वद्रूपश्च तेजसि ॥ १७ ॥

स्पर्शं वायौ तथा तद्वद्विभ्रतस्तस्य धारणां ।

थोमः सूक्ष्मां प्रवृत्तिश्च शब्दं तद्वज्जहाति सः ॥ १८ ॥

मनसा सर्वभूतानां मनस्याविशते यदा ।

मानसीं धारणां बिभ्रन्मनः सूक्ष्मश्च जायते ॥ १९ ॥

तद्वद्बुद्धिमशेषाणां सत्त्वानामेत्य योगवित् ।

परित्यजति सम्प्राप्य बुद्धिसौक्ष्म्यमनुत्तमं ॥ २० ॥

परित्यजति सूक्ष्माणि सप्त त्वेतानि योगवित् ।

सम्यग्विज्ञाय योऽलर्कं तस्यावृत्तिर्न विद्यते ॥ २१ ॥

एतासां धारणानान्तु सप्तानां सौक्ष्ममात्मवान् ।

दृष्ट्वा दृष्ट्वा ततः सिद्धिं त्यक्त्वा त्यक्त्वा परां व्रजेत् ॥ २२ ॥

यस्मिन् यस्मिंश्च कुरुते भूते रागं महीपते ।

तस्मिंस्तस्मिन् समासक्तिं संप्राप्य स विनश्यति ॥ २३ ॥

तस्मादिदित्वा सूक्ष्माणि संसक्तानि परस्परं ।

परित्यजति यो देही स परं प्राप्नुयात् पदं ॥ २४ ॥

एतान्येव तु सन्धाय सप्त सूक्ष्माणि पार्थिव ।
 भूतादीनां विरागोऽत्र सङ्गावज्ञस्य मुक्तये ॥ २५ ॥
 गन्धादिषु समासक्तिं सम्प्राप्य स विनश्यति ।
 पुनरावर्त्तते भूप स ब्रह्मापरमानुषं ॥ २६ ॥
 सप्तैता धारणा योगी समतीत्य यदिच्छति ।
 तस्मिंस्तस्मिंल्लयं सूक्ष्मे भूते याति नरेश्वर ॥ २७ ॥
 देवानामसुराणां वा गन्धर्वोरगरक्षसां ।
 देहेषु लयमायाति सङ्गं नाप्नोति च क्वचित् ॥ २८ ॥
 अणिमा लघिमा चैव महिमा प्राप्तिरेव च ।
 प्राकाम्यञ्च तथेशित्वं वशित्वञ्च तथापरं ॥ २९ ॥
 यत्र कामावशायित्वं गुणानेतांस्तथैश्वरान् ।
 प्राप्नोत्यष्टौ नरव्याघ्र परं निर्व्वाणसूचकान् ॥ ३० ॥
 सूक्ष्मात्सूक्ष्मतमोऽणीयान् शीघ्रत्वं लघिमा गुणः ।
 महिमाशेषपूज्यत्वात् प्राप्तिर्नाप्राप्यमस्य यत् ॥ ३१ ॥
 प्राकाम्यमस्य व्यापित्वादीशित्वञ्चेश्वरो यतः ।
 वशित्वाद्दशिमा नाम योगिनः सप्तमो गुणः ॥ ३२ ॥
 यत्रेच्छास्थानमप्युक्तं यत्र कामावशायिता ।
 ऐश्वर्य्यकारणैरेभिर्योगिनः प्रोक्तमष्टधा ॥ ३३ ॥
 मुक्तिसंसूचकं भूप परं निर्व्वाणमात्मनः ।
 ततो न जायते नैव वर्द्धते न विनश्यति ॥ ३४ ॥
 नापि क्षयमवाप्नोति परिणामं न गच्छति ।
 क्लेदं क्लेदं तथा दाहं शोषं भूरादितो न च ॥ ३५ ॥

भूतवर्गाद्वाप्नोति शब्दाद्यैः ह्रियते नच ।
 नचास्य सन्ति शब्दाद्यास्तद्भोक्ता तेन युज्यते ॥ ३६ ॥
 यथाहि कनकं खण्डमपद्रव्यवदग्निना ।
 दग्धदोषं द्वितीयेन खण्डेनैक्यं व्रजन्मृप ॥ ३७ ॥
 न विशेषमवाप्नोति तद्वद्योगाग्निना यतिः ।
 निर्दग्धदोषस्तेनैक्यं प्रयाति ब्रह्मणा सह ॥ ३८ ॥
 यथाग्निरग्नौ संक्षिप्तः समानत्वमनुव्रजेत् ।
 तदाख्यस्तन्मयो भूतो न गृह्येत विशेषतः ॥ ३९ ॥
 परेण ब्रह्मणा तद्वत्प्राप्यैक्यं दग्धकिल्बिषः ।
 योगी याति पृथग्भावं न कदाचिन्महीपते ॥ ४० ॥
 यथा जलं जलेनैक्यं निक्षिप्तमुपगच्छति ।
 तथात्मा साम्यमभ्येति योगिनः परमात्मनि ॥ ४१ ॥

इति श्रीमार्कण्डेयपुराणे योगिसिद्धान्तमाध्यायः ॥ ४० ॥

एकचत्वारिंशोऽध्यायः ॥



अलर्क उवाच ॥

भगवन् योगिनश्चर्यां श्रोतुमिच्छामि तत्त्वतः ।
 ब्रह्मवर्त्मन्यनुसरन् यथा योगी न सीदति ॥ १ ॥

दत्तात्रेय उवाच ॥

मानापमानौ यावेतौ प्रीत्यद्देगकरौ नृणां ।

तावेव विपरीतार्थौ योगिनः सिद्धिकारकौ ॥ २ ॥
 मानापमानौ यावेतौ तावेवाहुर्विषामृते ।
 अपमानोऽमृतं तत्र मानस्तु विषमं विषं ॥ ३ ॥
 चक्षुःपूतं न्यसेत्पादं वस्त्रपूतं जलं पिवेत् ।
 सत्यपूतां वदेद्वाणीं बुद्धिपूतञ्च चिन्तयेत् ॥ ४ ॥
 आतिथ्यश्राद्धयज्ञेषु देवयाचोत्सवेषु च ।
 महाजनञ्च सिद्ध्यर्थं न गच्छेद्योगवित् क्वचित् ॥ ५ ॥
 व्यस्ते विधूमे व्यङ्गारे सर्वस्मिन् भुक्तवज्जने ।
 अष्टे त योगविद्वैद्यं न तु चिष्येव नित्यशः ॥ ६ ॥
 यथैवमवमन्यन्ते जनाः परिभवन्ति च ।
 तथा युक्तश्चरेद्योगी सतां वर्त्म न दूषयन् ॥ ७ ॥
 भैक्ष्यच्चरेद्गृहस्थेषु यायावरगृहेषु च ।
 श्रेष्ठा तु प्रथमा चेति वृत्तिरस्योपदिश्यते ॥ ८ ॥
 अथ नित्यं गृहस्थेषु शालीनेषु चरेद्यतिः ।
 अद्धानेषु दान्तेषु श्रोत्रियेषु महात्मसु ॥ ९ ॥
 अत ऊर्ध्वं पुनश्चापि अदुष्टापतितेषु च ।
 भैक्ष्यचर्या विवर्णोऽपि जघन्या वृत्तिरिष्यते ॥ १० ॥
 भैक्ष्यं यवागूं तक्रं वा पयोयावकमेव वा ।
 फलं मूलं प्रियङ्गुं वा कणपिण्याकशक्तवः ॥ ११ ॥
 इत्येते च शुभाहारा योगिनः सिद्धिकारकाः ।
 तत्प्रयुञ्ज्यान्मुनिर्भक्त्या परमेण समाधिना ॥ १२ ॥
 अपः पूर्वं सकृत् प्राश्य तूष्णीं भूत्वा समाहितः ।

प्राणायेति ततस्तस्य प्रथमा ह्याहुतिः स्मृता ॥ १३ ॥
 अपानाय द्वितीया तु समानायेति चापरा ।
 उदानाय चतुर्थी स्याद्धानायेति च पञ्चमी ॥ १४ ॥
 प्राणायामैः पृथक् कृत्वा शेषं भुञ्जीत कामतः ।
 अपः पुनः सकृत्प्राश्य आचम्य हृदयं स्पृशेत् ॥ १५ ॥
 अस्तेयं ब्रह्मचर्यञ्च त्यागोऽलोभस्तथैव च ।
 व्रतानि पञ्च भिक्षूणामहिंसापरमाणि वै ॥ १६ ॥
 अक्रोधो गुरुशुश्रूषा शौचमाहारलाघवं ।
 नित्यस्वाध्याय इत्येते नियमाः पञ्च कीर्तिताः ॥ १७ ॥
 सारभूतमुपासीत ज्ञानं यत्कार्यसाधकं ।
 ज्ञानानां बहुता येयं योगविघ्नकरा हि सा ॥ १८ ॥
 इदं ज्ञेयमिदं ज्ञेयमिति यस्तृषितश्चरेत् ।
 अपि कल्पसहस्रेषु नैव ज्ञेयमवाप्नुयात् ॥ १९ ॥
 त्यक्तसङ्गो जितक्रोधो लघ्वाहारो जितेन्द्रियः ।
 विधाय बुद्ध्या द्वाराणि मनो ध्याने निवेशयेत् ॥ २० ॥
 शून्येष्वेवावकाशेषु गुहासु च वनेषु च ।
 नित्ययुक्तः सदा योगी ध्यानं सम्यगुपक्रमेत् ॥ २१ ॥
 वाग्दण्डः कर्म्मदण्डश्च मनोदण्डश्च ते त्रयः ।
 यस्यैते नियता दण्डाः स चिदण्डी महायतिः ॥ २२ ॥
 सर्वमात्ममयं यस्य सदसज्जगदीदृशं ।
 गुणागुणमयन्तस्य कः प्रियः को नृपाप्रियः ॥ २३ ॥
 विशुद्धबुद्धिः समलोद्भवाश्चनः .

ससस्तभूतेषु च तत्समाहितः ।

स्थानं परं शाश्वतमव्ययञ्च

परं हि मत्वा न पुनः प्रजायते ॥ २४ ॥

वेदाः श्रेष्ठाः सर्वयज्ञक्रियाश्च

यज्ञाज्जप्यं ज्ञानमार्गश्च जप्यात् ।

ज्ञानाद्ज्ञानं सङ्गरागव्यपेतं

तस्मिन् प्राप्ते शाश्वतस्योपलब्धिः ॥ २५ ॥

समाहितो ब्रह्मपरोऽप्रमादी

शुचिस्तथैकान्तरतिर्यतेन्द्रियः ।

समाप्नुयाद्योगमिमं महात्मा

विमुक्तिमाप्नोति ततः स्वयोगतः ॥ २६ ॥

इति श्रीमार्कण्डेयपुराणे योगिचर्याध्यायः ॥ ४१ ॥

द्विचत्वारिंशोऽध्यायः ॥



दत्तात्रेय उवाच ॥

एवं यो वर्त्तते योगी सम्यग्योगव्यवस्थितः ।

न स व्यावर्त्तितुं शक्यो जन्मान्तरगतैरपि ॥ १ ॥

दृष्ट्वा च परमात्मानं प्रत्यक्षं विश्वरूपिणं ।

विश्वपादशिरोग्रीवं विश्वेशं विश्वभावनं ॥ २ ॥

तत्प्राप्तये महत्पुण्यमोमित्येकाक्षरं जपेत् ।

तदेवाध्ययनं तस्य स्वरूपं शृण्वतः परं ॥ ३ ॥

अकारश्च तथोकारो मकारश्चाक्षरत्रयं ।

एता एव त्रयो मात्राः सात्त्वगजसतामसाः ॥ ४ ॥

निर्गुणा योगिगम्यान्धा चार्द्धमाचोर्द्धसंस्थिता ।

गान्धारीति च विज्ञेया गान्धारस्वरसंश्रया ॥ ५ ॥

पिपीलिकागतिस्पर्शा प्रयुक्ता मूर्द्धि लक्ष्यते ।

यथा प्रयुक्त ओङ्कारः प्रतिनिर्याति मूर्द्धनि ॥ ६ ॥

तथोङ्कारमयो योगी त्वक्षरे त्वक्षरो भवेत् ।

प्राणोधनुः शरोह्यात्मा ब्रह्म वेध्यमनुत्तमं ॥ ७ ॥

अप्रमत्तेन वेद्म्यं शरवत्तन्मयो भवेत् ।

ओमित्येतत्रयो वेदास्त्रयो लोकास्त्रयोऽम्नयः ॥ ८ ॥

विष्णुर्ब्रह्मा हरश्चैव ऋक्सामानि यजूंषि च ।

मात्राः सार्द्धाश्च तिस्रश्च विज्ञेयाः परमार्थतः ॥ ९ ॥

तत्र युक्तस्तु यो योगी स तल्लयमवाप्नुयात् ।

अकारस्त्वथ भूर्लोक उकारश्चोच्यते भुवः ॥ १० ॥

सव्यञ्जनो मकारश्च स्वर्लोकः परिकल्प्यते ।

व्यक्ता तु प्रथमा मात्रा द्वितीयाव्यक्तसंज्ञिता ॥ ११ ॥

मात्रा तृतीया चिच्छक्तिरर्द्धमात्रा परं पदं ।

अनेनैव क्रमेणैता विज्ञेया योगभूमयः ॥ १२ ॥

ओमित्युच्चारणात् सर्वं गृहीतं सदसद्भवेत् ।

ह्रस्वा तु प्रथमा मात्रा द्वितीया दीर्घसंयुता ॥ १३ ॥

तृतीया च पुनार्द्धाख्या वचसः सा न गोचरा ।

इत्येतदक्षरं ब्रह्म परमोङ्कारसंज्ञितं ॥ १४ ॥
 यस्तु वेद नरः सम्यक् तथा ध्यायति वा पुनः ।
 संसारचक्रमुत्सृज्य त्यक्तचिविधबन्धनः ॥ १५ ॥
 प्राप्नोति ब्रह्मणि लयं परमे परमात्मनि ।
 अशीणकर्मबन्धश्च ज्ञात्वा मृत्युमरिष्टतः ॥ १६ ॥
 उत्क्रान्तिकाले संस्मृत्य पुनर्योगित्वमृच्छति ।
 तस्मादसिद्धयोगेन सिद्धयोगेन वा पुनः ॥
 ज्ञेयान्यरिष्टानि सदा येनोत्क्रान्तौ न सीदति ॥ १७ ॥

इति श्रीमार्कण्डेयपुराणे योगधर्मे ओङ्काराध्यायः ॥ ४२ ॥

त्रिचत्वारिंशोऽध्यायः ॥

दत्तात्रेय उवाच ॥

अरिष्टानि महाराज शृणु वक्ष्यामि तानि ते ।
 येषामालोकनान्मृत्युं निजं जानाति योगवित् ॥ १ ॥
 देवमार्गं ध्रुवं शुक्रं सोमच्छायामरुन्धतीं ।
 यो न पश्येन्न जीवेत् स नरः संवत्सरात्परं ॥ २ ॥
 अरश्मि विम्बं सूर्यस्य वह्निं चैवांशुमालिनं ।
 दृष्ट्वैकादशमासात् नरो नोर्द्ध्वं तु जीवति ॥ ३ ॥
 वान्ते मूत्रपुरीषे च यः स्वर्गं रजतं तथा ।
 प्रत्यक्षं कुरुते स्वप्ने जीवेत् स दशमासिकं ॥ ४ ॥

दृष्ट्वा प्रेतपिशाचादीन् गन्धर्व्वनगराणि च ।
 सुवर्णवर्णान् वृक्षांश्च नव मासान् स जीवति ॥ ५ ॥
 स्थूलः कृशः कृशः स्थूलो योऽकस्मादेव जायते । •
 प्रकृतेश्च निर्वर्त्तत तस्यायुश्चाष्टमासिकं ॥ ६ ॥
 खण्डं यस्य पदं पाष्णां पादस्याग्रे च वा भवेत् ।
 पांशुकर्दमयोर्मध्ये सप्त मासान् स जीवति ॥ ७ ॥
 गृध्रः कपोतः काकोलो वायसो वापि मूर्ध्नि ।
 क्रव्यादो वा खगो नीलः षणमासायुःप्रदर्शकः ॥ ८ ॥
 हन्यते काकपङ्क्तीभिः पांशुवर्षेण वा नरः ।
 स्वां च्छायामन्यथा दृष्ट्वा चतुः पञ्च स जीवति ॥ ९ ॥
 अनन्त्रे विद्युतं दृष्ट्वा दक्षिणां दिशमाश्रितां ।
 रात्राविन्द्रधनुश्चापि जीवितं द्वित्रिमासिकं ॥ १० ॥
 घृते तैले तथादर्शे तोये वा नात्मनस्तनुं ।
 यः पश्येदशिरस्कां वा मासादूर्ध्वं न जीवति ॥ ११ ॥
 यस्य वस्तसमो गन्धो गात्रे श्वसमोऽपिवा ।
 तस्यार्द्धमासिकं ज्ञेयं योगिनो नृप जीवितं ॥ १२ ॥
 यस्य वै स्नातमात्रस्य हृत्पादमवशुष्यते ।
 पिवतश्च जलं शोषो दशाहं सोऽपि जीवति ॥ १३ ॥
 'सम्भिन्नो मारुतो यस्य मर्मस्थानानि कुन्तति' ।
 हृष्यते नाम्बुसंस्पर्शात् तस्य मृत्युरुपस्थितः ॥ १४ ॥
 ऋक्षवानरयानस्थो गायन् यो दक्षिणां दिशं ।
 स्वप्ने प्रयाति तस्यापि न मृत्युः कालमिच्छति ॥ १५ ॥

रक्तकृष्णाम्बरधरा गायन्ती हसती च यं ।
 दक्षिणाशान्नयेन्नारी स्वप्ने सोऽपि न जीवति ॥ १६ ॥
 नम्रं क्षणिकं स्वप्ने हसमानं महाबलं ।
 शकं संवीच्य वल्लान्तं विद्यान्मृत्युमुपस्थितं ॥ १७ ॥
 आमस्तकतलाद्यस्तु निमग्नं पङ्कसागरे ।
 स्वप्ने पश्यत्यथात्मानं स सद्यो म्रियते नरः ॥ १८ ॥
 केशाङ्गरांस्तथा भस्म भुजङ्गान्निर्जलां नदीं ।
 दृष्ट्वा स्वप्ने दशाहात्तु मृत्युरेकादशे दिने ॥ १९ ॥
 करालैर्विकटैः कृष्णैः पुरुषैरुद्यतायुधैः ।
 पाषाणैस्ताडितः स्वप्ने सद्यो मृत्युं लभेन्नरः ॥ २० ॥
 सूर्खोदये यस्य शिवा क्रोशन्ती याति सम्मुखं ।
 विपरीतं परीतं वा स सद्यो मृत्युमृच्छति ॥ २१ ॥
 यस्य वै भुक्तमात्रस्य हृदयं बाधते क्षुधा ।
 जायते दन्तघर्षश्च स गतायुर्न संशयं ॥ २२ ॥
 दीपगन्धं नयो वेत्ति चस्यत्यह्नि तथा निशि ।
 नात्मानं परनेत्रस्थं वीक्षते न स जीवति ॥ २३ ॥
 शक्रायुधं चार्द्धरात्रे दिवा ग्रहगणन्तथा ।
 दृष्ट्वा मन्येत संच्छीणमात्मजीवितमात्मवित् ॥ २४ ॥
 नासिका वक्रतामेति कर्णयोर्नमनोन्नती ।
 नेत्रञ्च वामं स्मरति यस्य तस्यायुरुद्गतं ॥ २५ ॥
 श्रारक्ततामेति मुखं जिह्वा वा श्यामतां यदा ।
 तदा प्राज्ञो विजानीयान्मृत्युमासन्नमात्मनः ॥ २६ ॥

उद्धरासभयानेन यः स्वप्ने दक्षिणां दिशं ।
 प्रयाति तच्च जानीयात् सद्योमृत्युं न संशयः ॥ २७ ॥
 पिधाय कक्षौर्निर्घोषं न शृणोत्यात्मसम्भवं ।
 नश्यते चक्षुषोज्योतिर्यस्य सोऽपि न जीवति ॥ २८ ॥
 पततो यस्य वै गर्त्ते स्वप्ने द्वारं पिधीयते ।
 नचोत्तिष्ठति यः श्वभ्रातृदन्तं तस्य जीवितं ॥ २९ ॥

ऊर्ध्वा च दृष्टिर्न च संप्रतिष्ठा
 रक्ता पुनः संपरिवर्त्तमाना ।
 मुखस्य चोष्मा शुषिरञ्च नाभेः

शंसन्ति पुंसामपरं शरीरं ॥ ३० ॥
 स्वप्नेऽग्निं प्रविशेद्यस्तु मे च निष्क्रमते पुनः ।
 जलप्रवेशादपि वा तदन्तं तस्य जीवितं ॥ ३१ ॥
 यश्चाभिहन्यते दुष्टैर्भूतेराचावथो दिवा ।
 स मृत्युं सप्तराच्यन्ते नरः प्राप्नोत्यसंशयं ॥ ३२ ॥
 स्ववस्त्रममलं शुक्लं रक्तं पश्यत्यथासितं ।
 यः पुमान् मृत्युमासन्नं तस्यापि हि विनिर्दिशेत् ॥ ३३ ॥
 स्वभाववैपरीत्यन्तु प्रकृतेश्च विपर्ययः ।
 कथयन्ति मनुष्याणां सदासन्नौ यमान्तकौ ॥ ३४ ॥
 येषां विनीतः सततं येऽस्य पूज्यतमा मताः ।
 तानेव चावजानाति तानेव च विनिन्दति ॥ ३५ ॥
 देवान्नार्चयते दृष्ट्वान् गुरुन् विप्रांश्च निन्दति ।
 मातापिचोर्न सत्कारं जामातृणां करोति च ॥ ३६ ॥

योगिनां ज्ञानविदुषामन्येषाञ्च महात्मनां ।
 प्राप्ते तु काले पुरुषस्तद्विज्ञेयं विचक्षणैः ॥ ३७ ॥
 योगिनां सततं यत्नादरिष्टान्यवनीपते ।
 संवत्सरान्ते तज्ज्ञेयं फलदानि दिवानिशं ॥ ३८ ॥
 विलोक्या विशदा चैषां फलपंक्तिः सुभीषणा ।
 विज्ञाय कार्यो मनसि स च कालो नरेश्वर ॥ ३९ ॥
 ज्ञात्वा कालञ्च तं सम्यगभयस्थानमाश्रितः ।
 युञ्जीत योगी कालोऽसौ यथा नास्याफलो भवेत् ॥ ४० ॥
 दृष्ट्वारिष्टं तथा योगी त्यक्त्वा मरणजं भयं ।
 तत्सु भावं तदालोक्य काले यावत्युपागतं ॥ ४१ ॥
 तस्य भागे तथैवाहो योगं युञ्जीत योगवित् ।
 पूर्वाह्ने चापराह्णे च मध्याह्ने चापि तद्दिने ॥ ४२ ॥
 यत्र वा रजनीभागे तदरिष्टं निरीक्षितं ।
 तत्रैव तावद्युञ्जीत यावत्प्राप्तं हि तद्दिनं ॥ ४३ ॥
 ततस्त्यक्त्वा भयं सर्वं जित्वा तं कालमात्मवान् ।
 तत्रैवावसथे स्थित्वा यत्र वा स्थैर्यमात्मनः ॥ ४४ ॥
 युञ्जीत योगं निर्जित्य चीन् गुणान् परमात्मनि ।
 तन्मयश्चात्मना भूत्वा चिद्वृत्तिमपि सन्त्यजेत् ॥ ४५ ॥
 ततः परमनिर्वाणमतीन्द्रियमगोचरं ।
 यद्बुद्धेर्यन्न चाख्यातुं शक्यते तत्समश्नुते ॥ ४६ ॥
 एतत्सर्वं समाख्यातं तवालर्कं यथार्थवत् ।
 प्राप्स्यसे तेन तद्ब्रह्म संक्षेपात्तन्निबोध मे ॥ ४७ ॥

शशाङ्करश्मिसंयोगाच्चन्द्रकान्तमणिः पयः ।
 समुत्सृजति नायुक्तः सोपमा योगिनः स्मृता ॥ ४८ ॥
 यच्चार्करश्मिसंयोगादर्ककान्तो हुताशनं ।
 आविष्करोति नैकः सन्नुपमा सापि योगिनः ॥ ४९ ॥
 पिपीलिकाखुनकुलगृहगोधाकपिञ्जलाः ।
 वसन्ति स्वामिवद्देहे ध्वस्ते यान्ति ततोऽन्यतः ॥ ५० ॥
 दुःखन्तु स्वामिनो ध्वंसे तस्य तेषां न किञ्चन ।
 वेश्मनो यत्र राजेन्द्र सोपमा योगसिद्धये ॥ ५१ ॥
 मृदेहिकाल्पदेहापि मुखाग्रेणाप्यणीयसा ।
 करोति मृद्गारचयमुपदेशः स योगिनः ॥ ५२ ॥
 पशुपक्षिमनुष्याद्यैः पत्रपुष्पफलान्वितं ।
 वृक्षं विलप्यमानन्तु दृष्ट्वा सिद्ध्यन्ति योगिनः ॥ ५३ ॥
 रुरुशावविषाणाग्रमालक्ष्य तिलकाकृतिं ।
 सह तेन विवर्द्धन्तं योगी सिद्धिमवाप्नुयात् ॥ ५४ ॥
 द्रवपूर्णमुपादाय पात्रमारोहतो भुवः ।
 तुङ्गमङ्गं विलोक्योच्चैर्विज्ञातं किं न योगिना ॥ ५५ ॥
 सर्वस्वे जीवनायालं निखाते पुरुषस्य या ।
 चेष्टा तां तच्चतो ज्ञात्वा योगिनः कृतकृत्यता ॥ ५६ ॥
 तद्गृहं यत्र वसति तद्भोज्यं येन जीवति ।
 येन सम्पद्यते चार्थस्तत्सुखं ममताञ्च का ॥ ५७ ॥
 अभ्यर्थितोऽपि तैः कार्यं करोति करणैर्यथा ।
 तथा बुद्ध्यादिभिर्योगी पारक्यैः साधयेत्परं ॥ ५८ ॥

जड उवाच ॥

ततः प्रणम्यान्निपुञ्चमलर्कः स महीपतिः ।

प्रश्रयावनतो वाक्यमुवाचातिमुदान्वितः ॥ ५८ ॥

अलर्क उवाच ॥

दिष्ट्या दैवैरिदं ब्रह्मन् पराभिभवसम्भवं ।

उपपादितमत्युग्रं प्राणसन्देहदम्भयं ॥ ६० ॥

दिष्ट्या काशिपतेर्भूरिवलसम्पत्पराक्रमः ।

यदुच्छेदादिहायातः स युष्मत्सङ्गदो मम ॥ ६१ ॥

दिष्ट्या मन्दबलश्चाहं दिष्ट्या भृत्याश्च मे हताः ।

दिष्ट्या कोषः क्षयं यातो दिष्ट्याहं भीतिमागतः ॥ ६२ ॥

दिष्ट्या त्वत्पादयुगलं मम स्मृतिपथं गतं ।

दिष्ट्या त्वदुक्तयः सर्वा मम चेतसि संस्थिताः ॥ ६३ ॥

दिष्ट्या ज्ञानं ममोत्पन्नं भवतश्च समागमात् ।

भवता चैव कारुण्यं दिष्ट्या ब्रह्मन् कृतं मम ॥ ६४ ॥

अनर्थोऽप्यर्थतां याति पुरुषस्य शुभोदये ।

यथेदमुपकाराय व्यसनं सङ्गमात्तव ॥ ६५ ॥

सुबाहुरुपकारी मे स च काशिपतिः प्रभो ।

ययोः कृतेऽहं संप्राप्तो योगीश भवतोऽन्तिकं ॥ ६६ ॥

सोऽहन्तत्र प्रसादाग्निनिर्दग्धाज्ञानकिल्बिषः ।

तथा यतिष्ये येनेदृङ्ग भूयां दुःखभाजनं ॥ ६७ ॥

परित्यजिष्ये गार्हस्थ्यमार्त्तिपादपकाननं ।

त्वत्तोऽनुज्ञां समासाद्य ज्ञानदातुर्महात्मनः ॥ ६८ ॥

दत्तात्रेय उवाच ॥

गच्छ राजेन्द्र भद्रं ते यथा ते कथितं मया ।
निर्ममो निरहङ्कारस्तथा चर विमुक्तये ॥ ६६ ॥

जड उवाच ॥

एवमुक्तः प्रणम्यैनमाजगाम त्वरान्वितः ।
यच्च काशिपतिर्भ्राता सुबाहुश्चास्य सोऽग्रजः ॥ ७० ॥
समुत्पत्य महाबाहुं सोऽलर्कः काशिभूपतिं ।
सुबाहोरग्रतो वीरमुवाच ग्रहसन्निव ॥ ७१ ॥
राज्यकामुक काशीश भुज्यतां राज्यमूर्जितं ।
तथा च रोचते तद्वत् सुबाहोः संप्रयच्छ वा ॥ ७२ ॥

काशिराज उवाच ॥

किमलर्क परित्यक्तं राज्यन्ते संयुगं विना ।
स्रत्रियस्य न धर्मोऽयं भवांश्च स्रच्चधर्मवित् ॥ ७३ ॥
निर्जितामात्यवर्गस्तु त्यक्ता मरणजं भयं ।
सन्दधीत शरं राजा लक्ष्यमुद्दिश्य वैरिणं ॥ ७४ ॥
तं जित्वा नृपतिर्भोगान् यथाभिलषितान् वरान् ।
भुञ्जीत परमं सिद्धौ यजेत च महामखैः ॥ ७५ ॥

अलर्क उवाच ॥

एयमीदृशकं वीर ममाप्यासीन्मनः पुरा ।
साम्प्रतं विपरीतार्थं शृणु चाप्यत्र कारणं ॥ ७६ ॥
यथायं भौतिकः सङ्घस्तथान्तःकरणं नृणां ।
गुणास्तु सकलास्तद्वदशेषेष्वेव जन्तुषु ॥ ७७ ॥

चिच्छक्तिरेकएवायं यदा नान्योऽस्ति कश्चन ।
 तदा का नृपते ज्ञानान्विचारिप्रभुभृत्यता ॥ ७८ ॥
 तन्मया दुःखमासाद्य त्वद्गयोद्भवमुत्तमं ।
 दत्तात्रेयप्रसादेन ज्ञानं प्राप्तं नरेश्वर ॥ ७९ ॥
 निर्जितेन्द्रियवर्गस्तु न्यक्ता सङ्गमशेषतः ।
 मनो ब्रह्मणि सन्धाय तज्जये परमो जयः ॥ ८० ॥
 संसाध्यमन्यत्तत्सिद्धौ यतः किञ्चिन्न विद्यते ।
 इन्द्रियाणि च संयम्य ततः सिद्धिं नियच्छति ॥ ८१ ॥

सोऽहं न तेऽरिर्न ममासि शत्रुः
 सुबाहुरेषो न ममापकारी ।
 दृष्टं मया सर्व्वमिदं यथात्मा
 अन्विष्यतां भूप रिपुस्त्वयान्यः ॥ ८२ ॥
 इत्थं स तेनाभिहितो नरेन्द्रो
 हृष्टः समुत्थाय ततः सुबाहुः ।
 दिक्ष्येति तं भ्रातरमाभिनन्द्य
 काशीश्वरं वाक्यमिदं बभाषे ॥ ८३ ॥

इति श्रीमार्कण्डेयपुराणेऽष्टाध्यायः ॥ ४३ ॥

चतुर्विंशोऽध्यायः ॥



सुबाहु उवाच ॥

यदर्थं नृपशार्दूल त्वामहं शरणां गतः ।
तन्मया सकलं प्राप्तं यास्यामि त्वं सुखी भव ॥ १ ॥

काशिराज उवाच ॥

किन्निमित्तं भवान् प्राप्तो निष्पन्नोऽर्थश्च कस्तव ।
सुबाहो तन्ममाचक्ष परं कौतूहलं हि मे ॥ २ ॥
समाक्रान्तमलर्केण पितृपैतामहं महत् ।
राज्यं देहीति निर्जित्य त्वयाहमभिचोदितः ॥ ३ ॥
ततो मया समाक्रम्य राज्यमस्यानुजस्य ते ।
एतत्ते बलमानोतं तद्गुह्यं स्व कुलोचितं ॥ ४ ॥

सुबाहु उवाच ॥

काशिराज निबोध त्वं यदर्थमयमुद्यमः ।
कृतो मया भवांश्चैव कारितोऽत्यन्तमुद्यमं ॥ ५ ॥
भ्राता ममायं ग्राम्येषु शक्तो भोगेषु तत्त्ववित् ।
विमूढौ बोधवन्तौ च भ्रातरावगुणौ मम ॥ ६ ॥
तयोर्मम च यन्मात्रा बाल्ये स्तन्यं यथा मुखे ।
तथावबोधो विन्यस्तः कर्षयोरवनीपते ॥ ७ ॥
तयोर्मम च विज्ञेयाः पदार्था ये मता नृभिः ।
प्रकाश्यम्भनसो नीतास्ते मात्रा नास्य पार्थिव ॥ ८ ॥

यथैकमर्थं यातानामेकस्मिन्नवसीदति ।

दुःखं भवति साधूनां तथास्माकं महीपते ॥ ९ ॥

गार्हस्थ्यमोहमापन्ने सीदत्यस्मिन्नरेश्वर ।

सम्बन्धिन्यस्य देहस्य विभ्रति भ्रातृकल्पनां ॥ १० ॥

ततो मया विनिश्चित्य दुःखाद्वैराग्यभावना ।

भविष्यतीत्यस्य भवानित्युद्योगाय संश्रितः ॥ ११ ॥

तदस्य दुःखाद्वैराग्यं संबोधादवनीपते ।

समुद्भूतं कृतं कार्यं भद्रं तेऽस्तु ब्रजाम्यहं ॥ १२ ॥

उष्ट्वा मदालसागर्भे पीत्वा तस्यास्तथा स्तनं ।

नान्यनारीसुतैर्यातं वर्त्म यात्विति पार्थिव ॥ १३ ॥

विचार्य तन्मया सर्वं युष्मत्संश्रयपूर्वकं ।

कृतं तच्चापि निष्पन्नं प्रयास्ये सिद्धये पुनः ॥ १४ ॥

उपेक्ष्यते सीदमानः स्वजनो बान्धवः सुहृत् ।

यैर्नरेन्द्र न तान् मन्ये सेन्द्रिया विकला हि ते ॥ १५ ॥

सुहृदि स्वजने बन्धौ समर्थे योऽवसीदति ।

धर्मार्थकामभोक्षेभ्यो वाच्यास्ते तत्र न त्वसौ ॥ १६ ॥

एतत् त्वत्सङ्गमाद् भूप मया कार्यं महत्कृतं ।

स्वस्ति तेऽस्तु गमिष्यामि ज्ञानभागभव सत्तम ॥ १७ ॥

काशिराज उवाच ॥

उपकारस्त्वया साधोरलर्कस्य कृतो महान् ।

ममोपकाराय कथं न करोषि स्वमानसं ॥ १८ ॥

फलदायी सतां सद्भिः सङ्गमो नाफलो यतः ।

तस्माच्चत्संश्रयाद्युक्ता मया प्राप्ता समुन्नतिः ॥ १९ ॥

सबाहुस्त्वाच ॥

धर्मार्थकाममोक्षाख्यं पुरुषार्थचतुष्टयं ।

तत्र धर्मार्थकामास्ते सकला ह्यीयतेऽपरः ॥ २० ॥

तत्ते सङ्क्षेपतो वक्ष्ये तदिहैकमनाः शृणु ।

श्रुत्वा च सम्यगालोच्य यतेथाः श्रेयसे नृप ॥ २१ ॥

ममेतिप्रत्ययो भूप न कार्योऽहमिति त्वया ।

सम्यगालोच्य धर्मो हि धर्माभावे निराश्रयः ॥ २२ ॥

कस्याहमिति सञ्ज्ञेयमित्यालोच्य त्वयात्मना ।

वाह्यान्तर्गतमालोच्यमालोच्यापररात्रिषु ॥ २३ ॥

अथक्तादिविशेषान्तमविकारमचेतनं ।

व्यक्ताव्यक्तं त्वया ज्ञेयं ज्ञाता कस्याहमित्युत ॥ २४ ॥

एतस्मिन्नेव विज्ञाते विज्ञातमखिलं त्वया ।

अनात्मन्यात्मविज्ञानमस्वे स्वमिति मूढता ॥ २५ ॥

सोऽहं सर्वगतो भूप लोकसंव्यवहारतः ।

मयेदमुच्यते सर्वं त्वया पृष्टो ब्रजाम्यहं ॥ २६ ॥

एवमुक्त्वा ययौ धीमान् सुबाहुः काशिभूमिपं ।

काशिराजोऽपि संपूज्य सोऽलङ्कं स्वपुरं ययौ ॥ २७ ॥

अलङ्कोऽपि सुतं ज्येष्ठमभिषिच्य नराधिपं ।

वनं जगाम सन्त्यक्तसर्वसङ्गः स्वसिद्धये ॥ २८ ॥

ततः कालेन महता निर्द्वन्द्वो निष्परिग्रहः ।

प्राप्य योगर्द्धिमतुलां परं निर्वाणमाप्तवान् ॥ २९ ॥

पश्यन् जगदिदं सर्वं सदेवासुरमानुषं ।
 पाशैर्गुणमयैर्बद्धं बध्यमानञ्च नित्यशः ॥ ३० ॥
 पुत्रादिभ्रातृपुत्रादिस्वपारक्यादिभावितैः ।
 आकृष्यमाणं करणैर्दुःखार्त्तं भिन्नदर्शनं ॥ ३१ ॥
 अज्ञानपङ्कगर्भस्थमनुद्धारं महामतिः ।
 आत्मानञ्च समुत्तीर्णं गाथामेतामगायत ॥ ३२ ॥
 अहो कष्टं यदस्याभिः पूर्वं राज्यमनुष्ठितं ।
 इति पश्चान्मया ज्ञातं योगान्नास्ति परं सुखं ॥ ३३ ॥

जड उवाच ॥

तातैनं त्वं समातिष्ठ मुक्तये योगमुत्तमं ।
 प्राप्स्यसे येन तद्ब्रह्म यत्र गत्वा न शोचसि ॥ ३४ ॥
 ततोऽहमपि यास्यामि किं यज्ञैः किं जपेन मे ।
 कृतकृत्यस्य करणं ब्रह्मभावाय कल्पते ॥ ३५ ॥
 त्वत्तोऽनुज्ञामवाप्याहं निर्द्वन्द्वो निष्परिग्रहः ।
 प्रयतिष्ये तथा मुक्तौ यथा यास्यामि निर्द्वितिं ॥ ३६ ॥

पक्षिण ऊचुः ॥

एवमुक्त्वा स पितरं प्राप्यानुज्ञां ततश्च सः ।
 ब्रह्मन् जगाम मेधावी परित्यक्तपरिग्रहः ॥ ३७ ॥
 सोऽपि तस्य पिता तद्वत् क्रमेण सुमहामतिः ।
 वानप्रस्थं समास्थाय चतुर्याश्रममभ्यगात् ॥ ३८ ॥
 तच्चात्मजं समासाद्य हित्वा बन्धं गुणादिकं ।
 प्राप सिद्धिं परां प्राज्ञस्तत्कालोपात्तसंमतिः ॥ ३९ ॥

एतन्ने कथितं ब्रह्मन् यत्पृष्टा भवता वयं ।
सुविस्तरं यथावच्च किमन्यच्छ्रोतुमिच्छसि ॥ ४० ॥

इति श्रीमार्कण्डेयपुराणे पितापुत्रसंवादे जडोपाख्यानं समाप्तं ॥ ४४ ॥

पञ्चचत्वारिंशोऽध्यायः ॥



जैमिनिस्वाच

सम्यगेतन्ममाख्यातं भवद्भिर्द्विजसत्तमाः ।
प्रवृत्तिश्च निवृत्तिश्च द्विविधं कर्म वैदिकं ॥ १ ॥
अहो पितृप्रसादेन भवतां ज्ञानमीदृशं ।
येन तिर्यक्त्वमप्येतत्प्राप्य मोहस्तिरस्कृतः ॥ २ ॥
धन्या भवन्तः संसिद्धौ प्रागवस्थास्थितं यतः ।
भवतां विषयोद्भूतैर्न मोहैश्चाल्यते मनः ॥ ३ ॥
दिष्ट्या भगवता तेन मार्कण्डेयेन धीमता ।
भवन्तो वै समाख्याताः सर्वसन्देहहृत्तमाः ॥ ४ ॥
संसारेऽस्मिन्मनुष्याणां भ्रमतामतिसङ्कटे ।
भवद्भिः समं सङ्गो जायते न तपस्विनां ॥ ५ ॥
यद्यहं सङ्गमासाद्य भवद्भिर्ज्ञानदृष्टिभिः ।
न स्यां कृतार्थस्तन्नूनं न मेऽन्यत्र कृतार्थता ॥ ६ ॥
प्रवृत्ते च निवृत्ते च भवतां ज्ञानकर्मणि ।

मतिमस्तमलां मन्ये यथा नान्यस्य कस्यचित् ॥ ७ ॥

यदि त्वनुग्रहवती मयि बुद्धिर्द्विजोत्तमाः ।

भवतां तत्समाख्यातुमर्हतेदमशेषतः ॥ ८ ॥

कथमेतत्समुद्भूतं जगत् स्थावरजङ्गमं ।

कथञ्च प्रलयं काले पुनर्यास्यति सत्तमाः ॥ ९ ॥

कथञ्च वंशाद्देवर्षिपितृभूतादिसम्भवाः ।

मन्वन्तराणि च कथं वंशानुचरितञ्च यत् ॥ १० ॥

यावत्थः स्मृत्यश्चैव यावन्तः प्रलयास्तथा ।

यथा कल्पविभागश्च या च मन्वन्तरस्थितिः ॥ ११ ॥

यथा च क्षितिसंस्थानं यत्प्रमाणञ्च वै भुवः ।

यथास्थिति समुद्राद्रिनिम्नगाः कानिनानि च ॥ १२ ॥

भूर्लोकानि स्वर्लोकानां गणः पातालसंश्रयः ।

गतिस्तथार्कसोमादिग्रहर्चज्योतिषामपि ॥ १३ ॥

श्रोतुमिच्छाम्यहं सर्वमेतदाहृतं प्लवं ।

उपसंहृते च यच्छेषं जगत्स्थिन् भविष्यति ॥ १४ ॥

पक्षिण ऊचुः ॥

प्रश्नभारोऽयमतुलो यस्त्वया मुनिसत्तम ।

पृष्ठस्तन्ते प्रवक्ष्यामस्तत् शृणुष्वेह जैमिने ॥ १५ ॥

मार्कण्डेयेन कथितं पुरा क्रौष्टुके यथा ।

द्विजपुत्राय शान्ताय व्रतस्नाताय धीमते ॥ १६ ॥

मार्कण्डेयं महात्मानमुपासीनं द्विजोत्तमैः ।

क्रौष्टुकिः परिप्रच्छ यदेतत्पृष्ठवान् प्रभो ॥ १७ ॥

तस्य चाकथयत् प्रीत्या यन्मुनिर्भृगुनन्दनः ।
तत्ते प्रकथयिष्यामः शृणु त्वं द्विजसत्तम ॥ १८ ॥
प्रणिपत्य जगन्नाथं पद्मयोनिं पितामहं ।
जगद्योनिं स्थितं दृष्टौ स्थितौ विष्णुस्वरूपिणं ॥
प्रलये चान्तकर्त्तारं रौद्रं रुद्रस्वरूपिणं ॥ १९ ॥

मार्कण्डेय उवाच ॥

उत्पन्नमात्रस्य पुरा ब्रह्मणोऽव्यक्तजन्मनः ।
पुराणमेतद्देदाश्च मुखेभ्योऽनुविनिःसृताः ॥ २० ॥
पुराणसंहिताश्चकुर्ब्वहुलाः परमर्षयः ।
वेदानां प्रविभागश्च कृतस्तैस्तु सहस्रशः ॥ २१ ॥
धर्मज्ञानञ्च वैराग्यमैश्वर्यञ्च महात्मनः ।
तस्योपदेशेन विना न हि सिद्धञ्चतुष्टयं ॥ २२ ॥
वेदान् सप्तर्षयस्तस्माज्जगृहुस्तस्य मानसाः ।
पुराणं जगृहुश्चाद्या मुनयस्तस्य मानसाः ॥ २३ ॥
भृगोः सकाशाच्चप्रवक्तव्येनोक्तञ्च द्विजन्मनां ।
ऋषिभिश्चापि दत्ताय प्रोक्तमेतन्महात्मभिः ॥ २४ ॥
दक्षेण चापि कथितमिदमासीत्तदा मम ।
तत्तुभ्यं कथयाम्यद्य कलिकल्मषनाशनं ॥ २५ ॥
सर्वमेतन्महाभाग श्रूयतां मे समाधिना ।
यथाश्रुतं मया पूर्वं दत्तस्य गदतो मुने ॥ २६ ॥
प्रणिपत्य जगद्योनिमजमव्ययमाश्रयं ।
चराचरस्य जगतो धातारं परमं पदं ॥ २७ ॥

ब्रह्माणमादिपुरुषमुत्पत्तिस्थितिसंयमे ।
 यत्कारणमनौरस्यं यच्च सर्वं प्रतिष्ठितं ॥ २८ ॥
 तस्मै हिरण्यगर्भाय लोकतन्त्राय धीमते ।
 प्रणम्य सम्यग्वक्ष्यामि भूतवर्गमनुत्तमं ॥ २९ ॥
 महदाद्यं विशेषान्तं सवैरूप्यं सलक्षणं ।
 प्रमाणैः पञ्चभिर्गम्यं स्रोतोभिः सद्भिरन्वितं ॥ ३० ॥
 पुरुषाधिष्ठितं नित्यमनित्यमिव च स्थितं ।
 तच्छ्रूयतां महाभाग परमेण समाधिना ॥ ३१ ॥
 प्रधानं कारणं यत्तदव्यक्ताख्यं महर्षयः ।
 यदाहुः प्रकृतिं सूक्ष्मां नित्यां सदसदात्मिकां ॥ ३२ ॥
 ध्रुवमक्षय्यमजरममेयं नान्यसंश्रयं ।
 गन्धरूपरसैर्हीनं शब्दस्पर्शविवर्जितं ॥ ३३ ॥
 अनाद्यन्तं जगद्योनिं त्रिगुणप्रभवाप्ययं ।
 असाम्प्रतमविज्ञेयं ब्रह्माग्रे समवर्त्तत ॥ ३४ ॥
 प्रलयस्यानु तेनेदं व्याप्तमासीदशेषतः ।
 गुणसाम्यात्ततस्तस्मात् शेषे चान्नाधिष्ठितान्मुने ॥ ३५ ॥
 गुणभावात्सृज्यमानात् सर्गकाले ततः पुनः ।
 प्रधानं तत्त्वमुद्भूतं महान्तं तत्समावृणोत् ॥ ३६ ॥
 यथा बीजं त्वचा तद्वदव्यक्तेनावृतो महान् ।
 सात्त्विको राजसश्चैव तामसश्च त्रिधोदितः ॥ ३७ ॥
 ततस्तस्मादहङ्कारस्त्रिविधो वै व्यजायत ।
 वैकारिकस्तैजसश्च भूतादिश्च सतामसः ॥ ३८ ॥

महता चावृतः सोऽपि यथाव्यक्तेन वै महान् ।
 भूतादिस्तु विकुर्वाणः शब्दस्तन्मात्रकन्तः ॥ ३९ ॥
 ससर्ज शब्दतन्मात्रादाकाशं शब्दलक्षणं ।
 आकाशं शब्दमात्रं भूतादिश्चावृतोत्ततः ॥ ४० ॥
 स्पर्शतन्मात्रमेवेह जायते नात्र संशयः ।
 बलवान् जायते वायुस्तस्य स्पर्शगुणो मतः ॥ ४१ ॥
 वायुश्चापि विकुर्वाणो रूपमात्रं ससर्ज ह ।
 ज्योतिरुत्पद्यते वायोस्तद्रूपगुणमुच्यते ॥ ४२ ॥
 स्पर्शमात्रस्तु वै वायूरूपमात्रं समावृणोत् ।
 ज्योतिश्चापि विकुर्वाणं रसमात्रं ससर्ज ह ॥ ४३ ॥
 सम्भवन्ति ततो ह्यापश्चात्सन् वै ता रसात्मिकाः ।
 रसमात्रं ताह्यापो रूपमात्रं समावृणोत् ॥ ४४ ॥
 आपश्चापि विकुर्वत्यो गन्धमात्रं ससर्जिरे ।
 सङ्घातो जायते तस्मात्तस्य गन्धो गुणो मतः ॥ ४५ ॥
 तस्मिंस्तस्मिंस्तु तन्मात्रं तेन तन्मात्रता स्मृता ।
 अविशेषवाचकत्वादविशेषास्ततश्च ते ॥ ४६ ॥
 न शान्ता नापि घोरास्ते न मूढाश्चाविशेषतः ।
 भूततन्मात्रसर्गोऽयमहङ्कारात्तामसात् ॥ ४७ ॥
 वैक्लरिकादहङ्कारात् सत्त्वोद्विक्तात्ता सात्त्विकात् ।
 वैकारिकः स सर्गस्तु युगपत् सम्प्रवर्तते ॥ ४८ ॥
 बुद्धीन्द्रियाणि पञ्चैव पञ्च कर्मेन्द्रियाणि च ।
 तैजसानीन्द्रियाण्याहुर्देवा वैकारिका दश ॥ ४९ ॥

एकादशं मनस्तत्र देवा वैकारिकाः स्मृताः ।
 ओचं त्वक्चक्षुषी जिह्वा नासिका चैव पञ्चमी ॥ ५० ॥
 शब्दादीनामवाप्त्यर्थं बुद्धियक्तानि वक्ष्यते ।
 पादौ पायुरपस्थश्च हस्तौ वाक् पञ्चमी भवेत् ॥ ५१ ॥
 गतिर्विसर्गो ह्यानन्दः शिल्पं वाक्यञ्च कर्म तत् ।
 आकाशं शब्दमाचन्तु स्पर्शमात्रं समाविशत् ॥ ५२ ॥
 द्विगुणो जायते वायुस्तस्य स्पर्शो गुणो मतः ।
 रूपन्तथैवाविशतः शब्दस्पर्शगुणावुभौ ॥ ५३ ॥
 द्विगुणस्तु ततश्चाग्निः स शब्दस्पर्शरूपवान् ।
 शब्दः स्पर्शश्च रूपञ्च रसमात्रं समाविशत् ॥ ५४ ॥
 तस्माच्चतुर्गुणा ह्यापो विज्ञेयास्ता रसात्मिकाः ।
 शब्दः स्पर्शश्च रूपञ्च रसो गन्धं समाविशत् ॥ ५५ ॥
 संहता गन्धमात्रेण आदृण्वंस्ते महीमिमां ।
 तस्मात् पञ्चगुणा भूमिः स्थूला भूतेषु दृश्यते ॥ ५६ ॥
 शान्ता घोराश्च मूढाश्च विशेषास्तेन ते स्मृताः ।
 परस्परानुप्रवेशाद्धारयन्ति परस्परं ॥ ५७ ॥
 भूमेरन्तस्त्रिमं सर्व्वं लोकालोकं घनावृतं ।
 विशेषाश्चेन्द्रियग्राह्या नियतत्वाच्च ते स्मृताः ॥ ५८ ॥
 गुणं पूर्व्वस्य पूर्व्वस्य प्राप्नुवन्त्युत्तरोत्तरं ।
 नानावीर्याः पृथग्भूताः सप्तैते संहतिं विना ॥ ५९ ॥
 नाशक्नुवन् प्रजाः स्रष्टुमसमागम्य कृत्स्नशः ।
 समेत्यान्योन्यसंयोगमन्योन्याश्रयिनश्च ते ॥ ६० ॥

एकसंघातचिह्नाश्च संप्राप्यैक्यमशेषतः ।
 पुरुषाधिष्ठितत्वाच्च अव्यक्तानुग्रहेण च ॥ ६१ ॥
 महदाद्या विशेषान्ता ह्यण्डमुत्पादयन्ति ते ।
 जलबुद्बुदवत्तत्र क्रमाद्वै दृद्धिमागतं ॥ ६२ ॥
 भूतेभ्योऽण्डं महाबुद्धे दृहतदुदकेशयं ।
 प्राकृतेऽण्डे विदृद्धः सन् क्षेत्रज्ञो ब्रह्मसंज्ञितः ॥ ६३ ॥
 स वै शरीरी प्रथमः स वै पुरुष उच्यते ।
 आदिकर्त्ता च भूतानां ब्रह्माग्रे समवर्त्तत ॥ ६४ ॥
 तेन सर्व्वमिदं व्याप्तं चैलोक्यं सचराचरं ।
 मेरुस्तस्यानुसम्भूतो जरायुश्चापि पर्व्वताः ॥ ६५ ॥
 समुद्रा गर्भसलिलं तस्याण्डस्य महात्मनः ।
 तस्मिन्नण्डे जगत्सर्व्वं सदेवासुरमानुषं ॥ ६६ ॥
 द्वीपाद्यद्रिसमुद्राश्च सज्योतिर्लोकसंग्रहः ।
 जलानिलानलाकाशैस्ततो भूतादिना वह्निः ॥ ६७ ॥
 दृतमण्डं दशगुणैरेकैकत्वेन तैः पुनः ।
 महता तत्प्रमाणेन सहैवानेन वेष्टितः ॥ ६८ ॥
 महँस्तैः सहितः सर्व्वैरव्यक्तेन समावृतः ।
 एभिरावरणैरण्डं सप्तभिः प्राकृतैर्वृतं ॥ ६९ ॥
 अन्योन्यमावृतवता अष्टौ प्रकृतयः स्थिताः ।
 एषा सा प्रकृतिर्नित्या तदन्तः पुरुषश्च सः ॥ ७० ॥
 ब्रह्माख्यः कथितो यस्ते समासात् श्रूयतां पुनः ।
 यथा ममो जले कश्चिदुन्मज्जन् जलसम्भवं ॥ ७१ ॥

जलञ्च क्षिपति ब्रह्मा स तथा प्रकृतिर्विभुः ।
 अत्यक्तं चेवमुद्दिष्टं ब्रह्मा चेवञ्च उच्यते ॥ ७२ ॥
 एतत्समस्तं जानीयात् चेवचेवन्नलक्षणं ।
 इत्येष प्राकृतः सर्गः चेवज्ञाधिष्ठितस्तु सः ॥
 अबुद्धिपूर्वः प्रथमः प्रादुर्भूतस्तद्विद्यया ॥ ७३ ॥
 इति श्रीमार्कण्डेयपुराणे ब्रह्मोत्पत्तिर्नाम ॥ ४५ ॥

षट्चत्वारिंशोऽध्यायः ॥

कौलुकिरवाच ॥

भगवंस्त्वण्डसम्मूर्तिर्यथावत् कथिता मम ।
 ब्रह्माण्डे ब्रह्मणो जन्म तथाचोक्तं महात्मनः ॥ १ ॥
 एतदिच्छाम्यहं श्रोतुं त्वत्तो भृगुकलोद्भव ।
 यदा न सृष्टिर्भूतानामस्ति किन्नु न चास्ति वा ॥
 काले वै प्रलयस्यान्ते सर्वस्मिन्नुपसंहृते ॥ २ ॥

मार्कण्डेय उवाच ॥

यदा तु प्रकृतौ याति लयं विश्वमिदं जगत् ।
 तदोच्यते प्राकृतोऽयं विद्वद्भिः प्रतिसञ्चरः ॥ ३ ॥
 स्वात्मन्यवस्थितेऽव्यक्ते विकारे प्रतिसंहृते ।
 प्रकृतिः पुरुषश्चैव साधर्म्येणावतिष्ठतः ॥ ४ ॥

तदा तमश्च सत्त्वश्च समत्वेन व्यवस्थितौ ।
 अनुद्रिक्तावनूनौ च तत्प्रोतौ च परस्परं ॥ ५ ॥
 तिलेषु वा यथा तैलं घृतं पयसि वा स्थितं ।
 तथा तमसि सत्त्वे च रजोऽप्यनुसृतं स्थितं ॥ ६ ॥
 उत्पत्तिर्ब्रह्मणो यावदायुषो द्विपरार्द्धिकं ।
 तावद्द्विनं परेशस्य तत्समा संयमे निशा ॥ ७ ॥
 अहर्मुखे प्रबुद्धस्तु जगदादिरनादिमान् ।
 सर्वहेतुरचिन्त्यात्मा परः कोऽप्यपरक्रियः ॥ ८ ॥
 प्रकृतिं पुरुषश्चैव प्रविश्याशु जगत्पतिः ।
 शोभयामास योगेन परेण परमेश्वरः ॥ ९ ॥
 यथा मदो नवस्त्रीणां यथा वा माधवानिलः ।
 अनुप्रविष्टः शोभाय तथासौ योगमूर्तिमान् ॥ १० ॥
 प्रधाने शोभ्यमाने तु स देवो ब्रह्मसञ्चितः ।
 समुत्पन्नोऽण्डकोषस्थो यथा ते कथितं मया ॥ ११ ॥
 स एव क्षोभकः पूर्वं स शोभ्यः प्रकृतेः पतिः ।
 स संकोचविकाशाभ्यां प्रधानत्वेऽपि च स्थितः ॥ १२ ॥
 उत्पन्नः स जगद्योनिरगुणोऽपि रजोगुणं ।
 भुञ्जन् प्रवर्तते सर्गे ब्रह्मत्वं समुपाश्रितः ॥ १३ ॥
 ब्रह्मत्वे स प्रजाः सृष्ट्वा ततः सत्त्वातिरेकवान् ।
 विष्णुत्वमेत्य धर्मेण कुरुते परिपालनं ॥ १४ ॥
 ततस्तमोगुणोद्रिक्तो रुद्रत्वे चाखिलं जगत् ।
 उपसंहृत्य वै शेते चैलोक्यं त्रिगुणोऽगुणः ॥ १५ ॥

यथा प्राग्वापकः क्षेत्री पालको लावकस्तथा ।
 तथा स संज्ञामायाति ब्रह्मविष्णुशकारिणीं ॥ १६ ॥
 ब्रह्मत्वे सृजते लोकान् रुद्रत्वे संहरत्यपि ।
 विष्णुत्वे चाप्यदासीनस्तिस्रोऽवस्थाः स्वयम्भूवः ॥ १७ ॥
 रजोब्रह्मा तमो रुद्रो विष्णुः सत्त्वं जगत्पतिः ।
 एत एव त्रयो देवा एत एव त्रयो गुणाः ॥ १८ ॥
 अन्योन्यमिथुना ह्येते अन्योन्याश्रयिणस्तथा ।
 क्षणं वियोगो न ह्येषां न त्यजन्ति परस्परं ॥ १९ ॥
 एवं ब्रह्मा जगत्पूर्वो देवदेवश्चतुर्मुखः ।
 रजोगुणं समाश्रित्य स्रष्टृत्वे स व्यवस्थितः ॥ २० ॥
 हिरण्यगर्भो देवादिरनादिरुपचारतः ।
 भूपद्मकर्माकासंस्थो ब्रह्माग्रे समजायत ॥ २१ ॥
 तस्य वर्षशतं त्वेकं परमायुर्महात्मनः ।
 ब्राह्मेणैव हि मानेन तस्य संख्यां निबोध मे ॥ २२ ॥
 निमेषैर्दशभिः काष्ठा तथा पञ्चभिरुच्यते ।
 कलास्त्रिंशच्च वै काष्ठा मुहूर्त्तं त्रिंशत्ताः कलाः ॥ २३ ॥
 अहोरात्रं मुहूर्त्तानां नृणां त्रिंशत्तु वै स्मृतं ।
 अहोरात्रैश्च त्रिंशद्भिः पक्षौ द्वौ मास उच्यते ॥ २४ ॥
 तैः षड्विरयनं वर्षं द्वेऽयने दक्षिणोत्तरे ।
 तद्देवानामहोरात्रं दिनं तत्रोत्तरायणं ॥ २५ ॥
 दिव्यैर्वर्षसहस्रैस्तु कृतचेतादिसंज्ञितं ।
 चतुर्युगं द्वादशभिस्तद्विभागं शृणुष्व मे ॥ २६ ॥

चत्वारि तु सहस्राणि वर्षाणां कृतमुच्यते ।
 शतानि सन्ध्या चत्वारि सन्ध्यांशश्च तथाविधः ॥ २७ ॥
 चेता चीणि सहस्राणि दिव्याब्दानां शतत्रयं ।
 तत्सन्ध्या तत्समा चैव सन्ध्यांशश्च तथाविधः ॥ २८ ॥
 द्वापरं द्वे सहस्रे तु वर्षाणां द्वे शते तथा ।
 तस्य सन्ध्या समाख्याता द्वे शताब्दे तदंशकः ॥ २९ ॥
 कलिः सहस्रं दिव्यानामब्दानां द्विजसत्तम ।
 सन्ध्या सन्ध्यांशकश्चैव शतकौ समुदाहृतौ ॥ ३० ॥
 ण्णा द्वादशसाहस्री युगाख्या कविभिः कृता ।
 एतत् सहस्रगुणितमहो ब्राह्मणमुदाहृतं ॥ ३१ ॥
 ब्रह्मणो दिवसे ब्रह्मन्मनवः स्युश्चतुर्दश ।
 भवन्ति भागशस्तेषां सहस्रं तदिभज्यते ॥ ३२ ॥
 देवाः सप्तर्षयः सेन्द्रा मनुस्तत्सूनवो नृपाः ।
 मनुना सह षट्ज्यन्ते संह्रियन्ते च पूर्ववत् ॥ ३३ ॥
 चतुर्युगानां संख्याता साधिका ह्येकसप्ततिः ।
 मन्वन्तरं तस्य संख्यां मानुषाब्देर्निर्बोध मे ॥ ३४ ॥
 त्रिंशत् कोट्यस्तु संपूर्णाः संख्याताः संख्यया द्विज ।
 सप्तषष्टिस्तथान्यानि नियुतानि च संख्यया ॥ ३५ ॥
 विंशतिश्च सहस्राणि कालोऽयं साधिकं विना ।
 एतन्मन्वन्तरं प्रोक्तं दिव्यैर्वर्षैर्निर्बोध मे ॥ ३६ ॥
 अष्टौ वर्षसहस्राणि दिव्यया संख्यया युतं ।
 द्विपञ्चाशत्तथान्यानि सहस्राण्यधिकानि तु ॥ ३७ ॥

चतुर्दशगुणो ह्येष कालो ब्राह्मणमहः स्मृतं ।
 तस्यान्ते प्रलयः प्रोक्तो ब्रह्मन् नैमित्तिको बुधैः ॥ ३८ ॥
 भूर्लोकोऽथ भुवर्लोकः स्वर्लोकश्च विनाशिनः ।
 तथा विनाशमायाति महर्लोकश्च तिष्ठति ॥ ३९ ॥
 तद्वासिनोऽपि तापेन जनलोकं प्रयान्ति वै ।
 एकास्मिन्नेव च त्रैलोके ब्रह्मा स्वपिति वै निशि ॥ ४० ॥
 तत्प्रमाणैव सा रात्रिस्तदन्ते सृज्यते पुनः ।
 एवन्तु ब्रह्मणो वर्षमेकं वर्षशतन्तु तत् ॥ ४१ ॥
 शतं हि तस्य वर्षाणां परमित्यभिधीयते ।
 पञ्चाशद्भिस्तथा वर्षैः परार्द्धमिति कीर्त्यते ॥ ४२ ॥
 एवमस्य परार्द्धन्तु व्यतीतं द्विजसत्तम ।
 यस्यान्तेऽभून्महाकल्पः पाद्मइत्यभिविश्रुतः ॥ ४३ ॥
 द्वितीयस्य परार्द्धस्य वर्त्तमानस्य वै द्विज ।
 वाराह इति कल्पोऽयं प्रथमः परिकल्पितः ॥ ४४ ॥

इति श्रीमार्कण्डेयपुराणे ब्रह्मायुः प्रमाणं ॥ ४६ ॥

सप्तचत्वारिंशोऽध्यायः ॥



कौटुम्भिकवच ॥

यथा ससर्ज वै ब्रह्मा भगवानादिकृत्प्रजाः ।
 प्रजापतिः पतिर्हवस्तन्मे विस्तरतो वद ॥ १ ॥

मार्कण्डेय उवाच ॥

कथयाम्येष ते ब्रह्मन् ससर्ज भगवान् यथा ।
 लोककच्छाश्रितः कृत्तुं जगत् स्थावरजङ्गमं ॥ २ ॥
 पद्मावसाने प्रलये निशासुप्तोत्थितः प्रभुः ।
 सत्त्वोद्रिक्तस्तदा ब्रह्मा शून्यं लोकमवैक्षत ॥ ३ ॥
 इमञ्चोदाहरन्त्यत्र श्लोकं नारायणं प्रति ।
 ब्रह्मस्वरूपिणं देवं जगतः प्रभवाम्ययं ॥ ४ ॥
 आपो नारा वै तनव इत्यपां नाम शुश्रुम ।
 तासु शेते स यस्माच्च तेन नारायणः स्मृतः ॥ ५ ॥
 विबुधः सलिले तस्मिन् विज्ञायान्तर्गताममहीं ।
 अनुमानात् समुद्धारं कर्तुकामस्तदा क्षितेः ॥ ६ ॥
 अकरोत् स तनूरन्याः कल्पादिषु यथा पुरा ।
 मत्स्यकुर्मादिकास्तद्वद्वाराहं वपुरास्थितः ॥ ७ ॥
 वेदयज्ञमयं दिव्यं वेदयज्ञमयो विभुः ।
 रूपं कृत्वा विवेशाप्सु सर्वगः सर्वसम्भवः ॥ ८ ॥
 समुद्धृत्य च पातालान्ममोच सलिले भुवं ।
 जनलोकस्थितैः सिद्धैश्चिन्त्यमानो जगत्पतिः ॥ ९ ॥
 तस्योपरि जलौघस्य महती नौरिव स्थिता ।
 विततत्वात्तु देहस्य न मही याति संज्ञवं ॥ १० ॥
 ततः क्षितिं समीकृत्य पृथिव्यां सोऽहजङ्गिरीन् ।
 प्राक् सर्गं दह्यमाने तु तदा सम्बर्त्तकाम्बिता ॥ ११ ॥
 तेनाग्निना विशीर्णास्ते पर्वता भुवि सर्वशः ।

शैला एकार्क्षवे मग्ना वायुनापस्तु सहताः ॥ १२ ॥
 निषक्ता यत्र यत्रासंस्तत्र तत्राचला भवन् ।
 भूविभागन्ततः कृत्वा सप्तद्वीपोपशोभितं ॥ १३ ॥
 भूराद्यांश्चतुरो लोकान् पूर्ववत् समकल्पयत् ।
 सृष्टिञ्चिन्तयतस्तस्य कल्पादिषु यथा पुरा ॥ १४ ॥
 अबुद्धिपूर्वकस्तस्मात् प्रादुर्भूतस्तमोमयः ।
 तमो मोहो महामोहस्तामिस्रो ह्यन्धसंज्ञितः ॥ १५ ॥
 अविद्या पञ्चपूर्वैषा प्रादुर्भूता महात्मनः ।
 पञ्चधावस्थितः सर्गो ध्यायतोऽप्रतिबोधवान् ॥ १६ ॥
 वहिरन्तश्चाप्रकाशः संवृतात्मा नगात्मकः ।
 मुख्या नगा यतश्चोक्ता मुख्यसर्गस्ततस्त्वयं ॥ १७ ॥
 तं दृष्ट्वा साधकं सर्गममन्यदपरं पुनः ।
 तस्याभिध्यायतः सर्गं तिर्यक्स्त्रोतो ह्यवर्त्तत ॥ १८ ॥
 यस्मात्तिर्यक्प्रवृत्तिः सा तिर्यक्स्त्रोतस्ततः स्मृतः ।
 पश्चादयस्ते विख्यातास्तमःप्राया ह्यवेदिनः ॥ १९ ॥
 उत्पथग्राहिणश्चैव तेऽज्ञाने ज्ञानमानिनः ।
 अहंकृता अहंमाना अष्टाविंशद्विधात्मकाः ॥ २० ॥
 अन्तःप्रकाशास्ते सर्वे आवृतास्तु परस्परं ।
 तमप्यसाधकं मत्वा ध्यायतोऽन्यस्ततोऽभवत् ॥ २१ ॥
 ऊर्ध्वस्त्रोतस्तृतीयस्तु सात्त्विकोर्ध्वमवर्त्तत ।
 ते सुखप्रीतिबहुला वहिरन्तस्त्वनावृताः ॥ २२ ॥
 प्रकाशा वहिरन्तश्च ऊर्ध्वस्त्रोतःसमुद्भवाः ।

तुष्टात्मनस्तृतीयस्तु देवसर्गो हि स स्मृतः ॥ २३ ॥
 तस्मिन् सर्गोऽभवत् प्रीतिर्निष्पन्ने ब्रह्मणस्तदा ।
 ततोऽन्यं स तदा दध्यौ साधकं सर्गमत्तमं ॥ २४ ॥
 तथाभिधायंतस्तस्य सत्याभिधायिनस्ततः ।
 प्रादुर्बभौ तदाव्यक्तादव्याक्स्त्रोतस्तु साधकः ॥ २५ ॥
 यस्मादव्याग्ववर्तन्त ततोऽर्वाक्स्त्रोतसस्तु त ।
 ते च प्रकाशबहुलास्तमोद्रिक्ता रजोऽधिकाः ॥ २६ ॥
 तस्मात्ते दुःखबहुला भूयोभूयश्च कारिणः ।
 प्रकाशा वह्निरन्तश्च मनुष्याः साधकाश्च ते ॥ २७ ॥
 पञ्चमोऽनुग्रहः सर्गः स चतुर्धा व्यवस्थितः ।
 विपर्ययेण सिद्ध्या च शान्त्या तुष्ट्या तथैव च ॥ २८ ॥
 निर्वृत्तं वर्त्तमानञ्च तेऽर्थं जानन्ति वै पुनः ।
 भूतादिकानां भूतानां षष्ठः सर्गः स उच्यते ॥ २९ ॥
 ते परिग्रहिणः सर्वे संविभागरतास्तथा ।
 चोदनाश्चाप्यशीलाश्च ज्ञेया भूतादिकाश्च ते ॥ ३० ॥
 प्रथमो महतः सर्गो विज्ञेयो ब्रह्मणस्तु सः ।
 तन्मात्राणां द्वितीयस्तु भूतसर्गः स उच्यते ॥ ३१ ॥
 वैकारिकस्तृतीयस्तु सर्गश्चैन्द्रियकः स्मृतः ।
 इत्येष प्राकृतः सर्गः संभूतो बुद्धिपूर्वकः ॥ ३२ ॥
 मुख्यः सर्गश्चतुर्थस्तु मर्यादा वै स्थावराः स्मृताः ।
 तिर्यक्स्त्रोतस्तु यः प्रोक्तस्तैर्यग्योन्यः स पञ्चमः ॥ ३३ ॥
 ततोऽर्द्धस्त्रोतसां षष्ठो देवसर्गस्तु स स्मृतः ।

ततोर्वाक्स्त्रोतसां सर्गः सप्तमः स तु मानुषः ॥ ३४ ॥

अष्टमोऽनुग्रहः सर्गः सात्त्विकस्तामसश्च सः ।

पञ्चैते वैकृताः सर्गाः प्राकृतास्तु त्रयः स्मृताः ॥ ३५ ॥

प्राकृतो वैकृतश्चैव कौमारो नवमः स्मृतः ।

इत्येते वै समाख्याता नव सर्गाः प्रजापतेः ॥ ३६ ॥

इति श्रीमार्कण्डेयपुराणे प्राकृतवैकृतसर्गः ॥ ३७ ॥

अष्टचत्वारिंशोऽध्यायः ॥



कौस्तुभकिरवाच ॥

समासात् कथिता षट्षष्टिः सम्यग्भगवता मम ।

देवादीनां भवं ब्रह्मन् विस्तरात्तु ब्रवीहि मे ॥ १ ॥

मार्कण्डेय उवाच ॥

कुशला कुशलैर्ब्रह्मन् भाविता पूर्वकर्मभिः ।

ख्याता तया ह्यनिर्मुक्ताः प्रलये ह्युपसंहृताः ॥ २ ॥

देवाद्याः स्थावरान्ताश्च प्रजा ब्रह्मश्चतुर्विधाः ।

ब्रह्मणः कुर्वतः सृष्टिं जज्ञिरे मानसास्तदा ॥ ३ ॥

ततो देवासुरपितृन् मानुषांश्च चतुष्टयं ।

सिसृक्षुरभ्यास्येतानि स्वमात्मानमयूयुजत् ॥ ४ ॥

युक्तात्मनस्तमोमात्रा उद्रिक्ताभूत् प्रजापतेः ।

सिसृक्षोर्जघनात् पूर्वमसुरा जज्ञिरे ततः ॥ ५ ॥
 उत्ससर्ज ततस्तान्तु तमोमाचात्मिकां तनुं ।
 सापविद्धा तनुस्तेन सद्यो रात्रिरजायत ॥ ६ ॥
 अन्यां तनुमुपादाय सिद्धुः प्रीतिमाप सः ।
 सच्चोद्रेकास्ततो देवा मुखतस्तस्य जज्ञिरे ॥ ७ ॥
 उत्ससर्ज च भूतेशस्तनुं तामप्यसौ विभुः ।
 सा चापविद्धा दिवसं सच्चप्रायमजायत ॥ ८ ॥
 सच्चमाचात्मिकामेव ततोऽन्यां जगृहे तनुं ।
 पितृवन्मन्यमानस्य पितरस्तस्य जज्ञिरे ॥ ९ ॥
 सृष्ट्वा पितृनुत्ससर्ज तनुं तामपि स प्रभुः ।
 सा चोत्सृष्टाभवत् सन्ध्या दिननक्तान्तरस्थिता ॥ १० ॥
 रजोमाचात्मिकामन्यां तनुं भेजेऽथ स प्रभुः ।
 ततो मनुष्याः सम्भूता रजोमाचासमुद्भवाः ॥ ११ ॥
 सृष्ट्वा मनुष्यान् स विभुरुत्ससर्ज तनुं ततः ।
 ज्योत्स्ना समभवत् सा च नक्तान्तेऽहर्मुखे च या ॥ १२ ॥
 इत्येतास्तनवस्तस्य देवदेवस्य धीमतः ।
 ख्याता रात्र्यहनी चैव सन्ध्या ज्योत्स्ना च वै दिज ॥ १३ ॥
 ज्योत्स्ना सन्ध्या तथैवाहः सच्चमाचात्मकं त्रयं ।
 तमोमाचात्मिका रात्रिः सा वै तस्मात् त्रियामिका ॥ १४ ॥
 तस्माद्देवा दिवा रात्रावसुरास्तु बलान्विताः ।
 ज्योत्स्नागमे च मनुजाः सन्ध्यायां पितरस्त्वथा ॥ १५ ॥
 भवन्ति बलिनोऽधृष्ट्या विपश्चाणां न संशयः ।

तद्विपर्ययमासाद्य प्रयान्ति च विपर्ययं ॥ १६ ॥
 ज्योत्स्ना राक्षहनी सन्ध्या चत्वार्येतानि वै प्रभोः ।
 ब्रह्मणस्तु शरीराणि त्रिगुणोपश्रितानि तु ॥ १७ ॥
 चत्वार्येतान्यथोत्पाद्य तनुमन्यां प्रजापतिः ।
 रजस्तमोमयीं राक्षौ जगृहे क्षुत्तृडन्वितः ॥ १८ ॥
 तदन्धकारे क्षुत्क्षामानसृजद्भगवानजः ।
 विरूपान् श्मश्रुलान्तुमारब्धास्ते च तां तनुं ॥ १९ ॥
 रक्षाम इति तेभ्योऽन्ये य ऊचुस्ते तु राक्षसाः ।
 खादाम इति ये चोचुस्ते यक्षा यक्षणात् द्विज ॥ २० ॥
 तान् दृष्ट्वा ह्यप्रियेणास्य केशाः शीर्थन्त वेधसः ।
 समारोहणहीनाश्च शिरसो ब्रह्मणस्तु ते ॥ २१ ॥
 सर्पणात्तेऽभवन् सर्पा हीनत्वादहयः स्मृताः ।
 सर्पान् दृष्ट्वा ततः क्रोधात् क्रोधात्मानो विनिर्म्ममे ॥ २२ ॥
 वर्ष्मन् कपिलेनोग्रास्ते भूताः पिशिताशनाः ।
 ध्यायतो गां ततस्तस्य गन्धर्व्वा जज्ञिरे सुताः ॥ २३ ॥
 जज्ञिरे पिवतो वाचं गन्धर्व्वास्तेन ते स्मृताः ।
 अष्टाध्वेतासु सृष्टासु देवयोनिषु स प्रभुः ॥ २४ ॥
 ततः स्वदेहतोऽन्यानि वयांसि पशवोऽसृजत् ।
 मुखतोऽजाः ससर्ज्जाय वक्षसश्चावयोऽसृजत् ॥ २५ ॥
 गावश्चैवोदराद्ब्रह्मा पार्श्वीभ्याश्च विनिर्म्ममे ।
 पद्भ्याच्चाश्वान् संमातङ्गान्नाशभान् शशकान् मृगान् ॥ २६ ॥
 उष्ट्रान् श्वेतगंश्चैव नानारूपाश्च जातयः ।

ओषधयः फलमूलिन्यो रोमभ्यस्तस्य जज्ञिरे ॥ २७ ॥

एवं पश्वोषधीः सृष्ट्वा ह्ययजच्चाध्वरे विभुः ।

तस्मादादौ तु कल्पस्य चेतायुगमुखे तदा ॥ २८ ॥

गौरजः पुरुषो मेषो अश्वश्चतरगर्हभाः ।

एतान् ग्राम्यान् पशूनाहुरारण्यांश्च निबोध मे ॥ २९ ॥

श्वापदं द्विखुरं हस्ती वानराः पक्षिपञ्चमाः ।

औदकाः पशवः षष्ठाः सप्तमास्तु सरीसृपाः ॥ ३० ॥

गायत्रीश्च च्युचञ्चैव चिदृत् साम रथन्तरं ।

अग्निष्टोमश्च यज्ञानां निर्म्ममे प्रथमान्मुखात् ॥ ३१ ॥

यजूंषि चैष्टुभं छन्दः स्तोमं पञ्चदशन्तथा ।

दृहत् साम तथोक्तश्च दक्षिणादष्टजन्मुखात् ॥ ३२ ॥

सामानि जगतीछन्दः स्तोमं पञ्चदशन्तथा ।

वैरूपमतिरात्रश्च निर्म्ममे पश्चिमान्मुखात् ॥ ३३ ॥

एकविंशमथर्वाणमाप्तोर्थामाणमेव च ।

अनुष्टुभं सवैराजमुत्तरादसृजन्मुखात् ॥ ३४ ॥

विद्युतोऽशनिमेषाश्च रोहितेन्द्रधनूंषि च ।

वयांसि च ससर्ज्जादौ कल्पस्य भगवान् विभुः ॥ ३५ ॥

उच्चावचानि भूतानि गात्रेभ्यस्तस्य जज्ञिरे ।

सृष्ट्वा चतुष्टयं पूर्वं देवासुरपितृन् प्रजाः ॥ ३६ ॥

ततोऽसृजत् स भूतानि स्थावराणि चराणि च ।

यक्षान् पिशाचान् गन्धर्व्वास्तथैवाप्सरसाङ्गणान् ॥ ३७ ॥

भरकिन्नररक्षांसि वयःपशुमृगोरगान् ।

अव्ययञ्च व्ययञ्चैव यदिदं स्थाणुजङ्गमं ॥ ३८ ॥
 तेषां ये यानि कर्माणि प्राक् सृष्टेः प्रतिपेदिरे ।
 तान्येव प्रतिपद्यन्ते सृज्यमानाः पुनः पुनः ॥ ३९ ॥
 हिस्त्राहिंस्त्रे मृदुकूरे धर्माधर्मावृतान्वते ।
 तद्भाविताः प्रपद्यन्ते तस्मात्तत्तस्य रोचते ॥ ४० ॥
 इन्द्रियार्थेषु भूतेषु शरीरेषु च स प्रभुः ।
 नानात्वं विनियोगञ्च धातैव व्यदधात् स्वयं ॥ ४१ ॥
 नामरूपञ्च भूतानां कृत्यानाञ्च प्रपञ्चनं ।
 वेदशब्देभ्य एवादौ देवादीनाञ्चकार सः ॥ ४२ ॥
 ऋषीणां नामधेयानि याश्च देवेषु सृष्टयः ।
 सर्व्वर्थ्यन्ते प्रसूतानामन्येषाञ्च ददाति सः ॥ ४३ ॥
 यथार्त्तादृतुलिङ्गानि नानारूपाणि पर्य्यये ।
 दृश्यन्ते तानि तान्येव तथा भावा युगादिषु ॥ ४४ ॥
 एवंविधाः सृष्टयस्त ब्रह्मणोऽव्यक्तजन्मनः ।
 सर्व्वर्थ्यन्ते प्रबुद्धस्य कल्पे कल्पे भवन्ति वै ॥ ४५ ॥

इति श्रीमार्कण्डेयपुराणे सृष्टिप्रकरणे ॥ ४८ ॥

ऊनपक्षाष्टोऽध्यायः ॥

कौटुकिखवाच ।

अर्वाक्श्रोतस्तु कथितो भवता यस्तु मानुषः ।
 ब्रह्मन् विस्तरतो ब्रूहि ब्रह्मा समसृजद्यथा ॥ १ ॥

यथा च वर्ष्मानसृजद्यङ्गुणांश्च महामते ।

यच्च येषां स्मृतं कर्म विप्रादीनां वदस्व तत् ॥ २ ॥

मार्कण्डेय उवाच ।

ब्रह्मणः सृजंतःपूर्वं सत्याभिधायिनस्तथा ।

मिथुनानां सहस्रन्तु मुखात्सोऽथासृजन्मुने ॥ ३ ॥

जातास्ते ह्युपपद्यन्ते सत्त्वोद्रिक्ताः स्वतेजसः ।

सहस्रमन्यद्वक्षस्तो मिथुनानां ससर्ज ह ॥ ४ ॥

ते सर्वे रजसोद्रिक्ताः शुष्मिणश्चाप्यमर्षिणः ।

ससर्जान्यत् सहस्रन्तु दुःस्थानां मरुतः पुनः ॥ ५ ॥

रजस्तमोभ्यामुद्रिक्ता ईहाशीलास्तु ते स्मृताः ।

पद्भ्यां सहस्रमन्यच्च मिथुनानां ससर्ज ह ॥ ६ ॥

उद्रिक्तास्तमसा सर्वे निश्रीका ह्यल्पचेतसः ।

ततः संहर्षमानास्ते इन्द्रोत्पन्नास्तु प्राणिनः ॥ ७ ॥

अन्योन्यकृद्रयाविष्टा मैथुनायोपचक्रमुः ।

ततः प्रभृति कल्पोऽस्मिन् मिथुनानां हि सम्भवः ॥ ८ ॥

मासि मास्यार्त्तवं यत्तु न तदासीत्तु योषितां ।

तस्मात्तदा न सुषुवुः सेवितैरपि मैथुनैः ॥ ९ ॥

आयुषोऽन्ते प्रसूयन्ते मिथुनान्येव ताः सकृत् ।

ततः प्रभृति कल्पोऽस्मिन् मिथुनानां हि सम्भवः ॥ १० ॥

ध्यानेन मनसा तासां प्रजानां जायते सकृत् ।

शब्दादिर्विषयः शुद्धः प्रत्येकं पञ्चलक्षणः ॥ ११ ॥

इत्येषा मानुषी सृष्टिर्या पूर्वं वै प्रजापतेः ।

तस्यान्ववायसम्भूता यैरिदं पूजितं जगत् ॥ १२ ॥
 सरित्सरःसमुद्रांश्च सेवन्ते पर्वतानपि ।
 तास्तदा ह्यल्पशीतोष्णा युगे तस्मिंश्चरन्ति वै ॥ १३ ॥
 तृप्तिं स्वाभाविकीं प्राप्ता विषयेषु महामते ।
 न तासां प्रतिघातोऽस्ति न द्वेषो नापि मत्सरः ॥ १४ ॥
 पर्वतोदधिसेविन्यो ह्यनिकेतास्तु सर्वशः ।
 ता वै निष्कामचारिण्यो नित्यं मुदितमानसाः ॥ १५ ॥
 पिशाचोरगरक्षांसि तथा मत्सरिणो जनाः ।
 पशवः पक्षिणश्चैव नक्रा मत्स्याः सरीसृपाः ॥ १६ ॥
 अवारका ह्यण्डजा वा ते ह्यधर्मप्रसूतयः ।
 न मूलफलपुष्पाणि नार्त्तवा वत्सराणि च ॥ १७ ॥
 सर्वकालसुखः कालो नात्यर्थं धर्मशीतता ।
 कालेन गच्छता तेषां चिच्चा सिद्धिरजायत ॥ १८ ॥
 ततश्च तेषां पूर्वाह्णे मध्याह्ने च वितृप्तता ।
 पुनस्तथेच्छतां तृप्तिरनायासेन साभवत् ॥ १९ ॥
 इच्छताञ्च तथायासो मनसः समजायत ।
 अपां सौक्ष्म्यं ततस्तासां सिद्धिर्नाम्नावयो न सा ॥ २० ॥
 समजायत चैवान्या सर्वकामप्रदायिनी ।
 असंस्कार्यैः शरीरैश्च प्रजास्ताः स्थिरयौवनाः ॥ २१ ॥
 तासां विना तु संकल्पं जायन्ते मिथुनाः प्रजाः ।
 समं जन्म च रूपञ्च म्रियन्ते चैव ताः समं ॥ २२ ॥
 अनिच्छादेव संयुक्ता वर्तन्ते तु परस्परं ।

तुल्यरूपायुषः सर्वा अधमोत्तमतां विना ॥ २३ ॥
 चत्वारि तु सहस्राणि वर्षाणां मानुषाणि तु ।
 आयुःप्रमाणं जीवन्ति न च क्लेशाद्विपत्तयः ॥ २४ ॥
 कचित्क्वचित्पुनः साभूत् क्षितिर्भाग्येन सर्व्वशः ।
 कालेन गच्छता नाशमुपयान्ति यथा प्रजाः ॥ २५ ॥
 तथा ताः क्रमशो नाशं जग्मुः सर्व्वच सिद्धयः ।
 तासु सर्वासु नष्टासु नभसः प्रच्युता नराः ॥ २६ ॥
 प्रायशः कल्पवृक्षास्ते सम्भूता गृहसंज्ञिताः ।
 सर्व्वे प्रत्युपभोगाश्च तासां तेभ्यः प्रजायते ॥ २७ ॥
 वर्त्तयन्ति स्म तेभ्यस्तास्त्रेतायुगमुखे तदा ।
 ततः कालेन वै रागस्तासामाकस्मिकोऽभवत् ॥ २८ ॥
 मासि मास्यार्त्तवोत्पत्त्या गर्भोत्पत्तिः पुनः पुनः ।
 रागोत्पत्त्या ततस्तासां वृक्षास्ते गृहसंज्ञिताः ॥ २९ ॥
 ब्रह्मन्नन्वपरेषान्तु पेतुः शाखा महीरुहां ।
 वस्त्राणि च प्रसूयन्ते फलेष्वाभरणानि च ॥ ३० ॥
 तेष्वेव जायते तेषां गन्धवर्णरसान्वितं ।
 अमाक्षिकं महावीर्य्यं पुटके पुटके मधु ॥ ३१ ॥
 तेन ता वर्त्तयन्ति स्म मुखे चैतायुगस्य वै ।
 ततः कालान्तरेणैव पुनर्लोभान्वितास्तु ताः ॥ ३२ ॥
 वृक्षास्ताः पथ्यगृच्छन्त ममत्वाविष्टचेतसः ।
 नेशुस्तेनापचारेण तेऽपि तासां महीरुहाः ॥ ३३ ॥
 ततो हृन्द्वात्यजायन्त शीतोष्णक्षुब्धानि वै ।

तास्तद्वन्धोपघातार्थं चक्रुः पूर्वं पुराणि तु ॥ ३४ ॥
 मरुधन्वेषु दुर्गेषु पर्वतेषु दरीषु च ।
 संश्रयन्ति च दुर्गाणि वार्ष्णे पार्वतमौदकं ॥ ३५ ॥
 कृचिमञ्च तथा दुर्गं मित्वा मित्वात्मनोऽङ्गुलैः ।
 मानार्थानि प्रमाणानि तास्तु पूर्वं प्रचक्रिरे ॥ ३६ ॥
 परमाणुः परं सूक्ष्मं चषरेणुर्महीरजः ।
 बालाग्रञ्चैव निष्कां च यूकां चाथ यवोदरं ॥ ३७ ॥
 एकादशगुणं तेषां यवमध्यं तथाङ्गुलं ।
 षडङ्गुलं पदन्तश्च वितस्तिद्विगुणं स्मृतं ॥ ३८ ॥
 द्वे वितस्ती तथा हस्तो ब्राह्मणतीर्थादिवेष्टनं ।
 चतुर्हस्तं धनुर्दण्डो नाडिकायुगमेव च ॥ ३९ ॥
 धनुषां द्वे सहस्रे तु गव्यूतिस्तच्चतुर्गुणं ।
 प्रोक्तञ्च योजनं प्राज्ञैः संख्यानार्थमिदं परं ॥ ४० ॥
 चतुर्धामथ दुर्गाणां स्वसमुत्थानि त्रीणि तु ।
 चतुर्थं कृचिमं दुर्गं तच्च कुर्यात् सतस्तु ते ॥ ४१ ॥
 पुरञ्च खेटकञ्चैव तद्वद्रोणीमुखं द्विजः ।
 शाखानगरकञ्चापि तथा कर्कटकं चयी ॥ ४२ ॥
 ग्रामसंघोषविन्यासं तेषु चावसथान् पृथक् ।
 सोत्सेधवप्रकारञ्च सर्वतः परिखाद्यतं ॥ ४३ ॥
 योजनाद्वाङ्गिविष्कम्भमष्टभागाय तं पुरं ।
 प्रागुदकम्भजनं शस्तं शुद्धवंशवह्निर्गमं ॥ ४४ ॥
 तदर्धेन तथा खेटं तत्पादेन च कर्कटं ।

न्यूनं द्रोणीमुखं तस्मादन्तभागेन चोच्यते ॥ ४५ ॥

प्राकारं परिखाहीनं पुरं वर्मवदुच्यते ।

शाखानगरकञ्चान्यन्मन्त्रिसामन्तभुक्तिमत् ॥ ४६ ॥

तथा शूद्रजलप्रायाः स्वसमृद्धिकृषीबलाः ।

क्षेत्रोपभोग्यभूमध्ये वसतिग्रामसंज्ञिता ॥ ४७ ॥

अन्यस्मान्नगरादेर्या कार्यमुद्दिश्य मानवैः ।

क्रियते वसतिः सा वै विज्ञेया वसतिर्नवैः ॥ ४८ ॥

दुष्टप्रायो विना क्षेत्रैः परभूमिचरो बली ।

ग्रामरवाक्रिमीसंज्ञो राजवल्लभसंश्रयः ॥ ४९ ॥

शकटारूढभाग्डैश्च गोपालैर्विपणं विना ।

गोसमूहस्तथा घोषोऽयच्छा भूमिकेतनः ॥ ५० ॥

त एवं नगरादींस्तु कृत्वा वासार्थमात्मनः ।

निकेतनानि द्वन्द्वानां चक्रुरावसथाय वै ॥ ५१ ॥

गृहाकारा यथा पूर्वं तेषामासन्महीरूढाः ।

तथा संस्मृत्य तत्सर्वं चक्रुर्विश्रान्ति ताः प्रजाः ॥ ५२ ॥

वृक्षस्यैवङ्गताः शाखास्तथैवश्चापरा गताः ।

नताश्चैवोन्नताश्चैव तद्वच्छाखाः प्रचक्रिरे ॥ ५३ ॥

याः शाखाः कल्पवृक्षाणां पूर्वमासन् द्विजोत्तम ।

त एव शाखा गेहानां शालात्वं तेन तासु तत् ॥ ५४ ॥

कृत्वा इन्द्रोपघातन्ते वार्तोपायमचिन्तयत् ।

नष्टेषु मधुना सार्द्धं कल्पवृक्षेष्वशेषतः ॥ ५५ ॥

विषादव्याकुलास्ता वै प्रजास्तृष्णाक्षुषार्हिताः ।

ततः प्रादुर्बभौ तासां सिद्धिस्त्रेतामुखे तदा ॥ ५६ ॥
 वार्त्तास्वसाधिता ह्यन्या दृष्टिस्तासां निकामतः ।
 तासां दृष्ट्युदकानीह यानि निम्नगतानि वै ॥ ५७ ॥
 दृष्ट्यावरुद्धैरभवत् स्रोतःखातानि निम्नगाः ।
 ये पुरस्तादपां स्तोका आपन्नाः पृथिवीतले ॥ ५८ ॥
 ततो भूमेश्च संयोगादोषध्यस्तास्तदाभवन् ।
 अफालकृष्टाश्चानुप्ता ग्राम्यारण्याश्चतुर्दश ॥ ५९ ॥
 चतुर्षु पुष्पफलाश्चैव दृष्ट्वा गुल्माश्च जञ्जिरे ।
 प्रादुर्भावस्तु चेतायामाद्योऽयमौषधस्य तु ॥ ६० ॥
 तेनौषधेन वर्त्तन्ते प्रजास्त्रेतायुगे मुने ।
 रागलोभौ समासाद्य प्रजाश्चाकस्मिकौ तदा ॥ ६१ ॥
 ततस्ताः पथ्यगृह्णन्त नदीक्षेत्राणि पर्वतान् ।
 दृष्ट्वगुल्मोषधीश्चैवमात्मन्यायाद्यथा बलं ॥ ६२ ॥
 तेन दोषेण ता नेशुरौषध्यो मिषतां द्विजः ।
 अग्रसङ्घूर्युगपत्तास्तदौषध्यो महामते ॥ ६३ ॥
 पुनस्तासु प्रणष्टासु विभ्रान्तास्ताः पुनः प्रजाः ।
 ब्रह्माणं शरणं जग्मुः क्षुधार्त्ताः परमेष्ठिनं ॥ ६४ ॥
 स चापि तत्त्वतो ज्ञात्वा तदा ग्रस्तां वसुन्धरां ।
 वत्सं कृत्वा स्मेरन्तु दुदोह भगवान् विभुः ॥ ६५ ॥
 दुग्धेयं गौस्तदा तेन सस्यानि पृथिवीतले ।
 जञ्जिरे तानि बीजानि ग्राम्यारण्यास्तु ताः पुनः ॥ ६६ ॥
 ओषध्यः फलानाकान्ता गणाः सप्तदश सृताः ।

ब्रीहयश्च यवाश्चैव गोधूमा अणवस्तिलाः ॥ ६७ ॥
 प्रियङ्गवो ह्युदाराश्च कोरटूषाः सचीनकाः ।
 माषा मुक्ता मसूराश्च निष्पावाः सकुलत्थकाः ॥ ६८ ॥
 आढकाश्चनकाश्चैव गणाः सप्तदश स्मृताः ।
 इत्येता ओषधीनान्तु ग्राम्याणां जातयः पुरा ॥ ६९ ॥
 ओषधो यत्त्रियाश्चैव ग्राम्यारण्याश्चतुर्दश ।
 ब्रीहयश्च यवाश्चैव गोधूमा अणवस्तिलाः ॥ ७० ॥
 प्रियङ्गुसप्तमा ह्येते अष्टमास्तु कुलत्थकाः ।
 श्यामाकास्त्वथ नीवारा यत्तिला सगवेधुकाः ॥ ७१ ॥
 कुरुविन्दा मर्कटकास्तथावेणुग्रधाश्च ये ।
 ग्राम्यारण्याः स्मृता ह्येता ओषध्यश्च चतुर्दश ॥ ७२ ॥
 यदा प्रसृष्टा ओषधो न प्ररोहन्ति ताः पुनः ।
 ततः स तासां वृद्ध्यर्थं वार्त्तोपायञ्चकार ह ॥ ७३ ॥
 ब्रह्मा स्वयम्भुर्भगवान् हस्तसिद्धिञ्च कर्मजां ।
 ततः प्रभृत्यथौषध्यः कृष्टपच्यास्तु जन्त्रिरे ॥ ७४ ॥
 संसिद्धायान्तु वार्त्तायां ततस्तासां स्वयं प्रभुः ।
 मर्यादां स्थापयामास यथान्यायं यथागुणं ॥ ७५ ॥
 वर्ष्मणामाश्रमाणाञ्च धर्म्मान् धर्मभृतांवर ।
 लोकानां सर्व्ववर्ष्मणां सम्यक्धर्मार्थपालिनां ॥ ७६ ॥
 प्राजापत्यं ब्राह्मणानां स्मृतं स्थानं क्रियावतां ।
 स्थानमैन्द्रं क्षत्रियाणां संग्रामेष्वपलायिनां ॥ ७७ ॥
 वैश्यानां मारुतं स्थानं स्वधर्ममनुवर्त्ततां ।

गान्धर्वं शूद्रजातीनां परिचर्यानुवर्त्ततां ॥ ७८ ॥
 अष्टाशीतिसहस्राणामृषीणामूर्ध्वरेतसां ।
 स्मृतं तेषान्तु यत् स्थानं तदेव गुरुवासिनां ॥ ७९ ॥
 सप्तर्षीणान्तु यत् स्थानं स्मृतं तद्वै वनौकसां ।
 प्राजापत्यं गृहस्थानां न्यासिनां ब्रह्मणः क्षयं ॥
 योगिनाममृतं स्थानमिति वै स्थानकल्पना ॥ ८० ॥

इति श्रीमार्कण्डेयपुराणे सृष्टिप्रकरणे ॥ ४९ ॥

पञ्चाशोऽध्यायः ॥



मार्कण्डेय उवाच ॥

ततोऽभिधायतस्तस्य जच्चिरे मानसीः प्रजाः ।
 तच्छरीरसमुत्पन्नैः कार्यैस्तैः कारणैः सह ॥ १ ॥
 क्षेचज्ञाः समवर्त्तन्त गात्रेभ्यस्तस्य धीमतः ।
 ते सर्वे समवर्त्तन्त ये मया प्रागुदाहृताः ॥ २ ॥
 देवाद्याः स्थावरान्ताश्च चैगुण्यविषयाः स्मृताः ।
 एवभूतानि सृष्टानि स्थावराणि चराणि च ॥ ३ ॥
 यदास्य ताः प्रजाः सर्वा न व्यवर्द्धन्त धीमतः ।
 अथान्यान्यमानसान् पुत्रान् सदृशानात्मनोऽसृजत् ॥ ४ ॥
 भृगुं पुलस्त्यं पुलहं क्रतुमङ्गिरसन्तथा ।
 मरीचिं क्षेमचिच्च वशिष्ठश्चैव मानसं ॥ ५ ॥

नव ब्रह्मण इत्येते पुराणे निश्चयज्ञताः ।
 ततोऽष्टजत् पुनर्ब्रह्मा रुद्रं क्रोधात्मसम्भवं ॥ ६ ॥
 सङ्कल्पश्चैव धर्मश्च पूर्वेषामपि पूर्वजं ।
 सनन्दनादयो ये च पूर्वं सृष्टाः स्वयम्भुवा ॥ ७ ॥
 न ते लोकेषु सज्जन्तो निरपेक्षाः समाहिताः ।
 सर्वे तेऽनागतज्ञाना वीतरागा विमत्सराः ॥ ८ ॥
 तेष्वेवं निरपेक्षेषु लोकसृष्टौ महात्मनः ।
 ब्रह्मणोऽभून्महाक्रोधस्तचोत्पन्नोऽर्कसन्निभः ॥ ९ ॥
 अर्द्धनारीनरवपुः पुरुषोऽतिशरीरवान् ।
 विभजात्मानमित्युक्त्वा स तदान्तर्दधे ततः ॥ १० ॥
 स चोक्तो वै पृथक् स्त्रीत्वं पुरुषत्वं तथाकरोत् ।
 विभेद पुरुषत्वञ्च दशधा चैकधा तु सः ॥ ११ ॥
 सौम्यासौम्यैस्तथा शान्तैः पुंस्त्वं स्त्रीत्वञ्च स प्रभुः ।
 विभेद बहुधा देवः पुरुषैरसितैः सितैः ॥ १२ ॥
 ततो ब्रह्मात्मसम्भूतं पूर्वं स्वायम्भुवं प्रभुः ।
 आत्मनः सदृशं कृत्वा प्रजापत्न्यो मनुं दिजः ॥ १३ ॥
 शतरूपाञ्च तां नारीं तपोनिर्धूतकल्मषां ।
 स्वायम्भुवो मनुर्देवः पत्नीत्वे जगृहे विभुः ॥ १४ ॥
 तस्माच्च पुरुषात्पुत्रौ शतरूपा व्यजायत ।
 प्रियव्रतोत्तानपादौ प्रख्यातावात्मकर्मभिः ॥ १५ ॥
 कन्ये द्वे च तथाऋद्धिं प्रसूतिञ्च ततः पिता ।
 ददौ प्रसूतिं दक्षाय तथा ऋद्धिं रुचेः पुरा ॥ १६ ॥

प्रजापतिः स जग्राह तयोर्यज्ञः सदक्षिणः ।
 पुत्रो जज्ञे महाभाग दम्पतीमियुनं ततः ॥ १७ ॥
 यज्ञस्य दक्षिणायान्तु पुत्रा द्वादश जज्ञिरे ।
 यामावृति समाख्याता देवाः स्वायम्भुवोऽन्तरे ॥ १८ ॥
 तस्य पुत्रास्तु यज्ञस्य दक्षिणायां सभास्वराः ।
 प्रसूत्याञ्च तथा दक्षश्चतस्रो विंशतिस्तथा ॥ १९ ॥
 ससर्ज कन्यास्तासाञ्च सम्यङ्नामानि मे शृणु ।
 अद्वा लक्ष्मीर्धृतिस्तुष्टिः पुष्टिर्मैधा क्रिया तथा ॥ २० ॥
 बुद्धिर्लज्जा वपुः शान्तिः सिद्धिः कीर्तिस्त्रयोदशी ।
 पद्मार्थे प्रतिजग्राह धर्मो दाक्षायणीः प्रभुः ॥ २१ ॥
 ताभ्यः शिष्टा यवीयस्य एकादश सुलोचनाः ।
 ख्यातिः सत्यश्च सम्भूतिः स्मृतिः प्रीतिस्तथा क्षमा ॥ २२ ॥
 सन्ततिश्चानसूया च ऊर्जा स्वाहा स्वधा तथा ।
 भृगुर्भवो मरीचिश्च तथा चैवाङ्गिरा मुनिः ॥ २३ ॥
 पुलस्त्यः पुलहश्चैव कृतश्च ऋषयस्तथा ।
 वशिष्ठोऽचिस्तथा वह्निः पितरश्च यथा क्रमं ॥ २४ ॥
 ख्यात्याद्या जगृहुः कन्या मुनयो मुनिसत्तमाः ।
 अद्वा कामं श्रीश्च दर्प्यं नियमं धृतिरात्मजं ॥ २५ ॥
 सन्तोषश्च तथा तुष्टिर्लोभं पुष्टिरजायत ।
 मेधा स्मृतं क्रिया दण्डं नयं विनयमेव च ॥ २६ ॥
 बोधं बुद्धिस्तथा लज्जा विनयं वपुरात्मजं ।
 व्यवसायं प्रजज्ञे वै क्षेमं शान्तिरसूयत ॥ २७ ॥

सुखं सिद्धिर्यशः कीर्तिरित्येते धर्मयोनयः ।
 कामादतिमुदं हर्षं धर्मपौत्रमसूयत ॥ २८ ॥
 हिंसा भार्या त्वधर्मस्य तस्यां जज्ञे तथानृतं ।
 कन्या च निर्वृतिस्तस्यां सुतौ द्वौ नरकं भयं ॥ २९ ॥
 माया च वेदना चैव मिथुनं द्वयमेतयोः ।
 तयोर्जज्ञेऽथ वै माया मृत्युं भूतापहारिणं ॥ ३० ॥
 वेदनात्मसुतश्चापि दुःखं जज्ञेऽथ रौरवात् ।
 मृत्योर्व्याधिजराशोकतृष्णाक्रोधाश्च जज्ञिरे ॥ ३१ ॥
 दुःखोद्भवाः स्मृता ह्येते सर्वे बाधधर्मलक्षणाः ।
 नैषां भार्यास्ति पुत्रो वा सर्वे ते ह्यूर्ध्वरेतसः ॥ ३२ ॥
 निर्वृतिश्च तथा चान्या मृत्योर्भार्याभवन्मुने ।
 अलक्ष्मीर्नाम तस्याश्च मृत्योः पुत्राश्चतुर्दश ॥ ३३ ॥
 अलक्ष्मीपुत्रका ह्येते मृत्योरादेशकारिणः ।
 विनाशकालेषु नरान् भजन्त्येते शृणुष्व तान् ॥ ३४ ॥
 इन्द्रियेषु दशस्वेते तथा मनसि च स्थिताः ।
 स्वे स्वे नरं स्त्रियं वापि विषये योजयन्ति हि ॥ ३५ ॥
 अयेन्द्रियाणि चाक्रम्य रागक्रोधादिभिर्नरान् ।
 योजयन्ति यथा हानिं यान्त्यधर्मादिभिर्द्विज ॥ ३६ ॥
 अहङ्कारगतश्चान्यस्तथान्यौ बुद्धिसंस्थितः ।
 विनाशाय नराः स्त्रीणां यतन्ते मोहसंश्रिताः ॥ ३७ ॥
 तथैवान्ये गृहे पुंसां दुःसहो नाम विश्रुतः ।
 क्षुत्क्षामोऽधोमुखो नमश्चीरो काकसमस्वनः ॥ ३८ ॥

स सर्वान् खादितुं सृष्टो ब्रह्मणा तपसो निधिः ।
 दंष्ट्राकरालमत्यर्थं विवृतास्यं सुभैरवं ॥ ३८ ॥
 तमत्तुकाममाहेदं ब्रह्मा लोकपितामहः ।
 सर्वब्रह्ममयः शुद्धः कारणं जगतोऽव्ययः ॥ ४० ॥

ब्रह्मोवाच ॥

नात्तव्यन्ते जगदिदं जहि कोपं शमं व्रज ।
 त्यजैनान्तामसीं वृत्तिमपास्य रजसः कलां ॥ ४१ ॥

दुःसह उवाच ॥

क्षुत्क्षामोऽस्मि जगन्नाथ पिपासुश्चापि दुर्बलः ।
 कथं वृत्तिमियान्नाथ भवेयं बलवान् कथं ॥
 कश्चाश्रयो ममाख्याहि वर्त्तेयं यच्च निर्हतः ॥ ४२ ॥

ब्रह्मोवाच ॥

तवाश्रयो गृहं पुंसां जनश्चांधार्मिको बलं ।
 पुष्टिं नित्यक्रियाहान्या भवान् वत्स गमिष्यति ॥ ४३ ॥
 वृथा स्फोटाश्च ते वस्त्रमाहरञ्च ददामि ते ।
 क्षतं कीटावपन्नञ्च तथा श्वभिरवेक्षितं ॥ ४४ ॥
 भग्नभाण्डगतन्तद्वत् मुखवातोपशामितं ।
 उच्छिष्टापक्कमस्विन्नमवलीढमसंस्कृतं ॥ ४५ ॥
 भग्नासनास्थितैर्भुक्तमासन्नागतमेव च ।
 विदिङ्मुखं सन्धयोश्च नृत्यवाद्यस्वरोत्तमं ॥ ४६ ॥
 उदक्योपहतं भुक्तमुदक्या दृष्टमेव च ।
 यच्चोपघातवत् किञ्चित् भक्ष्यं प्रेयमथापि वा ॥ ४७ ॥

एतानि तव पुद्गल्यर्थमन्यच्चापि ददामि ते ।
 अश्रद्धया हुतं दत्तमस्नातैर्यदवज्ञया ॥ ४८ ॥
 यन्नाम्बुपूर्वकं क्षिप्तमनर्थीकृतमेव च ।
 त्यक्तुमाविष्कृतं यत्तु दत्तं चैवातिविस्मयात् ॥ ४९ ॥
 दुष्टं क्रुद्धार्तदत्तञ्च यक्ष तद्भागि तत्फलं ।
 यच्च पौनर्भवः किञ्चित् करोत्यामुष्मिकं क्रमं ॥ ५० ॥
 यच्च पौनर्भवा योषित् तद्यक्ष तव तृप्तये ।
 कन्या शुल्कोपधानाय समुपास्ते धनक्रियाः ॥ ५१ ॥
 तथैव यक्ष पुद्गल्यर्थमसच्छास्त्रक्रियाश्च याः ।
 यच्चार्यं निर्दृतं किञ्चिदधीतं यन्न सत्यतः ॥ ५२ ॥
 तत्सर्व्वं तव कालांश्च ददामि तव सिद्धये ।
 गुर्विण्यभिगमे सन्धानित्यकार्य्यव्यतिक्रमे ॥ ५३ ॥
 असच्छास्त्रक्रियालापदूषितेषु च दुःसह ।
 तत्तवाभिभवसामर्थ्यं भविष्यति सदा नृषु ॥ ५४ ॥
 पङ्क्तिभेदे दृथापाके पाकभेदे तथा क्रिया ।
 नित्यञ्च गेहकलहे भविता वसतिस्तव ॥ ५५ ॥
 अपोष्यमाणे च तथा बद्धे गोवाहनादिके ।
 असन्ध्याभ्युक्षितागारे काले त्वत्त्वो भयं नृणां ॥ ५६ ॥
 नक्षत्रग्रहपीडासु त्रिविधोत्पातदर्शने ।
 अशान्तिकपरान् यक्ष नरानभिभविष्यसि ॥ ५७ ॥
 दृथोपवासिनो मर्त्या द्यूतस्त्रीषु सदा रताः ।
 त्वद्भाषणोपकर्तारो वैडालव्रतिकाश्च ये ॥ ५८ ॥

अन्नह्यचारिणाधीतमिज्या चाविदुषा कृता ।
 तपोवने ग्राम्यभुजां तथैवानिर्जितात्मनां ॥ ५६ ॥
 ब्राह्मणक्षत्रियविशां शूद्राणाञ्च स्वकर्मतः ।
 परिच्युतानां या चेष्टा परलोकार्थमिप्सतां ॥ ६० ॥
 तस्याश्च यत्फलं सर्व्वं तत्ते यक्ष भविष्यति ।
 अन्यच्च ते प्रयच्छामि पुण्यर्थं सन्निबोध तत् ॥ ६१ ॥
 भवतो वैश्वदेवान्ते नामोच्चारणपूर्व्वकं ।
 एतत्तवेति दास्यन्ति भवतो वलिमूर्जितं ॥ ६२ ॥
 यः संस्कृताशी बिधिवच्छुचिरन्तस्तथा वहिः ।
 अलोलुपोऽजितस्त्रीकस्तङ्गेहमपवर्ज्य ॥ ६३ ॥
 पूज्यन्ते ह्यथकव्याभ्यां देवताः पितरस्तथा ।
 यामयोऽतिथयश्चापि तङ्गेहं यक्ष वर्ज्य ॥ ६४ ॥
 यच्च मैत्रीगृहे बालवृद्धयोषिन्नरेषु च ।
 तथा स्वजनवर्गेषु गृहं तच्चापि वर्ज्य ॥ ६५ ॥
 योषितोऽभिरता यच्च न वहिर्गमनोत्सुकाः ।
 लज्जान्विताः सदा गेहं यक्ष तत्परिवर्ज्य ॥ ६६ ॥
 वयःसम्बन्धयोग्यानि शयनान्यशनानि च ।
 यच्च गेहे त्वया यक्ष तद्वर्ज्यं वचनान्मम ॥ ६७ ॥
 यच्च कारुणिका नित्यं साधुकर्मण्यवस्थिताः ।
 सामान्योपस्करैर्युक्तास्त्यजेया यच्च तङ्गेहं ॥ ६८ ॥
 यचासनस्थास्तिष्ठत्सु गुरुवृद्धद्विजातिषु ।
 न तिष्ठन्ति गृहं तच्च वर्ज्यं यक्ष त्वया सदा ॥ ६९ ॥

